

ملتبة الاشاعت والسنن
عقبت حیدر
سوانحی حالاً کا جامع اور بہترین مجموعہ

پہنچان

اشاعت التوحید والسنن

پیش لفظ:

امام السیاحہ شیخ القرآن مولانا محمد طیب ادری

تالیف:

مولانا حبیب اللہ مختار

ناشر اشاعت کتب مدنی
عبدالغنی پلازہ محلہ جنگلی قصہ خوانی پشاور شہر
091-2580325 - 2590315



عظیم الشان خوشخبری



★ اب مکتبہ اشاعت آپ کے جیب میں ★

دنیا میں کسی بھی جگہ علماء جماعت اشاعت التوحید والسنتہ کے تمام تصانیف
Play Store اور Website سے بالکل فری انسٹال / ڈاؤن لوڈ کریں۔



انسٹال / ڈاؤن لوڈ کرنے کا طریقہ



Play Store سے " مکتبۃ الاشاعت " انسٹال کرنے کے بعد ایپ میں مطلوبہ کتاب ڈاؤن لوڈ کریں
نیز اپنی کتاب کو Play Store / Website پر مفت شائع کرنے کے لیے بھی رابطہ کریں۔

Whatsapp:03201914145

نوٹ

ویب سائٹ پر جماعت اشاعت التوحید والسنتہ کے تمام تصانیف مثلاً تفاسیر، فتاویٰ جات، شروح، سوانح حیات،
نوٹس، درس نظامی کے کتب وغیرہ دستیاب ہیں آپ وقتاً بوقتاً Play Store اور website پر چیک کیا کریں مزید
معلومات کے لیے دیے گئے واٹس ایپ نمبر پر رابطہ کریں۔ وہاں آپ کو آسانی کے لئے مطلوبہ کتاب کا link دیا
جائے گا اور آپ کو بہترین رہنمائی دی جائے گی جس سے آپ کو مطلوبہ کتاب آسانی سے ملے گا۔ پلے سٹور پر ترجمہ
و تفسیر یا سورتوں کے نوعیت والے تصانیف دستیاب ہوں ہیں کیونکہ ایک PDF میں اس کا مطالعہ مشکل ہوتا ہے
تو ہم نے آسانی کے لیے ہر ایک پارے کے لیے الگ الگ بٹن بنایا ہے تاکہ قارئین کے لیے پڑھنے میں آسانی
ہو باقی تمام نوعیت کے تصانیف مندرجہ ذیل ویب سائٹ پر دستیاب ہوں گے۔ جو Goggle پر مزکورہ ویب
سائٹ میں سرچ کرنے سے یا ہمارے مندرجہ بالا app " مکتبۃ الاشاعت " کو پلے سٹور سے انسٹال کرنے کے بعد

ایپ میں سرچ کرنے سے ملیں گے۔ آسانی کے لیے ویب سائٹ پر links ملاحظہ کیجئے۔ جزاکم اللہ

اعلان برأت: ہماری ویب سائٹ سے شائع شدہ کسی بھی کتاب کی مضامین سے ہمارا متفق ہونا ضروری نہیں ہم اسی کتب کے مضامین کے ذمہ دار نہیں کیوں کہ کتاب کا مصنف / مؤلف
اس کا جواب دہ ہوتا ہے ہم مکمل طور پر ان سے دست بردار ہیں۔ ہم نے پہلے سے اسکیں شدہ کتب / مضامین کو صرف بطور معلومات شیئر کئے ہیں جو ان کے کتب یا انٹرنیٹ سے لیے گئے ہیں
جن کے ضروری حوالے بھی دیے گئے ہیں ان کو صرف بطور معلومات ہی پڑھا جائے یا ڈاؤن لوڈ کیا جائے باقی اختلافات / تشریحات کے لیے آپ کتاب کے مصنف / مؤلف سے رابطہ کریں۔

ویب سائٹ maktabatulishaat.com (مکتبۃ الاشاعت ڈاٹ کام)

روزانہ کی بنیاد پر ہم ویب سائٹ اور پلے سٹور میں مزید تصانیف شامل کر رہے ہیں اور ان میں مزید بہتری لارہے ہیں۔ نئے شامل شدہ تصانیف کے لئے
آپ وقتاً بوقتاً ویب سائٹ اور پلے سٹور کو چیک کیا کریں مزید بہتری کے لیے اپنے قیمتی تجاویز سے ہمیں ضرور آگاہ کریں۔

پہمنستان

اشاعت الہوجید والسنت

پیش لفظ:

شیخ القرآن مولانا محمد طیب

تالیف:

مولانا حبیب اللہ مختار

علمی اشاعت کو کتابوں اور سی ڈی بیز کا ادارہ

اشاعت (کبڑی)

محلہ چنلی پشاور۔ 0300-9391643

جملہ حقوق بحق مولف محفوظ ہیں

نام کتاب	:	چمنستان اشاعت التوحید والسنۃ
مولف	:	مولانا حبیب اللہ مختار
پیش لفظ	:	قائد انقلاب شیخ القرآن مولانا محمد طیب طاہری
نظر ثانی	:	ابومعاویہ مولانا محمد ایاز
معاونین	:	مولانا محمد شریف رشاد، مولانا محمد زکریا (عالم گل)
ضخامت	:	276 صفحات
تاریخ طباعت اول	:	محرم الحرام ۱۴۲۸ھ / فروری 2007ء
تعداد	:	1000
ناشر	:	اشاعت اکیڈمی محلہ جنگلی پشاور

ملنے کے پتے

- ☆ مکتبۃ الایمان دارالقرآن پنج پیر ضلع صوابی
- ☆ کتب خانہ رشیدیہ مدینہ کلاتھ مارکیٹ راجہ بازار راولپنڈی
- ☆ کتب خانہ رشیدیہ جی ٹی روڈ اکوڑہ خشک نوشہرہ
- ☆ اشاعت اکیڈمی اینڈ حنیف کیسٹ ہاؤس منگورہ سوات
- ☆ توحید و سنت کیسٹ ہاؤس نزد دارالقرآن پنج پیر صوابی
- ☆ مکتبہ فیصل جامع مسجد ذوالنورین محلہ ظفر آباد پرانا چنیوٹ روڈ جھنگ صدر





ان آثارنا آثارنا
فانظروا بعدنا بعدنا
تدل علینا
الی الآثار



اقوالِ نبیؐ پھول ہیں بدعات ہیں کانٹے
ہم پھول کو کانٹوں سے جدا کرتے رہیں گے



بِسْمِ اللّٰهِ الرَّحْمٰنِ الرَّحِیْمِ

فہرستِ مضامین

چمنستان اشاعت التوحید والسنة

انتساب	۹
اظہارِ حقیقت	۱۰
پیش لفظ از ! شیخ القرآن مولانا محمد طیب طاہری صاحب	۱۱
تقریظ از ! علامہ مولانا سلطان غنی عارف الطاہری	۱۵
تقریظ از ! خطیب العصر مولانا غلام حبیب صاحب	۱۷
مقدمہ از ! ابو معاویہ مولانا محمد آیاز صاحب	۱۸
حرفِ اوّل از ! مؤلف	۲۳
اظہارِ تشکر	۲۶
باب : اوّل بانیین اشاعت التوحید والسنة	۲۷
رئیس المفسرین حضرت مولانا حسین علی الوائی	۲۷
امام انقلاب مولانا عبید اللہ سندھی	۵۵
شیخ القرآن مولانا محمد طاہر	۶۳
شیخ القرآن مولانا غلام اللہ خان	۷۸

- ۸۹ ----- ولی کامل مولانا سید عنایت اللہ شاہ بخاریؒ
- ۹۳ ----- محدث گوجرانوالہ مولانا قاضی شمس الدینؒ
- ۹۹ ----- شیخ الحدیث مولانا قاضی نور محمد صاحبؒ
- ۱۰۲ ----- شیخ التفسیر مولانا محمد امیر بندیا لویؒ

باب دوم فوت شدہ اکابر و مشاہیر علماء ۱۰۵

- ۱۰۵ ----- مولانا قاضی احسان الحقؒ
- ۱۰۷ ----- مولانا سید سجاد بخاریؒ
- ۱۱۲ ----- مولانا محمد زمان سنگو لویؒ
- ۱۱۳ ----- مولانا مفتی عبدالواحدؒ
- ۱۱۴ ----- شیخ التفسیر حافظ ولی سیدؒ
- ۱۱۷ ----- مولانا افضل خان المعروف شیخ شاہ پورؒ
- ۱۲۳ ----- مولانا محمد رفیق تار عرف شیخ تارؒ
- ۱۳۵ ----- حافظ محمد امین صاحبؒ
- ۱۳۶ ----- مولانا یار محمد لاثانیؒ
- ۱۴۷ ----- مولانا غلام حسین وال پھراںؒ
- ۱۴۸ ----- شیخ التفسیر مولانا عبدالغنی جاجرویؒ
- ۱۵۰ ----- مولانا قاضی غلام مصطفیٰ مرجانیؒ
- ۱۵۲ ----- مولانا سید نذر شاہ صاحبؒ
- ۱۵۳ ----- مولانا مفتی نور احمد عطارویؒ
- ۱۵۵ ----- مولانا محمد منظور صاحبؒ

- مولانا عبدالرحمان بلیانی ۱۵۶
- مولانا حاجی عبدالوہاب صاحب ۱۶۱
- مولانا امداد اللہ ۱۶۲
- مولانا سید محمد شاہ جہلمی ۱۶۸
- مولانا مفتی عبدالرشید صاحب ۱۷۷
- مولانا سید محمد حسین شاہ نیلوی ۱۸۰
- مولانا عبدالساقی ۱۸۳
- شہیر اذان مولانا خان بادشاہ ۱۸۳
- حضرت مولانا صاحبزادہ عبدالرزاق صاحب ۱۸۶
- مولانا مفتی عمر حیات ڈیروی صاحب ۱۸۷
- حضرت بشیر احمد صاحب خطیب خوشاب ۱۹۷
- باب سوم وہ اکابر و مشاہیر علماء جو ابھی بقید حیات ہیں ۱۹۹
- قائد انقلاب شیخ القرآن مولانا محمد طیب صاحب ۱۹۹
- مؤرخ شیخ القرآن راولپنڈی مولانا اشرف علی صاحب ۲۰۳
- شیخ التفسیر مولانا قاضی عصمت اللہ صاحب ۲۰۴
- شیخ التفسیر مولانا سلطان غنی عارف الطاہری صاحب ۲۰۵
- مصنف کتب کثیرہ مولانا خان بادشاہ صاحب ۲۱۳
- شیخ الحدیث مولانا محمد یار بادشاہ صاحب ۲۱۷
- شیخ القرآن مولانا غلام حبیب صاحب ۲۲۲
- مولانا سعید الرحمن الخطیب اوگی ۲۲۳

- ۲۳۱ ----- مناظر اشاعت مولانا فضل حق صاحب
- ۲۳۲ ----- شیخ القرآن مولانا ولی اللہ کابگرا می
- ۲۳۳ ----- شیخ القرآن مولانا عبد الجبار صاحب
- ۲۳۵ ----- مفتی اعظم مولانا سراج الدین صاحب
- ۲۳۲ ----- مولانا محمد یعقوب شرودی
- ۲۳۳ ----- شیخ الحدیث مولانا محمد زبیر صاحب
- ۲۳۶ ----- شیخ القرآن مولانا امیر حسین باچا صاحب
- ۲۳۹ ----- مولانا عبد المقدس باچا صاحب
- ۲۵۳ ----- مولانا ضیاء الرحمن الکوثری عرف کوثر صاحب حق
- ۲۵۵ ----- شیخ الحدیث مولانا غلام داؤد صاحب
- ۲۵۷ ----- مولانا بادشاہ منیر صاحب
- ۲۵۹ ----- مولانا محمد مسلم صاحب
- ۲۶۰ ----- مولانا حسین علی صاحب
- ۲۶۱ ----- مولانا شاکر محمود صاحب
- ۲۶۲ ----- مولانا مفتی حفیظ الرحمن صاحب
- ۲۶۳ ----- مولانا عطاء الرحمن صاحب
- ۲۶۵ ----- مولانا قریب الرحمن صاحب
- ۲۶۸ ----- مولانا عبد العزیز چترالی
- ۲۷۱ ----- ضروری التماس
- ۲۷۵ ----- عرض حال

بِسْمِ اللّٰهِ الرَّحْمٰنِ الرَّحِیْمِ

انتساب

میں اپنی اس حقیر کاوش کو اپنے عظیم المرتبت استاد مناظر اہل سنت،
ماہر فی فن اسماء الرجال، محقق العصر، کشمیری وقت، شیخ القرآن والحديث
حضرت علامہ مولانا سلطان نعمنی عارف الطاہری دامت برکاتہم
وفیوضہم اور

شیخ القرآن مولانا غلام اللہ خان کے معتمد خاص بابائے کتب
الحاج بابا عبدالشکور صاحب حفظہ اللہ کے نام منسوب کرتا
ہوں۔

اللہ کریم ان دونوں محسنوں کا سایہ تادیر قائم رکھے۔ (آمین)

(ح-۱-م)

باسمہ تعالیٰ

اظہارِ حقیقت

حقیقت یہ ہے کہ بندہ کچھ نہ تھا، جب جامعہ ابو ہریرہ آیا تو استاد محترم، مصنف کتب کثیرہ، شعلہ بیان مقرر اور عالم بے بدل حضرت مولانا عبدالقیوم حقانی صاحب دامت برکاتہم و فیوضہم کی شفقتیں میسر آئیں تو بندہ کچھ لکھنے کے قابل ہوا۔ حضرت الاستاد نے ہاتھ سے پکڑ کر لکھنے کا ڈھنگ سکھایا، قدم قدم پر اصلاح فرماتے رہے، اور ساتھ ساتھ حوصلہ افزائی بھی فرماتے رہے۔ آج بندہ جو کچھ ہے ان ہی کی مرہونِ منت ہے۔ رب کریم سے دعا ہے کہ اللہ تعالیٰ ان کے تمام دینی مساعی کو قبول فرما کر دارین میں ذریعہ نجات بنائے۔ اور اس حقیقت سے بھی انکار ناممکن ہے کہ مطالعہ کتب کا شوق کیسے پیدا ہوا، تو شیخ القرآن مولانا محمد طاہر کے تلمیذ خاص مناظر اسلام حضرت علامہ سلطان غنی عارف الطاہری صاحب مدظلہ کے درس میں شرکت سے اس کی ابتداء ہوئی اور حضرت حقانی صاحب کی صحبت نے اسے بام عروج تک پہنچایا۔

(ج-۱-۲)

بِسْمِ اللّٰهِ الرَّحْمٰنِ الرَّحِیْمِ

پیش لفظ

اُستادِ مکرم قائدِ انقلابِ شیخ القرآن حضرت مولانا محمد طیب طاہری
صاحب مدظلہ

ہر دوسرے تہذیب و تمدن کی طرح اسلامی تہذیب و تمدن کے بھی دو پہلو ہیں، ایک فکری اور دوسرا عملی۔ فکری پہلو میں وہ امور شامل ہیں جن کا تعلق اقرار یا انکار سے ہے۔ انہیں جدید اصطلاح میں نظریات اور دینی زبان میں عقائد کہتے ہیں۔ عقائد میں سے اہم ترین عقیدہ یعنی اہم العقائد کا مقام عقیدہ توحید کو حاصل ہے، جس کی ضد عقیدہ شرک ہے۔ قرآن کریم فرماتا ہے:

”ان اللہ لا یغفر ان یشرک بہ ویغفر ما دون ذلک لمن یشاء“

ترجمہ: بے شک اللہ اس بات کو معاف نہیں کرے گا کہ اس کے ساتھ کسی کو شریک کیا جائے۔ اور اس کے علاوہ جسے چاہے گا، معاف کر دے گا۔

اسلامی تہذیب و تمدن کا دوسرا پہلو عملی ہے جس میں انفرادی و اجتماعی امور کی انجام دہی اور اس طرح معاشرہ کی عملی صورت گری شامل ہے۔ اسلامی تہذیب و تمدن کے اس پہلو کی صورت گری اور فکری پہلو کے عملی اطلاق کے لئے شریعت نے سنت کو میزان مقرر کیا ہے، جس کی ضد کا نام بدعت ہے۔ قرآن کریم فرماتا ہے:

”قل ان كنتم تحبون الله فاتبعوني يحببكم الله ويغفر لكم ذنوبكم والله غفور رحيم“

ترجمہ: فرمادیجئے اگر تم اللہ سے محبت کرتے ہو تو میری اتباع کرو، اللہ تم سے محبت کرے گا اور تمہارے گنا معاف کر دے گا اور اللہ بہت معاف کرنے والا، بہت رحم کرنے والا ہے۔ اس زندگی کے فکری و عملی دونوں پہلوؤں کی اصلاح کے لئے قرآن کریم کو پیش کرتا ہے۔ خود نبی کریم ﷺ کو حکم ہوتا ہے:

”وجاہدہم بہ جہاد اکبراً“

ترجمہ: اور آپ ﷺ ان سے اس قرآن کے ذریعہ جہاد کبیر کیجئے۔

اس لئے نبی کریم ﷺ نے تصحیح عقائد اور اصلاح معاشرہ کا جو عظیم الشان انقلاب برپا فرمایا، اس کی بنیاد قرآن کریم ہے۔ آپ ﷺ نے اس قرآن کریم کے ذریعے لوگوں کو صحیح عقائد سمجھائے اور اسی قرآن کریم میں پیش کی گئی مثالوں اور دلائل سے ان عقائد کو لوگوں کے ذہن نشین کرایا۔ اس لئے اسلامی تہذیب و تمدن اور اسلامی معاشرے کی بنیاد قرآن کریم ہے۔ دنیا میں اسلامی بنیادوں پر قیام معاشرہ اور اصلاح معاشرہ کا کارنامہ جب بھی انجام پایا، قرآن کریم ہی کے ذریعے انجام پایا اور آئندہ بھی جب کبھی یہ کارنامہ انجام پائے گا، قرآن کریم ہی کے ذریعے انجام پائے گا۔ اس کا کوئی دوسرا راستہ اور طریقہ ممکن نہیں۔

گزشتہ صدی میں قرآن کریم کے ذریعہ اصلاح معاشرہ کی سب سے نمایاں اور مربوط کوشش شیخ پیر (صوابی) میں میرے والد محترم شیخ والحدیث حضرت مولانا محمد طاہر رحمہ اللہ العارف کا عوامی زبان میں درس قرآن کریم کرنا اور اپنی ساری توانائیاں، سارے اوقات اور تمام صلاحیتیں اس کے لئے وقف فرمادینا ہے۔ حضرت شیخ القرآن رحمہ اللہ الرحمن نے قرآن کریم کے ذریعہ صحیح عقائد کو اپنی دعوت کا محور بنایا، اس کی خاطر بے نظیر قربانیاں دیں اور ان گنت مصائب و مشکلات

کو برداشت کیا۔ لیکن بالآخر معاشرہ میں توحید و سنت کے پورے کوتناور درخت بننے کی منزل تک پہنچا۔ برہے۔ حضرت شیخ القرآن رحمہ اللہ الرحمن نے جب اشاعت توحید و سنت اور رد شرک و بدعت کا کام شروع فرمایا تو ہر چہار طرف سے مخالفت کے طوفان اُٹھ آئے۔ لیکن آپؑ نے اللہ رب العزت کے بھروسے پر اپنا کام جاری رکھا اور پھر دنیا نے دیکھا کہ

میں تو اکیلا ہی چلا تھا جانب منزل مگر لوگ آتے گئے اور کارواں بنا گیا۔

حضرت شیخ القرآن رحمہ اللہ الرحمن بے مثال مدرس تھے اور اپنی بات مخاطب کے ذہن نشین کرنے کے فن میں خوب ماہر تھے۔ اس لئے درس قرآن کے شرکاء اور اپنے تلامذہ کو قرآن کریم سمجھاتے ہوئے قرآن کریم کی دعوت پر اپنا سب کچھ نچا اور کر دینے پر تیار فرما دیتے۔ اور قرآن کریم کی تعلیمات کا موجودہ معاشرہ پر اطلاق فرماتے ہوئے قرآن کریم کو اس زندگی اور معاشرے کا بنیادی حصہ بنا دیتے۔ چنانچہ درس قرآن کریم کے شرکاء جب اپنے علاقوں کو واپس جاتے تو اپنی عملی زندگی میں قرآنی برکات

کا نظارہ دیکھنا چاہتے۔ یہی وہ مقام ہے جہاں سے معاشرتی انقلاب کے سوتے پھوٹتے ہیں۔ چنانچہ زمانہ گواہ ہے کہ حضرت شیخ القرآن رحمہ اللہ الرحمن کے تلامذہ ملک و بیرون ملک جہاں جہاں گئے، درس قرآن کریم کے حلقے قائم کئے اور عملی زندگی پر قرآن کریم کو منطبق کیا۔ جس طرح حضرت شیخ القرآن رحمہ اللہ نے بہترین مدرس تھے اسی طرح خداداد تنظیمی صلاحیتوں کے بھی ملک تھے اور ان صلاحیتوں کا استعمال کرنا بھی خوب جانتے تھے۔ چنانچہ آپؑ نے اپنے تلامذہ کو تسبیح کے دانوں کی طرح تنظیم کی لڑی میں پرو کر ۱۹۵۷ء میں جماعت اشاعت التوحید والسنۃ کی بنیاد رکھی اور اسے قرآنی انقلاب کی بہاروں کا سفیر بنا دیا۔ چنانچہ آپؑ کے تلامذہ نے ملکوں ملکوں میں اس جماعت کے نظم میں رہ کر کام کرتے ہوئے درس قرآن کریم کے حلقے قائم کئے اور ہر عامی و عالم کو قرآن کریم کے سیکھنے سکھانے میں لگا دیا۔

دروس قرآن کریم عقائد و ایمانیات کی تعلیم اور انفرادی و اجتماعی زندگی کو اسلامی رنگ میں رکھنے کے لئے ایک عنوان ہے۔ جو خوش نصیب ایک مرتبہ درس قرآن کریم میں آجاتا ہے، اس کی زندگی کا انداز ہی بدل جاتا ہے اور وہ معاشرے کی موجودہ روش کے قطعاً برخلاف آرائش و آرائش کی دوڑ میں شامل ہونے کی بجائے اپنے دین کی خاطر قربانی دینے والا جماعتی کارکن بن جاتا ہے۔

ہزاروں خوش نصیب علماء و طلباء نے میرے والد گرامی حضرت شیخ القرآن مولانا محمد طاہر رحمہ اللہ الغافر سے قرآن کریم سیکھا اور آگے ایک دنیا کو سکھایا۔ الحمد للہ حضرت شیخ القرآن کے درس قرآن کریم کا سلسلہ میں نے اسی طرح جاری رکھا اور اللہ تعالیٰ کے فضل و احسان سے ہر سال ہزاروں سعادت مند اس درس سے استفادہ کرتے اور پھر اسے آگے پھیلانے میں اپنے حصے کا کردار ادا کرتے ہیں۔

ضرورت تھی کہ اس قرآنی کاروان اور توحید قافلے کے احوال قلم بند کئے جائیں تاکہ وہ آئندہ نسلوں کے لئے ایک دستاویز کا کام دے اور انہیں معلوم ہو سکے کہ آرائش چمن میں کس کس کا لبو شامل ہے۔ اللہ تعالیٰ میرے شاگرد مولوی حبیب اللہ مختار صاحب (کو جزائے خیر عطا فرمائیں جنہوں نے ”علمائے اشاعت“ کے عنوان سے یہ مختصر سا تذکرہ ترتیب دے کر وقت کی ایک اہم ضرورت کو پورا کیا اور تاریخ کا قرض ادا کرنے کی کوشش کی۔ اللہ تعالیٰ اسے نافع بنائیں اور مؤلف کو دینی و دنیاوی ترقیات سے نوازیں (آمین)

(حضرت شیخ القرآن مولانا) محمد طیب ظاہری

۲۲ فروری ۲۰۰۷ء

دار القرآن پنج پیر (صوابی)

بِسْمِ اللّٰهِ الرَّحْمٰنِ الرَّحِیْمِ

تقریظ

از! اُستادِ مکرم حضرت علامہ مولانا سلطان غنی عارف الظاہری مدظلہم

الحمد لله رب العلمین والصلوة والسلام علی سید الرسل و خاتم النبیین و قائد الغر المحجلین سیدنا محمد و علی آلہ و اصحابہ و علی ازواجہ الطاهرات امہات المؤمنین و علی امت المتقین الی یوم الدین و بعد! زیر نظر کتاب ”چمنستان اشاعت التوحید والسنۃ“ مولوی حبیب اللہ مختار صاحب سلمہ اللہ تعالیٰ کی قلم کا شاہکار ہے۔ حقیقت یہ ہے کہ ہر زمانے میں اصحابِ قلم نے علماء کے سوانح اُن کے صبر کے حکایات اور ان کی علمی خدمات کا تذکرہ فرمایا ہے۔

کسی نے حفاظِ حدیث کے تذکرہ میں ضخیم کتاب لکھی ہے تو کسی نے نبلاء کے سیر پر تفصیلی کلام کر کے ”ثبت است بر جریدہ عالم دوام ما“ کا نقش ثبت کیا ہے تو کسی نے فقہاء کرام کے طبقات کا ذکر کیا ہے اور حنفیہ مالکیہ شافعیہ و حنابلہ طبقات پر کتابیں لکھی ہیں تو بعض نے علماء اقرآن کے ذکر کو زینتِ قرطاس بنایا ہے اور دررِ کامنہ کو ضو لارمع بخش کر ہمارے جیسے عوام کے سامنے پیش کیا ہے۔ جبکہ بعض اہل قلم نے اپنے مشائخ کے معاجم لکھ کر امت پر احسان کر کے علماء کا تعارف کرایا ہے جبکہ دیگر علماء نے تاریخ کی بجائے معاجم مدیث لکھ کر اپنے مشائخ کا تعارف کرایا ہے.....

..... الغرض یہ داستان بہت لمبی ہے۔ اس سلسلہ کی ایک کڑی مولوی

یب اللہ مختار صاحب کی یہ کتاب بھی ہے۔ دراصل اس کتاب میں چودھویں و پندرہویں

صدی کے مجدد شیخ العرب والعجم شیخنا المولیٰ محمد طاہر بیچ پیری رحمۃ اللہ علیہ کے اس تحریک کے نتائج کا ذکر ہے جو انہوں نے علماء کی صورت میں توحید و سنت کی خدمت کے لئے بطور آہ و تپ چھوڑے ہیں.....

ان اثارنا تدل علینا فانظروا بعدنا الی الآثار

حضرت شیخ القرآن المولیٰ محمد طاہر رحمۃ اللہ علیہ کی خدمات کے کئی شعبے ہیں۔ تقریباً نصف صدی تک انہوں نے قرآن و حدیث کی خدمت کی ہے۔ توحید و سنت کا پیغام لے کر ملک کے کونے کونے تک پہنچا دیا ہے۔ مولوی حبیب اللہ مختار کی کتاب اس تحریک کی کامرانی و کامیابی کا شاہدِ عدل ہے۔

زیر نظر کتاب میں ایک طرف اگر حسینا مشرب کے اکابر علماء کا تذکرہ موجود ہے تو اصل دیوبندی مکتب فکر کے وہ علماء جنہوں نے فکر دیوبند کی آبیاری کی ہے ان کا تذکرہ بھی موجود ہے۔ اگر شیخ القرآن سیدنا المولیٰ محمد طاہر کے رفقاء کار مذکور ہیں تو ان کے تلامذہ کا بھی ذکر ہے۔ جن میں شیوخ القرآن (۱)، شیوخ الحدیث، فقیہ اور علم سلوک سے حظ وافر پانے والوں کا بھی تذکرہ ہے۔

اگرچہ بظاہر تو یہ ایک مکتب فکر کے علماء کا تذکرہ ہے لیکن بعد میں آنے والوں کے لئے ایک درس عبرت بھی ہے۔ اللہ تعالیٰ سے دعا ہے کہ مولوی حبیب اللہ مختار کے اس سعی کو قبولیت عام سے نوازے اور دینی خدمت کی مزید توفیق عطا فرمائے۔ اللہ کرے زور قلم اور زیادہ۔

هذا و آخر دعوانا ان الحمد لله رب العالمین.

وانا الفقیر ابو شیدہ نطان غنی عارف الظاہری

احد من أدانی تلامذہ شیخ العرب والعجم شیخنا المولیٰ محمد طاہر نیر اللہ مرقدہ

بِسْمِ اللّٰهِ الرَّحْمٰنِ الرَّحِیْمِ

تقریظ

از ! خطیب العصر شیخ القرآن حضرت مولانا غلام حبیب صاحب مدظلہم

استاذ تفسیر و حدیث مدرسہ جواہر القرآن ویرانگ

نحمدہ و نصلی علی رسولہ الکریم اما بعد !

بندہ ناچیز پر از تفسیر نے محترم برادر م حضرت مولانا حبیب اللہ مختار کی تالیف کو چند جگہوں سے دیکھا۔ مؤلف محترم نے اکابرین و مشائخ اشاعت التوحید والسنۃ کے کوائف، حالات، ان کے کارنامے، دین کی محنت، قرآن مجید سے محبت اور دل لگی کے احوال لکھے ہیں۔ میں سمجھتا ہوں کہ مؤلف محترم اکابرین اشاعت التوحید والسنۃ سے دل کی گہرائیوں سے محبت رکھتے ہیں اور توحید و سنت کے ساتھ انہیں نہایت محبت اور وابستگی ہے جس کی وجہ سے ان کے دل میں ایسے تالیف کی طرف رغبت پیدا ہوئی۔ ان کی تالیف اس قول کے مصداق ہے ”المراء مع من احب“۔

محترم مؤلف مولانا حبیب اللہ مختار کا انداز تحریر مجھے بہت ہی پسند آئی۔ دعا ہے کہ اللہ تعالیٰ انہیں مزید لکھنے کی توفیق عطا فرمائیں اور ان سے اللہ تعالیٰ اپنے دین کی احیاء کا کام بڑے پیمانے پر لے لیں اور ان کی یہ تالیف اور تالیفات کے لئے منبع اور سرچشمہ بنائیں۔

دل چاہتا ہے کہ بہت کچھ لکھوں، لیکن عارضۂ بیماری کی وجہ سے اس مختصر تحریر پر اکتفاء کرتا ہوں۔ اللہ تعالیٰ اس تالیف کو مؤلف کے لئے نجات کا ذریعہ اور وسیلہ بنائے اور اس کتاب کو مقبول عوام و خواص بنائے۔ و جزاء اللہ احسن الجزا۔

غلام حبیب مدرسہ جواہر القرآن ویرانگ

بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

ہر جن وانس بنیادی طور پر دین فطرت کو لے کر پیدا ہوتا ہے، پھر آگے اس جن وانس کا اپنا ارادہ اور میلان اچھے اور بُرے راستے کا خود تعین کرتے ہیں۔ چاہے ماحول سے متاثر ہو کر یہ رغبت پیدا ہوئی ہو، چاہے اپنے نفس سے متاثر ہو کر یہ ایک الگ بات ہے کہ ابلیسی نظام پس منظر میں اپنے مذموم مقاصد کی تکمیل کے لئے مسلسل سرگرم رہتا ہے۔ بہر حال رب نے اُسے عقل و شعور اور سیدھی راہ کی جانب کامل رہنمائی کی نجات پوری کر رکھی ہے۔ یہ اللہ تبارک و تعالیٰ کا بہت بڑا کرم ہے کہ اُس پاک ذات نے دین اسلام کی صورت میں ایک مکمل رہنمائی فراہم کر کے عقل و فہم کے ہر سوال کا بڑی خوبصورتی سے جواب دیا ہے۔ بد قسمت ہو گا ہر وہ عقل و شعور رکھنے والا ذی روح جس کا تعلق چاہے کسی بھی مذہب اور فرقے سے ہو اگر اس دین کو دین و عن تسلیم کر کے اپنی اخروی نجات کو حاصل کرنے کی کوشش نہ کرے۔ سو جس قدر اس دین فطرت اسلام کی حقانیت ہے اسی قدر اس کے خلاف شیطان کی سرکردگی میں منفی قوتوں کا متحرک ہونا بھی ایک فطری رد عمل تھا۔

شیطان مردود نے خالق کائنات کی حیثیت کی ایک قسم نفی کے ذریعے کے طور پر شرک کا گندہ جراثیم پہلے قوم نوح میں بویا، پھر ان کے بعد کی قومیں بھی کسی نہ کسی حوالے اور کسی نہ کسی شکل میں اس عظیم ترین جرم پر مبنی عقیدہ کو اپناتی رہیں۔ اللہ تعالیٰ اصلاح کی خاطر انبیاء علیہم السلام کو بھیجا رہا، جنہوں نے تسلیم کیا کہ خالق کائنات کی رحمتوں نے اُسے اپنے

سایے میں لے لیا۔ گو وہ اس دوران آزمائشوں سے بھی گزرتے رہے، جنہوں نے تمام عقلی، نقلی دلائل، آسمانی صحائف اور اولوالعزم انبیاء علیہم السلام کی ہستیوں کو اپنی آنکھوں دیکھنے کے باوجود میں نہ مانوں کی رٹ لگائے رکھی۔ تب ہی اور بربادی اُن کا مقدر بن گئی۔ ہم انبیاء علیہم السلام بشمول امام الانبیاء جناب نبی کریم صلی اللہ علیہ وسلم، صحابہ کرام، تابعین کرام اور تبع تابعین کے مقام کی کیا بات کریں کہ وہ تو اللہ کے پیغام کو دنیا میں پھیلانے کے لئے ہر قسم کی اذیت اور قربانیاں صبر و شکر سے جھیل گئے۔

یہ مذکورہ شخصیات تو ایسے اعلیٰ ترین درجے پر فائز تھے کہ جن کا شاید ہم تصور بھی نہ کر سکیں۔ اللہ بہتر جانتا ہے۔ ان عظیم ہستیوں کے بعد منفرد اور ممتاز انداز میں دین اسلام کی خدمت سر زمین عرب میں خصوصاً شیخ الاسلام امام ابن تیمیہ اور قریب کے دور کے قابل احترام شیخ عبدالوہاب نجدی کرتے رہے۔ برصغیر ہندوستان میں اللہ نے اپنے خاتم النبیین پیغمبر کے علمی دارشین کے طور پر شیخ احمد سرہندی مجدد الف ثانی اور شاہ ولی اللہ دہلوی کو منتخب فرمایا۔ علمائے دیوبند کی خدمات انہی شاہ ولی اللہ کے پوتے شاہ اسماعیل شہید اور اُن کے جانباز ساتھی سید احمد شہید کی قربانیوں ہی کا نتیجہ ہے۔ ہم اس سلسلے میں مولانا عبید اللہ سندھی کی قربانیوں کو قطعاً نظر انداز نہیں کر سکتے۔ علمائے دیوبند میں پھر مفتی رشید احمد گنگوہی، مولانا قاسم نانوتوی، مفتی کفایت اللہ دہلوی، مفتی عزیز الرحمن دیوبندی، مولانا احمد علی لاہوری، مولانا محمود الحسن دیوبندی، مولانا عطاء اللہ شاہ بخاری، شیخ الاسلام مولانا حسین احمد مدنی۔ رئیس المفسرین مولانا حسین علی، بانی تبلیغی جماعت مولانا محمد الیاس، حاجی امداد اللہ مہاجر کئی، شیخ الحدیث مولانا محمد زکریا، علامہ شاہ انور شاہ کشمیری، حکیم الامت مولانا اشرف علی تھانوی..... غرض کس کس کا نام لیا جائے۔ یہ تمام ہی چمکتے ہوئے ستارے تھے۔ علمائے دیوبند کے سامنے انگریزوں کے ساتھ ساتھ فرقہ بریلویت، شیعیت اور دوسرے کے

مخصوص زہریلے عقائد سے نبرد آزما ہونے کا چیلنج بھی موجود تھا۔ ان عقائد میں انبیاء علیہم السلام و اولیاء کو حاضر ناظر جاننے، اُن کے غیب دان ہونے اور متصرف الامور بنانے کے زہریلے اور مکروہ ترین تصورات بھی شامل تھے۔ دشمنان صحابہؓ کو منہ توڑ جواب دینے کا چیلنج بھی درپیش تھا۔ اس کے علاوہ باطل فرقے اور ہندوانہ رسومات کی آمیزش بھی مسلمانوں کو تباہی کی دلدل میں دکھیلنے میں سرگرم تھے۔ اکابرین دیوبند تو اپنا م کام اور تحریک قربانیوں کی صورت میں نبھا گئے، لیکن بعد کے دور کے علماء وقت کا رُحمان زیادہ تر دوسرے علوم کے درس و تدریس کی جانب نسبتاً زیادہ رہا۔ اُس وقت معاشرے کی حالت ایسی تھی کہ ہر طرف مختلف برائیوں خصوصاً عقائد میں کفر و شرک کی ظلمتوں نے ڈیرے ڈال رکھے تھے۔ ادھر واحد عالم الغیب ذات کی الہامی کتاب قرآن پاک کی جانب رجوع خود مسلمانوں میں بھی زیادہ سے زیادہ تلاوت کرنے اور اختلاف کی صورت میں اس کی قسم اٹھانے کی حد تک تھا۔ قرآن پاک کی صورت میں ہدایت کے اس سب سے بڑے عظیم ترین ماخذ کے سرچشمے کو عوام کی اصلاح کے لئے جس قدر استعمال کیا جاسکتا تھا حقیقت میں ایسا ہو نہیں پارہا تھا۔ معاشرے کی اصلاح قرآن کے ذریعے کرنے کی عظیم تحریک کے لئے محققین اور نڈر علماء پر مشتمل ایک راسخ العقیدہ جماعت ضرورت شدت سے محسوس کی جاتی تھی کہ اللہ تعالیٰ نے کرم کیا اور مفتی رشید احمد گنگوہیؒ کے ہونہار شاگرد اور قرآن پاک کے معنی و تفسیر میں انتہائی مہارت اور منفرد انداز کے اسلوب بیان کے حامل مولانا حسین علی الوانیؒ (واں پتھراں) نے قرآن کی تبلیغ کا آغاز کیا۔ مولانا حسین علیؒ کو بجا طور پر بھی المفسرین کا لقب دیا گیا۔ اُن سے آگے بڑے بڑے علماء فیض یاب ہوئے۔

چونکہ اس مقدس مقصد اور پیغمبری تحریک جو جماعتی شکل میں انجام دینا ناگزیر تھا۔

اس لئے "اشاعت التوحید والسنۃ" کے نام سے محققین علماء کی ایک جماعت ابھری۔

انصاف کی نظر اور تعصب سے ہٹ کر اگر دیکھا جائے تو مولانا حسین علیؒ اور ان کے عظیم تلامذہ خصوصاً شیخ القرآن مولانا محمد طاہر بیچ پیریؒ، شیخ القرآن مولانا غلام اللہ خانؒ، راو پینڈی، پیر سید عنایت اللہ شاہ بخاریؒ، قاضی شمس الدینؒ، علامہ امیر بندیا لویؒ، قاضی نور محمدؒ، سید سجاد بخاریؒ اور مفتی سید محمد حسین شاہ نیلویؒ کی مہارت قرآن و حدیث میں اور پھر جو خدمت اور قربانیاں انہوں نے توحید و سنت کے احیاء کے سلسلے میں کیں، وہ ایک ان مٹ حقیقت ہے۔ اس جماعت کے کریڈٹ پر بڑے عظیم مناظر اور اعلیٰ پائے کے محققین علماء ہیں۔ اشاعت کے نامور علماء آج بھی ہر منبر و محراب سے توحید کی صدا بلند کرنے اور نبی ﷺ کی سنت کو رائج کرنے میں مصروف عمل ہیں۔ عصمتِ انبیاء علیہم السلام و ناموسِ صحابہؓ کے ساتھ سلف صالحینؒ، ائمہ مجتہدینؒ کا دفاع بھی اشاعت کے منشور کا اہم حصہ ہے۔

زیر نظر تصنیف (چمنستان اشاعت التوحید والسنۃ) اسی عظیم جماعت کے علماء کے مختصر تعارف پر مبنی ہے۔ مولانا حبیب اللہ مختار خود بھی اس توحیدی جماعت سے منسلک ہیں اور ایک عالم ہونے کی حیثیت سے درس و تدریس کے ساتھ تحریر کے میدان میں بھی اپنی صلاحیتوں کو بخوبی اجاگر کر رہے ہیں۔ ان کی اس کاوش کو دیکھ کر سچ پوچھئے تو ان کی قدر اور محبت ہمارے دلوں میں مزید بڑھ گئی کیونکہ اس موضوع کا انتخاب پھر جس محبت اور جس خوبصورت انداز میں انہوں نے تحریر کیا ہے بے اختیار انہیں خراجِ تحسین پیش کرنے کو جی چاہتا ہے۔

قارئین کرام سے یہ گزارش ہے کہ پڑھتے وقت اس بات کو ضرور پیش نظر رکھیں کہ مولانا صاحب نے اس تحریر کے ذریعے کوئی نکتہ تراشنے کی کوشش ہرگز نہیں کی ہے بلکہ یہ تو ان شخصیات کا تعارف ہے جنہوں نے باوجود اپنی بزرگی اور تقویٰ کے پیروں، نقیروں اور درویشوں جیسی جھوٹی پچی کرامت کو خود سے چسپاں نہیں کیا۔ یہ ان گناہ اولیاء کا تعارف ہے

جنہوں نے دنیا کے اسباب کو بظاہر چھوڑ کر خانقاہوں اور گدی نشینوں کی مانند ڈیرے ڈالنے کی روش اختیار نہیں کی بلکہ پیغمبر صلی اللہ علیہ وآلہ وسلم کی دی ہوئی سچی تعلیمات کے مطابق حقیقی مسنوں میں خود بھی زندگی گزارنی اور دنیا والوں کو بھی ان کی بھلائی کا واحد نسخہ قرآن کریم کا ایسا بیان کیا کہ جاننے والا حیرت میں ڈوب جاتا ہے۔ تمام عمر ان پر توحید کا رنگ غالب رہا۔ علمائے اشاعت کی اس تحریک کے دوران آزمائشوں کے ساتھ علماء سوء اور حیران باطل بھی مقابل آتے گئے اور اپنی ضد اور مخالفت میں اپنی طرف سے سب ہٹ دھرمیاں کر گئے مگر اللہ نے علمائے اشاعت کو ہر محاذ پر سرخرو کیا اور توحید و سنت کا یہ حیرت انگیزی قافلہ کامیابی سے آج بھی اپنے سفر پر رواں دواں ہے۔

بہر حال اللہ تعالیٰ مولانا صاحب کی اس کاوش کو قبول فرمائے اور ان کی دوسری دینی خدمات سمیت اس سعی کو بھی ان کی نجات کا ذریعہ بنائے۔ (آمین)

ابومعادیہ محمد ایاز

مدرسہ تبلیغ القرآن یوسف آباد پشاور

بِسْمِ اللّٰهِ الرَّحْمٰنِ الرَّحِیْمِ

حرفِ اوّل

نحمدہ و نصلی علی رسولہ الکریم اما بعد ا

فقال النبی ﷺ العلماء ورثة الانبياء۔ (الحدیث)

یقیناً اگر علماء نہ ہوتے تو کرۂ ارض پر ظلم و ستم کا اندھیرا ہوتا۔ احادیث میں علماء کو انبیاء کا وارث بتایا گیا، کسی ایک نبی کا نہیں بلکہ انبیاء کا وارث۔ انبیاء علیہم السلام دین کے حوالے سے جن حالات سے دوچار ہوئے، علماء کو اس سے حصہ ملا اور ضرور ملا۔ انبیاء علیہم السلام کو علوم سے نوازا گیا تو علماء بھی فیض یاب ہوئے۔ ایسے ہی امت کی فکر، تعلیم دین و تزکیہ کی تڑپ، جہاد و قتال فی سبیل اللہ کی آرزو اور اعلاء کلمۃ اللہ کے لئے مصائب و حوادث کا برداشت کرنا اور استقامت اختیار کرنا، غرض صفات انبیاء سے خداوندِ قدوس نے علماء کو بھی متصف فرمایا۔

جب سے یہ دنیا معرضِ وجود میں آئی ہے، تب سے لے کر آج تک ہمیشہ حق و باطل ستیزہ کار رہا ہے، مگر داعیانِ حق نہ اپنے مشن سے ہٹے ہیں نہ ہمیں گمے۔ حق اور اہل حق دنیا میں تعلیم و ہدایت کا چراغ روشن کرتے ہیں اور ان شاء اللہ یہی قرآن و سنت کا چراغ بری دنیا کو روشن کرے گا اور دشمنانِ حق ایک دن حرفِ غلط کی طرح مٹ جائیں گے اور

اپنے آنے والوں کے لئے نشانِ عبرت بن کر تاریخ کے اوراق میں گم ہو جائیں گے لیکن داعیانِ حق کے کارنامے تاریخ کے روشن باب ہوں گے اور ان کے پیچھے آنے والے ان کے نقشِ قدم پر اپنے لئے نشانِ راہ ڈھونڈیں گے اور ان کی تاریخ یکساں ذوق و شوق کے ساتھ ذہرائی جائے گی اور عقیدت مند لوگ مگر باشعور نہیں آنکھوں سے لگائیں گے۔

انہی داعیانِ حق اور علماءِ حق کے قافلہ میں جماعت اشاعت التوحید والسنۃ کے عظیم علماء بھی شامل ہیں جو حنفی مذہب اور مسلک علماءِ دیوبند کے صحیح ترجمان ہیں۔ ویسے تو فرداً فرداً اکثر علماء کی سوانح لکھی گئی ہیں، راقم الحروف نے اس کمی کو شدت سے محسوس کیا۔ سو اکابر علماء اشاعت التوحید والسنۃ کے نام خطوط لکھ کر ان کے مختصر حالاتِ زندگی اور خدماتِ جلیلہ کو طلب کیا۔ انہوں نے بڑی فیاضی اور فراخ دلی سے جواب دیا۔ اللہ سب کو جزائے خیر سے نوازے۔ پھر ان خطوط کو اپنے الفاظ و تعبیر سے مضامین کی شکل میں پرو دیا۔ اکثر علماء کے حالات دستیاب نہ ہوئے۔ آئندہ ایڈیشن میں ان شاء اللہ جو بھی مواد ہاتھ آئیں گے شامل اشاعت کیئے جائیں گے۔

بندہ کو اپنی علمی کم مائیگی کا احساس ہے لیکن اللہ کے بے پایاں کرم و رحمت کے بعد اپنے اکابر، مشائخ و اساتذہ کی شفقت و محبت پر بھروسہ کرتے ہوئے اس موضوع پر قلم اٹھانے کا ارادہ کیا ہے۔ اردو ادب کی کمزوریاں ضرور ہوں گی۔ اہل ذوق حضرات تصحیح فرما کر مطلع فرمادیں تو ممنون احسان ہوں گا۔

محدود وسائل میں جو ہوسکا پیش خدمت ہے، ان شاء اللہ نفع سے خالی نہ ہوگا، فوراً پڑھیں اور اس تاریخی تحفہ کے ساتھ ساتھ جماعت کی ہر تحریر اور پیغام حق کو ملک کے کونے کونے میں پہنچائیں۔ خلوص نیت کے ساتھ ہر ممکن محنت و سعی جاری رکھیں۔ نتائج اللہ کے اختیار میں ہیں۔ ان شاء اللہ ذرہ برابر عمل بھی ضائع نہ ہوگا۔ دنیا دار العمل ہے اور اجر کی جگہ

عالمِ آخرت ہے۔

اللہ کریم سے دعا ہے کہ راقم کی اس حقیر سی کاوش کو قبول فرمائے اور اپنی رضا کا سبب بنائے اور اسے قبولیتِ عام و خاص بخشے اور دارین میں راقم الحروف اور والدین کے لئے ذریعہ نجات۔

وصلی اللہ علی خیر خلقہ محمد و آلہ و اصحابہ

و ازواجہ و الاودہ و اتباعہ اجمعین۔ (آمین)

حبیب اللہ مختار

کوٹ دولت زئی، بنگرام

گڑھی کپورہ، ضلع مردان

بِسْمِ اللّٰهِ الرَّحْمٰنِ الرَّحِیْمِ

اظہارِ شکر

اَمِنْ لَمْ يَشْكُرِ النَّاسُ لَمْ يَشْكُرِ اللّٰهُ (الحديث) پر عمل کرتے ہوئے بندہ
اپنے تمام اکابرین کا شکر گزار ہے کہ انہوں نے ناچیز کے خطوط کے جوابات نہایت فراخ دلی
سے دیے۔ فجزاهم اللہ احسن الجزاء۔

بالخصوص استادِ مکرم و قاری محترم شیخ القرآن مولانا محمد طیب طاہری صاحب کا ممنون
احسان ہوں جنہوں نے خط کا جواب بھی سب سے پہلے عنایت فرمایا اور پیش لفظ بھی لکھ کر
احسان فرمایا۔ فجزاه اللہ خیراً۔

اپنے مخلص دوست حضرت مولانا قاری عطاء الرحمن باجوڑی کا بھی ممنون احسان
ہے جو اس سلسلے کے اکثر اسفار میں ساتھ رہا۔ فاجرہ علی اللہ۔

ابومعاویہ حضرت مولانا محمد آواز صاحب مدظلہ (مدیر مدرسہ تبلیغ القرآن خیر کالونی
یوسف آباد اولہ زاک روڈ پشاور) اور حضرت مولانا حشمت علی صافی (مدیر اشاعت اکیڈمی
محلہ جنگلی پشاور) بھی شکر یہ کے مستحق ہیں جنہوں نے اپنے قیمتی مشوروں سے نوازا۔

فجزاهما اللہ احسن الجزاء۔

(ج-۱-م)

باب : ۱شیخ التفسیر حضرت مولانا حسین علیؒ واں پھراں

ان اکابر اربعہ (مولانا رشید احمد گنگوہی، مولانا محمد مظہر نانوتوی، مولانا احمد حسن کانپوری اور خواجہ عثمان دامانی) کے علوم فنون اور سلوک و عرفان کے امین و وارث اگلی صدی (چودھویں صدی ہجری) کے پہلے نصف میں واں پھراں کے مولانا حسین علیؒ صاحب ہوئے مولانا حسین علیؒ نے رجوع الی القرآن اور دعوت الی التوحید کے ذریعے ہزاروں مسلمانوں کے عقائد کی اس طرح اصلاح کردی اور مفسرین اور مبلغین کی ایک ایسی جماعت تیار کردی کہ ملک کا گوشہ گوشہ ان کی دینی خدمات کے زیر بار ہے۔

مولانا حسین علیؒ نے مولانا گنگوہیؒ سے حدیث، مولانا محمد نانوتویؒ سے تفسیر قرآن مولانا کانپوریؒ سے علم و فنون میں شرف تلمذ حاصل کیا اور حضرت مولانا خواجہ محمد عثمانؒ کے خلیفہ ہوئے۔ اس اعتبار سے وہ ان چاروں اکابر شیوخ کے علم و معرفت کا امتزاج تھے۔

ہندوستان اور پنجاب کے عوام کی مذہبی بد عقیدگی کا جو نقشہ گزشتہ صفحات میں پیش کیا گیا۔ ان کے تسلسل سے پنجاب کا خطہ شرک اور بدعات کا ظلمت کدہ بن جانا فطری امر تھا مگر ایسا نہیں ہو سکا اس کے برعکس اب حالت یہ ہے کہ ملک کے تقریباً ہر قصبہ و شہر میں روزانہ درس و تدریس کا اہتمام موجود ہے اور فضا شرک و بدعات کی تردید و مذمت کے ساتھ ساتھ توحید و سنت کے نغموں سے معمور ہے اس کے علاوہ ملک کے بڑے بڑے

مدارس سے ہر سال سینکڑوں مبلغین تیار ہو کر دعوت الی التوحید کے نبوی ﷺ مشن کی تبلیغ و اشاعت کے لئے تیار ہوتے ہیں جس سے اس مقدس مشن کے اثرات آئندہ کی صدی پر بھی نظر آتے ہیں۔ یہ مولانا حسین علیؒ کی محنت اور شغف و انہماک کا ثمر ہے مولانا کے تلامذہ نے بھی ان کی انہی روایت کو زندہ رکھتے ہوئے دعوت قرآن و توحید کے کام کو آگے بڑھایا جس کا اعتراف کرنے پر دعوت و عزیمت کا مورخ خود کو مجبور پاتا ہے یہ تذکرہ انہی مولانا حسین علیؒ صاحب کا ہے۔

حالاتِ زندگی (پیدائش خاندان اور وطن)

مولانا حسین علیؒ مورخہ ۲۵ مارچ ۱۸۶۷ء بمطابق ۱۹ رذیقعدہ ۱۲۸۳ھ ہفتہ کے روز و اں پچراں ضلع میانوالی (پنجاب) کے ایک زمیندار گھرانے میں پیدا ہوئے۔ والد کا نام محمد تھا، جو حافظ قرآن تھے۔ شجرہ نسب۔ پچھ اس طرح ہے :

مولانا حسین علیؒ بن حافظ حمد بن حافظ عبداللہ بن حافظ الیاس بن حافظ زکریا بن

حافظ امام دین۔ (مرشد کمال مراد مولانا ظلیل احمد)

اس اعتبار سے ان کا خاندان کئی پشتوں سے حافظ قرآن چلا آ رہا تھا اور یہی وجہ

ان کے خاندان کے ”میانہ“ مشہور ہو جانے کی ہے۔

نوائد عثمانیہ، ملفوظات حضرت خواجہ محمد عثمان، از سید محمد اکبر دہلوی میں مولانا کی قوم

”میانہ“ لکھی ہے۔ پنجاب میں مولوی اور حفاظ گھرانوں کو (میانے) کہتے ہیں۔ محترم

افضل ضیاء خطیب لالہ موسیٰ نے حضرت کے پوتے جناب خالد لطیف کے حوالے سے آپ

کی قوم اعوان بتائی ہے۔ واللہ اعلم۔ جبکہ مولانا کا تعلق راجپوت بھٹی خاندان سے تھا جو

ہندوستان کے حکمران خاندان کی ایک ذیلی گوت یا شاخ ہے۔

(مقدمہ فیوض حسنی ص ۱۱۵ از مولانا صوفی عبدالحمید)

واں پچراں ضلع میانوالی کا ایک مشہور قصبہ ہے، جہاں راجپوت قبیلے کی ایک

دوسری شاخ (پھراں) کے افراد کثرت سے آباد ہیں اور انہی کی مناسبت سے قصبہ کا نام معروف ہے۔ آب و ہوا کے لحاظ سے یہ علاقہ گرم خشک ہے۔ زمین ریگستانی اور صحرائی ہے۔

تعلیم و تکمیل :

اس زمانے میں فارسی اور عربی نظام تعلیم کا رواج تھا اور انگریزی تعلیم کے اثرات سے مسلمان گھرانے محفوظ تھے۔ ویسے بھی مولانا کا تعلق مذہبی خاندان سے تھا، اس لئے دینی تعلیم کا حاصل کرنا ہی اصل تعلیم تھا۔ چنانچہ آپ کے والد محترم نے فارسی اور صرف و نحو کی کتابیں گھر پر ہی پڑھائیں۔ منطق و حمد اللہ وغیرہ کی کتابیں شادیہ، تلہریاں (ضلع میانوالی) کے مدارس میں مولانا غلام نبی اور مولانا سلطان احمد سے پڑھیں۔

اٹھارہ (۱۸) سال کی عمر میں دورہ حدیث کے لئے ہندوستان کا سفر کیا اور حضرت مولانا رشید احمد محدث گنگوہی کے پاس حاضر ہوئے۔ یہ ایسا وقت تھا جب اسباق شروع ہو چکے تھے اور طلباء میں کتابیں تقسیم ہو چکی تھیں، اور ان کی خوراک و رہائش کا انتظام مختلف گھرانوں میں کیا جا چکا تھا۔ اب کسی اور طالب علم کے لئے نہ تو کتاب ہی میسر آ سکتی تھی اور نہ خوراک و رہائش کا بندوبست ہو سکتا تھا۔ ان وجوہ کی بنا پر حضرت گنگوہی نے شریک درس کرنے سے معذرت کر لی مگر یہ خیال کر کے کہ طالب علم بہت دور سے آیا ہے، آپ نے دو شرائط پر شریک درس ہونے کی اجازت دیدی۔

اولاً ! طالب علم کو خوراک کا بندوبست خود کرنا ہوگا۔

ثانیاً ! مطالعہ کتب کے لئے کسی ساتھی سے شراکت کرنا ہوگی۔ چند دنوں بعد جب استاد محترم پر اس نوجوان پنجابی طالب علم کی ذہانت کا عقدہ کھلا، تو اپنی ذاتی کتابیں مطالعہ کے لئے فراہم کر دیں اور اپنی بیٹی کے ہاں کھانے کا بندوبست کر دیا، دورانِ درس سبق کی عبارت پڑھنا بھی آپ کی ذمہ داری ٹھہرائی گئی۔ عرصہ تعلیم میں حضرت کی خصوصی

توجہ بھی حاصل رہی۔ ۱۳۰۲ھ (۱۸۸۵ء) میں دورہ حدیث کے امتحان میں اوّل آئے۔
حضرت گنگوہی فرمایا کرتے تھے :

”میں نے اپنی پوری زندگی میں ان سے بڑھ کر ذہین، محنتی طالب علم
نہیں دیکھا۔“

یہ روایت بھی سننے میں آئی ہے کہ حضرت گنگوہی نے اپنے حلقہ خاص میں بارہا
فرمایا کہ اس مرتبہ کا دورہ حدیث تو اس پنجابی طالب علم کے لئے پڑھا رہا ہوں۔ نوجوان
مولانا حسین علیؒ کی دین سے رغبت اور علم سے لگن کو محسوس کرتے ہوئے حضرت نے ہدایت
کی کہ سہارنپور جا کر مولانا محمد مظہر نانوتوی صاحبؒ سے قرآن پاک کا ترجمہ اور تفسیر پڑھیں
چنانچہ شیخ محترم کے حکم کی تعمیل میں سہارنپور کے مدرسہ مظاہر العلوم میں حاضر ہوئے اور ایک
سال تک مولانا محمد مظہر صاحبؒ سے ترجمہ قرآن و تفسیر پڑھی۔ مولانا محمد مظہر صاحب شاہ
عبدالقادر دہلویؒ کا ترجمہ التزانا پڑھایا کرتے تھے اور اسی کو مستند خیال کرتے تھے۔
۱۸۸۶ء (۱۳۰۳ھ) کے امتحان میں مولانا حسین علیؒ صاحب نے پہلی پوزیشن حاصل کی۔
(مرشد کامل ص ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱)

سہارنپور سے کانپور تشریف لے گئے، جہاں فلسفہ و منطق اور فنون کے علوم کے
حوالے سے مولانا احمد حسن صاحبؒ کی ذات گرامی مرجع خلائق تھی۔ یہاں آپ نے ایک
سال میں بیس کتابیں پڑھیں۔ جن میں حمد اللہ، قاضی مبارک، امور عامہ، عبدالستین، متن
متین، اور فتح القدر جیسی کتابیں بھی تھیں، کانپور میں آپ کی وسعت مطالعہ کی بہت شہرت تھی
اور مکتبہ نولکشور کی بڑی تقطیع پر شائع فتح القدر کے بیس (۲۰) صفحات مع تشریحات ایک گھنٹے
میں پڑھ لیتے تھے۔ لوگ دور و نزدیک سے آزمانے آتے تھے اور آپ ایک صفحہ پڑھ کر
سوال کرتے کہ اگر کوئی اشکال ہو تو بیان کروں، وگرنہ آگے پڑھوں، اسی طرح دوسرا صفحہ

پڑھ کر یہی سوال دہراتے۔ اس طرح پڑھتے چلے جاتے۔ ساتھی طالب علموں نے اسی لگن و محنت کی بنا پر آپ کا نام مطواطی رکھ دیا تھا۔

۱۸۸۷ء (۱۳۰۴ھ) میں بیس (۲۰) کتابوں کا امتحان دیا اور پانچ ممتحنین کے سوالات کے جوابات دیئے۔ مدرسہ کانپور کے امتحان میں آپ نے اول پوزیشن حاصل کی، آپ کے استاد فتون مولانا احمد حسن صاحب نے آپ کی سند پر مندرجہ ذیل توصیفی الفاظ لکھ کر داد دی۔

”اما بعد فان الفہیم الاریب ، الذکی النجیب ، الکثیر علمہ الدقیق فہمہ ، المویذ بتائید اللہ القوی ، الفاضل اللوذعی ، المتوقد الیلمعی المولوی حسین علی بن میاں محمد الوانی الفنجابی ، صانہ اللہ عن شر کل غوی و غبی“۔

بے شک مولوی حسین علی بن میاں محمد الوانی پنجابی (اللہ تعالیٰ اسے ہر قسم کے شر سے محفوظ رکھے) نہیم الاریب، ذکی النجیب، کثیر العلم، دقیق الفہم، قوی الذہن اور فاضل اجل ہیں۔

(اقامۃ البرہان، ص ۷۷، از مولانا سید سجاد بخاری، مقدمہ فیوضیات حسنی ص ۲۴)

کانپور سے اسی سال دوبارہ حضرت مولانا رشید احمد گنگوہی کی خدمت میں گنگوہ حاضر ہوئے اور ان سے ان کی طرز خاص پر ترجمہ و تفسیر پڑھی۔ اسی طرح تکمیل علوم کر کے ۱۸۸۹ء (۱۳۰۶ھ) میں وطن واپس آئے۔ (بلد الخیر ان ص ۱۰۸، از مولانا حسین علی)

اسناد :

مولانا حسین علی صاحب صرف تین واسطوں (عن مولانا محمد مظہر نانوتوی، عن شاہ محمد اسحاق دہلوی، عن شاہ عبدالعزیز دہلوی) نے حکیم الامت شاہ ولی اللہ محدث دہلوی

کے شاگرد ہیں۔ اس کے علاوہ انہیں مولانا رشید احمد گنگوہی اور حضرت خواجہ محمد عثمان دامانی سے بھی اجازت حاصل تھی۔ مولانا تفسیر بلغة الحیران کے مقدمہ میں لکھتے ہیں :

”حسین علی بن محمد بن عبد اللہ کہتا ہے کہ میں نے پہلے تفسیر و قرآن مولانا محمد مظہر سے پڑھی جو کہ شاہ محمد اسحاق کے شاگرد تھے اور وہ شاہ عبدالعزیز کے اور وہ شاہ ولی اللہ دہلوی کے پھر دوسری بار تفسیر قرآن اپنے شیخ الحدیث مولانا رشید احمد گنگوہی سے پڑھی، جو شاہ عبدالغنی تلمیذ شاہ محمد اسحاق کے شاگرد تھے۔ مجھے قرآن کریم کی اجازت سیدی مرشدی خواجہ محمد عثمان سے بھی حاصل ہے۔ ان کو اپنے مرشد حاجی دوست محمد قندھاری ان کو شاہ احمد سعید سے، ان کو اپنے والد شاہ ابوسعید سے اور ان کو شاہ عبدالعزیز سے اور ان کو اپنے والد شاہ ولی اللہ محدث دہلوی سے اجازت حاصل ہے۔“

اور شاہ ولی اللہ دہلوی کے سلسلہ سند کی ترتیب یوں ہے :

شاہ ولی اللہ عن شیخ عاصم عن محمد الفاضل عن الشیخ
عبد الخالق عن الشیخ البقری عن شیخ عبد الرحمن یمنی عن
والده الشیخ الاسلام سجاده یمنی عن الشیخ ابی نصر
الطبروی عن الشیخ الاسلام زکریا عن ابی نعیم العقی عن
محمد بن علی بن یوسف الجزری عن ابی العباس احمد بن
شیخ الاسلام حسین دمشقی عن والده ابی محمد القاسم بن
احمد بن موفق الورقی عن علی الشیوخ ابوالعباس احمد بن
علی بن یحیی ابی عبد اللہ محمد بن سعید بن محمد

المرادی ابو عبد الله محمد بن ایوب عن الشيخ ابو الحسن
 علی بن محمد بن هذیل البنسی عن الشيخ ابی دآد بن نجاح
 عن الامام ابی عبد الشدالدانی عن ابی الحسظاهر بن علیون
 المقرلی عن ابی الحسن علی محمد المقرلی عن احمد بن
 سهل الاثنانی عن ابی عبید بن الصباح عن عاصم عن ابی عبد
 الرحمن عبد الله بن حبیب بن ربیعہ السلمی عن زر بن حبیش
 عن ابو عبد الرحمن عن اصحاب النبی ﷺ عثمان بن عفان
 علی بن ابی طالب ، ابی بن کعب ، زید بن ثابت ، عبد الله بن
 مسعود کلهم عن رسول الله ﷺ .

قال حسین علی اخبرنا صحیح البخاری و صحاح الستة
 الشيخ رشید احمد عن شیخ محمد التهانوی عن شاه عبد
 الغنی و شیخ عابد عن شاه عبد الغنی و شاه احمد سعید عن
 ابی هما شاه ابوسعید و شاه محمد اسحاق الدهلوی عن شاه
 عبد العزیز عن الامام شاه ولی الله الدهلوی عن الشيخ محمد
 المدنی عن ابراهیم عن احمد الفشاشی عن احمد بن عبد
 القدوس اشناوی عن محمد بن احمد الرملي عن زکریا
 انصاری عن احمد بن عبلی بن حجر عسقلانی عن زین
 التوجی عن احمد بن ابی طالب عن الحسين بن مبارک عن
 عبد الاول بن عیسی عن عبد الرحمن بن مظفر عن عبد الله
 بن احمد عن محمد بن یوسف القریدی عن محمد بن

اسماعیل البخاری - (مرشد کمال ص ۶۰، ۶۱)

درس و تدریس :

۱۸۸۹ء (۱۳۰۶ھ) میں وطن واپسی کے بعد مولانا نے اپنے آبائی قصبہ واں پھر اں میں درس و تدریس کے ذریعے عملی زندگی کا آغاز کیا۔ شروع شروع میں آپ صرف نحو اور فنون کی کتابیں پڑھایا کرتے تھے، مگر کچھ عرصہ بعد خود کو قرآن پاک کے ترجمہ و تفسیر اور تدریس حدیث کے لئے وقف کر دیا، جس سے آپ کی شہرت دور دور تک پھیل گئی اور طلباء کی بڑی تعداد اردگرد کے اضلاع مثلاً سرگودھا، اٹک، ملتان اور گجرات وغیرہ سے آپ کے پاس آنا شروع ہو گئے۔ مولانا نے محسوس کیا کہ مسلمانوں کی اخلاقی پستی اور بد عقیدگی کی اصل وجہ قرآنی تعلیمات سے دوری ہے۔ چنانچہ انہوں نے اس کے ترجمہ و تفسیر کے ذریعے عقیدہ توحید کے اعلیٰ و احیاً کو اپنی زندگی کا اوڑھنا بچھونا بنا لیا۔ (مرشد کمال ص ۱۲)

”اللہ تعالیٰ ہی قادر مطلق ہے۔ صرف وہی پکار میں سننے والا ہے اور وہی حاجت روائی اور مشکل کشائی کر سکتا ہے، کوئی دوسرا نہ کسی کی پکار سن سکتا ہے اور نہ کسی کو نفع و نقصان پہنچا سکتا ہے، نہ ہی کسی کی رضا مندی و خوشنودی کے لئے نذر و منت جائز ہے۔ یہی توحید ہے اور اس کے خلاف کرنا یا عقیدہ رکھنا شرک کہلاتا ہے۔“

یہ دعوت و تعلیم صوبہ پنجاب کے ان اضلاع میں رانج خانقاہی نظام کے خود ساختہ عقائد و افکار سے نکراتی تھی اور خانقاہوں میں مقیم گدی نشین اسے اپنے اقتدار و روزگار کے لئے خطرہ سمجھتے تھے۔ چنانچہ مولانا ایک ممتاز ماہر معلم و مدرس ہونے کے ساتھ ساتھ داعی توحید کی حیثیت سے بھی معروف ہو گئے۔ اس کا اندازہ اس مکالمہ و گفتگو سے بھی ہوتا ہے، جو حضرت خواجہ محمد عثمان اور مولانا کے درمیان پہلی بار ہوئی۔ ادھر سجادہ نشینوں اور عجمی تصوف و شریعت کے پیروکاروں نے انہیں گستاخ اور وہابی کہنا شروع کر دیا، مگر زبردست مخالفت

کے باوجود کمال استقامت اور جرأت مندی سے تقریباً ساٹھ سال تک ۱۹۳۳ء (۱۳۶۳ھ) تک قال اللہ و قال الرسول کا درس انہی ریگستانی فضاؤں میں دیتے رہے۔ مولانا نے اپنے پاس آنے والے طالب علموں کے لئے کبھی چندہ مانگانہ ہدیہ قبول کیا، بلکہ اپنے گھر سے کتب و قرطاس، خوراک و پوشاک اور دیگر مصارف کا بندوبست کرتے تھے۔ خود کھیتی باڑی کرتے اور زمینوں سے جو حاصل ہوتا اپنے اہل خانہ اور طالب علموں پر خرچ کرتے تھے۔ جوان کے خلوص و للہیت کی بہت بڑی دلیل ہے۔

بیعت و خلافت :

بیس سال کی عمر میں مولانا کو اصلاح ذات کے لئے تلاشِ مرشد کی فکر ہوئی اور یہی فکر انہیں نقشبندی سلسلہ طریقت کے عظیم شیخ اور مجددی نسبتوں کے امین حضرت خواجہ محمد عثمان دامانی (متولی و نگران خانقاہ احمدیہ سعیدیہ موسیٰ زئی شریف) کے پاس لے گئی، جن کے بارے میں کئی بار خواب میں اشارے بھی ہوئے تھے۔ مولانا خواجہ صاحب کی گرمائی خانقاہ دیپ شریف وادی سون سیکسر (ضلع شاہپور جو اب ضلع خوشاب، پنجاب) حاضر ہوئے۔ (مقدمہ فیوضات حسینیہ ص ۱۶۵۸)

حضرت خواجہ صاحب کو دیکھا تو خواب کے مطابق پایا۔ خواجہ صاحب کے سوال پر بتلایا کہ واں پھر اں ضلع میانوالی سے آیا ہوں۔ پوچھا گیا کچھ مولوی حسین علی کے بارے میں جانتے ہو۔ عرض کیا گیا میں ہی حسین علی ہوں۔ حضرت خواجہ صاحب نے سنا تو فرط مسرت سے کھڑے ہو گئے اور اپنے ساتھ دوسرے کمرے میں لے جا کر بہت احترام سے بٹھایا اور پوچھا کیسے آنا ہوا؟ بتایا گیا کہ بیعت کا ارادہ ہے، فرمایا کہ یہاں کشف و کرامات تو ہیں نہیں بس اپنے آپ کو جلا دینا، منادینا ہے۔ تم نے دین کا علم بہت محنت سے اور بڑے استادوں سے حاصل کیا ہے کیوں اپنے آپ کو جلاتے ہو؟ عرض کیا کہ بیعت کے لئے ہی

حاضر ہوا ہوں۔ اس پر حضرت خولبہ صاحبہ نے بیعت فرما کر داخل سلسلہ کر لیا اور روحانی تربیت شروع کر دی۔

مولانا نے پیرو مرشد کے فرمودہ و طائف و اوراد میں اس قدر محنت و مشقت کی کہ صحت بہت کمزور ہو گئی اور ایک مدت بعد جب مرشد کی خدمت میں حاضر ہوئے تو وہ پہچان نہ سکے، احوال سن کر انہوں نے مزید محنت سے منع کر دیا۔ آپ نے مرشد عالی مقام کی سرپرستی میں تمام منازل سلوک طے کیں اور جب سبق کمالات نبوت تک پہنچا تو خلافت کا فرقہ عطا کر کے چاروں طرق میں بیعت کرنے کی اجازت دی۔ حضرت خولبہ محمد عثمان کو مولانا پر بے حد اعتماد اور یقین تھا۔ اس کا اندازہ اس بات سے ہوتا ہے کہ اگرچہ ان کے مریدین میں سینکڑوں جید علماء اور مدرسین شامل تھے، مگر اپنے صاحبزادے خولبہ سراج الدین کی تعلیم و تربیت کے لئے مولانا کا انتخاب کیا۔ اس مقصد کے لئے انہیں موسیٰ زئی شریف بلایا۔ جہاں آپ نے تقریباً دو سال تک عارضی قیام کیا اور خولبہ سراج الدین، صاحبزادہ محمد عیسیٰ و دیگر ہم سبق طلباء کو حدیث اور تفسیر قرآن پڑھائی۔ اس کے بعد حکم مرشد کی تعمیل میں صاحبزادگان کی روحانی تربیت کی اور طریقہ عالیہ مجددیہ کے مطابق عرفان و سلوک کی منازل طے کرائیں۔ صاحبزادہ سراج الدین نے آپ کی بیعت کی اور انہیں مولانا کی طرف سے اجازت بھی دی گئی۔ (مرشد کامل و مقدمہ لہذاںات عینی)

پیرو مرشد کا اعتماد و ایتقان اور موسیٰ زئی شریف میں عارضی قیام :

موسیٰ زئی شریف میں دو سالہ قیام کے دوران مولانا نے حضرت خولبہ محمد عثمان سے قرآن پڑھا اور سلوک کی جملہ منازل طے کیں اس دوران انہیں مرشد عالی مقام کی تمام توجہات حاصل رہیں۔ مولانا پر حضرت خولبہ صاحبہ کے اعتماد کا اندازہ اس سے بھی ہوتا ہے کہ علمی محافل میں زیر بحث آنے والے مشکلات اور مسائل میں ان کی رائے طلب

کرتے۔ مولانا مسئلہ مذکورہ میں تمام آئمہ مجتہدین کی آراء بیان کر کے اپنی رائے کا اظہار کرتے تو خواجہ صاحب فرماتے :
 ”میں حسین علیؑ کے فتویٰ سے متفق ہوں جو اس کا وہی میرا“۔

(کمالات عثمانیہ ص ۱۳۳، از مولانا محمد اسماعیل سرائی)

صاحبزادہ سراج الدین کی عمر بیس سال تھی حضرت خواجہ محمد اسماعیلؒ کو اطمینان ہو گیا کہ وہ مجددی نسبت سنبھالنے کی اہلیت رکھتے ہیں تو انہیں خلعت خلافت عطا فرمائی اور مولانا کو اپنے مکتوب کے ذریعے اطلاع دی۔ صاحبزادہ صاحب کی دستار بندی کے لئے خانقاہ میں ایک خصوصی تقریب کا اہتمام کیا گیا ہے، جس میں مرشد نے صاحبزادہ کی دستار بندی کی استاد ہونے کے ناطے مولانا نے دستار بندی میں معاونت کی اسی موقع پر حضرت خواجہ محمد عثمانؒ نے مولانا حسین علیؒ، مولانا محمود شیرازیؒ اور مولانا سید محمد اکبر دہلویؒ کی بھی دستار بندی کی۔ (بلغۃ البحر ان ص ۶ و مقدمہ فیوضات حسنی)

خرقہ خلافت :

۱۸۹۳ء (۱۳۹۳ھ) میں مولانا کو حضرت خواجہ محمد عثمانؒ کی طرف سے خلعت خلافت سے نوازا گیا اور تحریراً اجازت دی گئی۔ فیوضات حسنی کے مقدمہ نگار نے فوائد عثمانی کے حوالے سے اجازت نامہ کا فارسی سے اردو میں مختصر و مفصل ترجمہ کیا ہے :

”بعد حمد و صلوة فقیر و حقیر لاشے محمد عثمان کی طرف سے واضح ہو کہ حقائق و معارف آگاہ، حاوی علوم عقلی و نقلی، راوی جنون، فرعی و اصلی مولوی حسین علی صاحب (بارک اللہ تعالیٰ فی عمرہ و رفع اللہ تعالیٰ درجاتہ) سلسلہ عالیہ نقشبندیہ مظہریہ میں بیعت کی غرض سے فقیر کے پاس آئے اور فقیر نے حسب دستور حضرات مشائخ کرام لطیفہ اسم اللہ ان کی قلب

میں بٹھایا۔ اللہ کے فضل و کرم سے قوی درجہ کی روشن تاثیر اس لطیفہ سے ظاہر ہوئیں۔ نیز درجہ بہ درجہ دیگر لطائف مثلاً روح، ستر، خفی، اخفی، نفس، قالب وغیرہ میں وقت گزرنے کے ساتھ ساتھ ان کے ذوق و شوق اور انہماک کا ظہور ہوتا رہا اور انہوں نے مشروبات کے درجات نفی و اثبات، مراقبہ کے بعد ولایات ثلاثہ، اسم الظاہر اور کمالات ثلاثہ کو طے کیا اللہ تعالیٰ ان کے مقامات و حالات اور تاثیرات میں حضور و جامعیت فنا و بقاء عطا فرمائے۔ (آمین)

مولوی صاحب ممدوح کی استعداد و صلاحیت کو دیکھتے ہوئے اپنے شیخ و مرشد کی روش پر طریقہ عالیہ نقشبندیہ مجددیہ مظہریہ میں اجازت عامہ دی گئی (اللہ ان کو اپنی ذات اقدس کا محبت و عاشق بنائے اور اپنے اسلاف و مشائخ کا محبت بنائے) اب ان پر لازم ہے کہ طریقہ عالیہ کو رواج دے اور اسکی تلقین کریں طالبان حق کے لئے ان کا مقبول میرا مقبول ہے اور ان کی اقتداء کرنے والوں کو بشارت ہے اور میں انہیں تاکید کرتا ہوں کہ ذکر و فکر کا اہتمام کریں، خلوت و عیجدگی اختیار کریں اور اپنے تمام امور میں اللہ عز و جل ہی سے امید رکھیں اور اسی کی طرف توجہ کریں اجازت کی شرط شریعت حقہ پر استقامت اور سنت رسول ﷺ کی اتباع کامل پر ہے اللہ تعالیٰ میری اور ان کی اپنی رضا کے لیے بنا دے۔“

از لاشئ محمد عثمان (کمالات ۵۰۰ میں ۱۳۳)

اجازت خلافت کے بعد حضرت خواجہ صاحب اپنے اکثر طالبین کو مولانا کے پاس بیعت و تربیت کے لئے بھجواتے اور اپنے مکتوبات میں ہدایت کرتے تھے۔ جیسا کہ

کمالات عثمانیہ میں ہے :

”میاں باران صاحب کو اپنے حلقے میں جگہ دیں اور سید صاحب کو کہا گیا ہے کہ ان کا سلوک اور اسباقِ باطنی نصف تک پہنچ گیا ہے، جو ولایتِ عالیہ سے تعبیر کیا گیا ہے، اگر فقیر زندہ رہا تو بعد میں دیکھا جائے گا، اس لئے مہربانی کر کے ان کو اپنے حلقہ میں بٹھائیں تاکہ ان کے فیضان میں ترقی ہو۔ نیز اگر کوئی حقائق، کمالات کا طالب حضرت لعل شاہ صاحب کے مریدوں میں سے آپ کے پاس آئے، ان کو توجہات دینے میں دریغ نہ کریں۔“

واں پھر اں واپسی اور دعوتِ توحید میں استقلال و استقامت :

موسیٰ زئی شریف دو سال کے عارضی قیام کے بعد مولانا واں پھر اں واپس تشریف لے آئے اور یہاں درس و تدریس، دعوت و تبلیغ اور وعظ و ارشاد کا سلسلہ شروع کیا، قرآن کا نظریہ توحید ان کا خاص موضوع تھا۔ ساتھ ہی ساتھ بدعات و منکرات کی بھرپور تردید و مذمت بھی کرتے تھے، جس پر علاقہ کے بدعتی مولوی اور پیران کے مخالف ہوئے اور ان پر وہابی ہونے کا الزام لگایا۔ اس زمانے میں وہابی ایک بہت بڑی گالی اور ناقابل معافی جرم تھا۔ مشہور تھا کہ وہابی ہونے سے سکھ ہو جانا بہتر ہے۔ یہ عجیب اتفاق ہے کہ پاک و ہند میں جس مردِ مجاہد نے بھی قرآن و سنت کی بات کی اور شرکانہ عقائد و رسوم اور بدعات و منکرات سے منع کیا۔ اسے وہابی کہہ دیا گیا۔ ولی اللہی خاندان کے جلیل القدر افراد شاہ عبدالقادر، شاہ اسماعیل شہید اور شاہ محمد احنق سے لے کر مولانا غلام اللہ خان تک سبھی تہمت و ہابیت کا شکار رہے ہیں۔ مولانا رشید احمد گنگوہی کے فتاویٰ میں ہے :

”اس وقت اور ان اطراف میں وہابی تہمت سنت اور دیندار کو کہتے ہیں۔“

(اقبال کے ممدوح علامہ ص ۱۳۰ از فضل حق قریشی)

چودھویں صدی ہجری کے عظیم فلسفی شاعر علامہ محمد اقبال کا ترجمان بھی اسی طرح ہے کہ انگریزوں نے ہر داعی قرآن و سنت کو وہابی کہہ کر اسے مسلمانوں میں بے اثر کرنے کی کوشش کی اور صوفیوں نے اپنے مفاد کی خاطر اپنے حلقہ ہائے اثر میں اس پروپیگنڈے کو

ہوادی۔ (قول امیر شریعت عطاء اللہ شاہ بخاریؒ یہ روایت مولانا غلام اللہ خان از آغا شورش کاشمیری)

الحمد للہ! اب وہابی ہونا یا وہابی کہلانا عیب نہیں رہا اور ہمارے ملک پاکستان میں اس کا کریڈٹ مولانا حسین علیؒ اور ان کے تلامذہ کو جاتا ہے۔ جنہوں نے قرآن و سنت کی دعوت کو عام کیا اور بدعات کے خلاف بھرپور جدوجہد کر کے صوفیوں کی صدیوں پرانی قوت

وحشت کاشیرازہ بکھیر دیا۔ (سوانح مولانا حسین علیؒ ص ۱۳۷ از مولانا محمد یعقوب)

مولانا حسین علیؒ نے مجلس و جلسہ درس و وعظ حتیٰ کہ محفلوں میں بھی مسئلہ توحید کے بیان کو اپنا شعار بنا لیا تھا اور اس میدان میں اتنا آگے نکل گئے کہ بڑی بڑی خانقاہوں اور گدیوں میں سالانہ عرسوں کے موقع پر تشریف لے جاتے اور سجادگان و عوام میں وعظ فرماتے۔ سیال شریف (سرگودھا) کی مشہور گدی کے سالانہ عرس میں ان کی شرکت اور جلسہ عام میں دعوت توحید کی روایت مشہور عام ہے۔

(پرانے چراغ ج اس ۱۵۹ از مولانا سید ابوالحسن علی ندوی)

وہ توحید خالص کی تبلیغ و اشاعت اور دعوت الی القرآن کے میدان میں آٹھویں صدی ہجری کے عظیم مصلح شیخ الاسلام امام ابن تیمیہؒ اور شہید اسلام حضرت شاہ اسماعیل شہید دہلویؒ کے نقش قدم پر تھے، جس کی شاہد ان کی مرتبہ کتاب البیان فی ربط القرآن المعروف بہ تفسیر بے نظیر اور ان کے امالی و ملفوظات کا مجموعہ بلند الحیر ان ہیں۔ ان کی دعوت و تحریک کا خلاصہ کلمہ اسلام لا الہ الا اللہ مُحَمَّدٌ رَسُوْلُ اللہ ہے، جس کی وضاحت وہ اس طرح کرتے ہیں:

لَا إِلَهَ إِلَّا اللَّهُ :

- اللہ تعالیٰ کے سوا کوئی معبود نہیں۔
- اللہ تعالیٰ کے سوا مسجود کوئی نہیں۔
- اللہ تعالیٰ کے سوا عالم الغیب کوئی نہیں۔
- اللہ تعالیٰ کے سوا حاجت روا کوئی نہیں۔
- اللہ تعالیٰ کے سوا مشکل کشا کوئی نہیں۔
- اللہ تعالیٰ کے سوا پکاروں کے لائق کوئی نہیں۔
- اللہ تعالیٰ کے سوا حاضر و ناظر کوئی نہیں۔
- اللہ تعالیٰ کے سوا اندروں اور نیازوں کے لائق کوئی نہیں۔

مُحَمَّدٌ رَسُولُ اللَّهِ :

حضرت محمد ﷺ اللہ تعالیٰ کے رسول ہیں اس لئے صرف انہی کی سنت، طریقے اور نقش قدم پر چلنا ہی دین ہے۔ صرف ان کے اتباع میں نجات ہے۔ اور وہی اسوۂ حسنہ ہیں۔ ان کے سوا کوئی دوسرا دین میں سند یا اتھارٹی نہیں۔ وہ اللہ تعالیٰ کے رسول ہیں، عبد ہیں بلکہ عبدہ ہیں، مگر الہ اور مسجود ہیں نہ مشکل کشا اور حاجت روا، عالم الغیب ہیں نہ حاضر و ناظر، غائبانہ حاجات میں انہیں پکارنا شرک ہے اور جب انبیاء علیہم السلام کو پکارنا شرک ہے تو صالحین والیاء کو پکارنا بھی شرک ہے۔ (ظلمہ تصنیف حضرت مولانا حسین علی اور خلاصہ تقاریر و خطبات مولانا غلام اللہ خان،

مولانا سید عنایت اللہ شاہ بخاری)

مولانا کے نزدیک عقائد و اعمال کا اصل ماخذ قرآن و سنت ہیں اور مسلمانوں کی بد عقیدگی کی اصل وجہ ان کے ہاں قرآن سے دوری اور احکام قرآن سے انحراف و بغاوت

ہے۔ جب مسلمان قرآن سے وابستہ ہو جائیں گے تو شرک کی نحوست اور توحید کی اہمیت سے آگاہی ہو جائے گی۔ شرک چونکہ اللہ تعالیٰ کی ناراضگی کا سب سے بڑا سبب ہے۔ اس لئے مسلمان ذلیل و خوار ہو رہے ہیں اور اگر مسلمان شرک سے توبہ کر لیں تو ان کی دنیاوی فلاح یقینی ہے اور آخرت تو نور علی نور ہے۔

(ماہنامہ الفرقان بریلی شمارہ شوال الکتبر ۱۳۶۰ھ بحوالہ اقامت الیوم ان مس ۷)

ہجرت :

توحید و سنت کی اس طرح و اشکاف دعوت اور شرک و بدعت کی اتنی بھرپور مذمت پہلے کبھی نہ ہوئی تھی۔ خود مولانا اس معاملے میں بہت حساس تھے جیسا کہ مولانا محمد منظور نعمانی "مدیر الفرقان لکھنؤ نے لکھا ہے :

"اخلاص توحید اور اس کی دعوت و تبلیغ کے ساتھ اتنا شغف و انتہاک اور

شوائب و شرک سے اتنی بیزاری بلکہ عداوت اور اتباع سنت کے ساتھ

اس قدر اہتمام مجھے کہیں اور دیکھنا یا نہیں"۔ (مرشد کامل ص ۸)

یہی وجہ ہے کہ شہر کے لوگ عداوت پر اتر آئے، کئی بار جان سے مار دینے کی

کوشش کی گئی، حتیٰ کہ ان کا گھر بار جلا دینے کا منصوبہ بھی بنایا گیا۔ ان حالات میں مولانا نے

سنت نبوی ﷺ کے تقاضوں کے عین مطابق اپنے شہر سے نقل مکانی کر کے تقریباً دو میل

دور اپنی زمینوں پر نیا مکان بنا کر رہائش اختیار کر لی اور وہاں مسجد اور طلباء کی رہائش کے لئے

کمرے بھی بنا لیے۔ مولانا کا اخلاص فی الدین اور ہجرت ہی ان کی عند اللہ مقبولیت و

محبوبیت کا باعث ہوئی اور ملک کے دور و نزدیک سے علوم قرآنی کے پروانے اور توحید و

سنت کے محبت ان کے پاس پہنچنا شروع ہو گئے اور جنگل میں منگل کا سماں نظر آنے لگا۔ ان

محنت و اخلاص کا ثمرہ ہے کہ اب دنیا بھر میں قرآنی حلقے قائم ہیں، جہاں ان کے فکر و فہمی

تعلیم ہو رہی ہے۔ ہجرت کا واقعہ غالباً موسیٰ زئی شریف سے واپسی کے کچھ عرصہ بعد ۱۸۹۳ء میں پیش آیا۔ جس کا اندازہ حضرت خواجہ محمد عثمانؒ کے ایک مکتوب سے ہوتا ہے، جس پر جولائی ۱۸۹۳ء (۱۳۱۳ھ) کی تاریخ ثبت ہے۔ مکتوب میں مولانا کو درس و تدریس اور دعوتِ توحید میں صرف اللہ کی خوشنودی کا خیال رکھنے اور استقلال کی ہدایت کی گئی تھی۔

(رود کوثر ص ۶۶۴، از شیخ محمد اکرام)

حضرت خواجہ محمد عثمانؒ کی وفات اور حضرت مولانا حسین علیؒ

کا حضرت خواجہ سراج الدینؒ سے رجوع :

جولائی ۱۸۹۷ء (۱۳۱۷ھ) میں حضرت خواجہ محمد عثمانؒ نے انتقال فرمایا۔ ان کے صاحبزادے حضرت خواجہ سراج الدینؒ مجددی سلسلے کے اس عظیم مرکز موسیٰ زئی شریف کے مسند نشین ہوئے۔ مولانا حسین علیؒ نے اخذ الاکابر من الاصاغر کی مثال قائم کرتے ہوئے ان کے ہاتھ پر تجدیدِ بیعت کی۔ حضرت خواجہ سراج الدینؒ نے بھی آپ کو تحریری اجازت نامہ کے ساتھ خرقہٴ خلافت عطا کیا :

”انھی الصالح مولانا حسین علی صاحب نے نقشبندی مجددی طریق میں میرے والد صاحب سے بیعت کی تھی۔ جنہوں نے لطائف کی بیداری کے بعد ان کو طریقہ عالیہ میں اجازت مطلقہ عطا فرمائی تھی۔ والد صاحب کے بعد انہوں نے فقیر سے رجوع کیا اور اسباق کے اعادہ و تکرار کا ارادہ ظاہر کیا۔ ہر چند کہ اس کی لیاقت فقیر میں نہ تھی، مگر مولوی صاحب کی درخواست کو رد کرنا بھی مشکل تھا، چنانچہ حقیقت احمدی، حب صرف، دائرہٴ سیف قاطع، دائرہٴ حقیقت صوم کے اسباق میں فقیر نے مشاہدہ کیا کہ وہ مجمع البحار اور معدن الانوار بن گئے ہیں چنانچہ وہ میری طرف سے

بھی طریقہ عالیہ نقشبندیہ اور دیگر طریقہ قادریہ، چشتیہ، سہروردیہ، بحرودیہ وغیرہ میں مجاز مطلق ہیں۔ چنانچہ ان پر لازم ہے کہ ان طریقوں میں طالبین ہدایت سے طریقہ مسنونہ پر بیعت لیں۔ وہ میرے خلیفہ ہیں اور ان کا ہاتھ میرا ہاتھ ہے۔ مبارک ہیں وہ لوگ جو ان کا اتباع کریں۔“

حضرت خواجہ سراج الدین کی طبیعت پر حدیث رسول ﷺ کا غلبہ تھا۔ چنانچہ انہوں نے مبسوط سرخسی کی احادیث کی تخریج کا مشغلہ اختیار کیا۔ اس کے لئے حضرت مولانا حسین علیؒ کی معاونت و ہم نشینی ضروری قرار دی گئی۔ (مقدمہ فیوض حسنی، بلغۃ البحر ان)

مدرسہ حسینیہ واں پھراں کا دورہ تفسیر قرآن :

مسلمانوں کی اخلاقی، معاشی اور سیاسی پستی اور ملی زوال کے اصل سبب سے متعلق مولانا کا نظریہ گزشتہ صفحات میں بھی بیان ہو چکا ہے۔ مولانا نے اس کے علاج کے لیے قرآنی تعلیمات کو عام کرنے کا عزم کیا۔ انہوں نے سب سے پہلے علمائے کرام اور دینی علوم کے طلباء کو اس طرف متوجہ کیا۔ ان کے پاس جو بھی آتا اسے قرآن پاک کا ترجمہ ضرور پڑھاتے۔ حتیٰ کہ مہمانوں اور عام ملنے والوں کا بھی لحاظ نہ کرتے، اس معاملہ میں ان کے انہماک کا اندازہ مندرجہ ذیل دو واقعات سے کیا جاسکتا ہے۔

واقعہ اول :

”مولانا غلام رسول صاحب المعروف باباجی انہی والے اپنے زمانہ کے جید علماء میں شمار ہوتے تھے۔ سینکڑوں علماء ان کے سامنے زانوئے تلمذ طے کر چکے تھے اور فی الواقعہ استاذ العلماء تھے۔ مولانا حسین علی صاحب کی شہرت سن کر محض ملاقات کے لئے واں پھراں تشریف لے گئے۔“

مولانا نے ان کی توجہ قرآن پاک کے ترجمہ کی ضرورت و اہمیت کی طرف دلائی اور اس خواہش کا اظہار کیا کہ وہ ان سے ترجمہ پڑھیں۔ باباجی نے کہا کہ مولانا میں تو تفسیر کا استاد ہوں اور کئی بار طالب علموں کو تفسیر پڑھا چکا ہوں۔ مولانا نے فرمایا قرآن پاک کے مضامین کا خلاصہ اس طرح بیان کیا کہ باباجی کو اپنی کم علمی کا احساس ہونے لگا۔ کچھ عرصہ بعد باباجی مستقل طور پر ترجمہ اور تفسیر پڑھنے کے لئے واں پھراں تشریف لے گئے اور پورا قرآن پاک پڑھا۔ (مقدمہ فیوضات حسینی ص: ۳۹)

واقعہ دوم :

”مولانا انوار الحق صاحب اور مولانا نجم الدین (پروفیسر اور نیٹیل کالج لاہور) مولانا حسین علی سے ملنے واں پھراں پہنچے۔ واں پھراں کے ریلوے اسٹیشن پر ہی ملاقات ہوگئی۔ مہمانوں نے آنے کا مقصد بتایا۔ مولانا نے بتایا کہ پیر و مرشد حضرت خواجہ سراج الدین دریا خان آئے ہوئے ہیں ان کی ملاقات کو جا رہا ہوں آپ لوگ بھی آجائے ایک پتھ دوکان ہو جائیں گے، مجھ سے بھی مل لوگے اور حضرت سے بھی۔ چنانچہ دونوں حضرات گاڑی میں بیٹھ گئے۔ مولانا نے قرآن حکیم کے بیان کا سلسلہ شروع کر دیا اور دریا خان تک پہلے تیرہ پاروں کا خلاصہ بیان کر دیا۔“ (سوانح شیخ القرآن مولانا غلام اللہ خان ص: ۳۳، از مولانا عبدالمعبدو)

یہ کہنا تو مشکل ہے کہ انہوں نے دورہ تفسیر قرآن سب سے پہلے کب شروع کیا، مگر ارض پنجاب میں اس طرح کا کام کرنے والے وہ پہلے شخص تھے۔ یہ مولانا کے اخلاص کا ثمرہ تھا کہ ہندوستان کے دور دراز علاقوں سے علماً اور طلباً سفر کی صعوبتیں برداشت کر کے

استفادہ کے لئے حاضر ہوتے تھے۔ مولانا قرآن پاک کے مضامین کے بیان اور ان کی تشریح و تفسیر میں پید طولی رکھتے تھے۔ درس قرآن عمر بھر کا وظیفہ رہا اور کبھی مانع نہ ہوا۔ وہ قرآنی القرآن تھے اور علوم و معارف کے قیمتی نوا اور روزمرہ کی گفتگو میں بیان کرنے پر قادر تھے۔

مولانا احمد علی لاہوری کا دورہ تفسیر قرآن بہت بعد میں شروع ہوا جو کہ ایک طرح سے مولانا حسین علی ہی کے دورہ قرآن کا شہری ایڈیشن تھا۔ مولانا کے پاس جو طالب علم آتے اور ترجمہ پڑھتے کسی وجہ سے ان کا دل نہ لگتا تو وہ سفارش کرتے کہ لاہور چلے جائیں اور مولانا احمد علی صاحب سے پڑھ لیں۔

ان کی خواہش تھی کہ ان کا دورہ قرآن ملک بھر میں رواج پذیر ہو جائے اور اس لئے اپنے تلامذہ کو خاص ہدایت کرتے۔ مولانا غلام اللہ خان جو ان کی فکر کے سب سے بڑے شارح و ناشر اور مبلغ و داعی تھے کا بیان ہے کہ میں نے شیخ کی طرز پر دورہ تفسیر کا ارادہ کیا اور اجازت لینے واں پھراں پہنچا۔ حضرت میرا پروگرام سن کر بے حد مسرور ہوئے اور فرمایا: ”اللہ راضی تھیوی شروع کر برکت ہوسی“۔ (اللہ راضی ہو شروع کرو برکت ہوگی) اور جیسا کہ خود حضرت مولانا فرمایا کرتے تھے کہ میرے تلامذہ میں قرآن پاک کی تعلیم اور خدمت کا کام سب سے زیادہ مولوی غلام اللہ خان کریں گے۔ مولانا غلام اللہ خان نے راولپنڈی میں دورہ قرآن کا آغاز کیا اور چند ہی سالوں میں اسی طرز کا دورہ تفسیر پنجاب بلکہ ہندوستان کی سرحدوں سے نکل کر پورے عالم میں معروف ہوا، اور امریکہ و یورپ، افریقہ و آسٹریلیا تک سے علماً اس دورہ تفسیر میں شرکت کے لئے حاضر ہوتے تھے۔

(ماہنامہ تعلیم القرآن، راولپنڈی، شیخ القرآن نمبر ۱۰، سال ۱۹۷۱ء، ص ۱۰۱)

ایک مولانا غلام اللہ خان ہی پر کیا موقوف واں پھراں کی اس قرآنی خانہ و مینا جتنے علماً تیار ہوئے ان سب پر قرآن پاک کا غلبہ تھا اور سب نے قرآن کے پیغام بالخصوص مسئلہ توحید کو عام کرنے میں شاندار خدمات سرانجام دیں۔ راولپنڈی کا دارالعلوم

تعلیم القرآن، پنج پیر صوابی کا مدرسہ دارالقرآن، سرگودھا کا مدرسہ ضیاء العلوم، خانپور کا مدرسہ مخزن العلوم، گوجرانوالہ کا مدرسہ صدیقیہ، گجرات کا مدرسہ ضیاء الاسلام، اٹک کا مدرسہ اشاعت الاسلام، رحیم یار خان کا مدرسہ بدرالعلوم، قلعہ دیدار سنگھ کا مدرسہ محمدیہ اور خوشاب کا مدرسہ مفتاح العلوم اس درسگاہ حسینہ قرآنیہ کی مشہور شاخیں ہیں جن سے دورہ تفسیر کے سوتے پھوٹے اور ان سے فارغ التحصیل ہونے والوں نے قرآن کے پیغام کو دور دور تک پھیلا دیا۔

تبلیغی اور اصلاحی اسفار :

قرآن و حدیث کی تعلیم و تدریس کے علاوہ مولانا اصلاح عقائد کے لئے تبلیغی دورے بھی کرتے تھے۔ جن کے پروگرام بسا اوقات وہ خود یا ان کے تلامذہ ترتیب دیتے تھے۔ دیوبند، ڈابھیل، دہلی، سرحد اور پنجاب کے اضلاع گوجرانوالہ، گجرات، سرگودھا، راولپنڈی اور ملتان وغیرہ میں بار بار تبلیغی تقاریر کے لئے جانا ہوتا تھا۔ انجمن خدام الدین لاہور کے سالانہ اجتماع میں ضرور شرکت فرماتے۔ انجمن کے امیر مولانا احمد علی لاہوری ان کے خصوصی معتمد اور معتمد تھے وہ فرمایا کرتے تھے: ”انجمن خدام الدین کے جلسوں میں دوسرے علماء کو اس لئے دعوت دیتا ہوں کہ عوام کی اصلاح ہو اور مولانا حسین علی صاحب اور علامہ انور شاہ صاحب کو اس لئے بلاتا ہوں کہ علماء کی اصلاح ہو اور وہ استفادہ کریں۔ (ماہنامہ تعلیم القرآن راولپنڈی اگست ۱۹۶۸ء)۔“

مولانا حسین علی صاحب حضرت مجدد الف ثانی کے مولد و مرقد سرہند شریف بھی جایا کرتے تھے اور خانقاہ کے منتظم کی خواہش پر درس و وعظ بھی فرمایا کرتے تھے۔

سفر حج اور حرمین شریفین میں مصروفیات :

یقینی طور پر تو نہیں کہا جاسکتا کہ حضرت مولانا نے حج کا سفر کس سن میں کیا، مگر ایسا

محسوس ہوتا ہے کہ وہ ۱۳۳۳ھ (۱۹۲۶ء) کے حج میں شریک تھے۔ قیام مکہ کے دوران آپ نے وہاں کے اہل علم سے ملاقاتیں کیں اور دین متین کے مختلف پہلوؤں پر ان سے تبادلہ خیال کیا۔ ۷ ارذی الحجہ ۱۳۳۳ھ کو آپ نے مکہ کے قاضی (چیف جسٹس) الشیخ محمد حسن بن محمد یوسف دمشقی سے ملاقات کی اور علم غیب لغیر اللہ تعالیٰ کے موضوع پر گفتگو کے بعد اسے اسے عقیدہ کے کفریہ ہونے کا فتویٰ حاصل کیا۔ شیخ موصوف نے فتویٰ پر دستخط اور مہربانہ کر کے ۷ ارذی الحجہ ۱۳۳۳ھ کی تاریخ لکھی۔ سفر حج سے قبل دوران سفر اور ارض حرمین میں قیام کے دوران آپ کو زویائے صالحہ کے ذریعے حضور ﷺ کی طرف سے کئی بشارتیں دی گئیں جو کہ آپ کی دینی خدمت کی عند اللہ مقبولیت اور دربار رسالت مآب ﷺ میں محبوبیت پر دلالت کرتی ہیں۔ (روایت مولانا عنایت اللہ شاہ بخاری گجرات خلیفہ مجاز حضرت مولانا حسین علی

اہل بدعت سے مناظرے :

حضرت مولانا عموماً مناظرہ مجادلہ سے گریز کرتے تھے اور فرمایا کرتے تھے کہ مناظروں سے مسئلہ حل ہونے کی بجائے الجھ جاتا ہے۔ عصبیت بڑھ جاتی ہے اور فریق جنوں ضد میں حق نہیں کے باوجود تسلیم نہیں کرتا۔ (سوانح مولانا حسین علی ص ۲۸)

تاہم فریق مخالفت کا چیلنج ضرور قبول کر لیتے۔ ان کے مقابل عموماً اہل بدعت ہی ہوتے تھے۔ مناظرہ کی ان مجالس میں شرکت سے ان کا واحد مقصد قرآن پاک کے ذریعے احقاق حق کرنا اور وَمَا عَلَيْنَا إِلَّا الْبَلَاغُ الْمُبِينِ کے تقاضے پورا کرنا تھا۔ عمر کے آخری حصہ میں براہ راست مناظرہ سے ہاتھ اٹھالیا تھا۔ مسئلہ توحید کے بیان و وضاحت کے لئے انہوں نے اپنے تلامذہ کو اس میدان میں خصوصی تربیت دے رکھی تھی۔ مولانا غلام اللہ خان مولانا محمد طاہر، مولانا قاضی نور محمد، مولانا قاضی شمس الدین اور مولانا سید عنایت اللہ شاہ صاحب بخاری اہل بدعت کے ساتھ مناظروں میں ان کی نیابت کرتے رہے ہیں۔ جہاں

ان حضرات نے اپنے شیخ و مرشد کی تعلیمات کی روشنی میں حق و صداقت کے انٹ نشان چھوڑے۔ چھدر و ضلع میانوالی میں علم غیب کے موضوع پر ہونے والا مناظرہ میں اس کی ایک مثال ہے۔ (مزید تفصیل سوانح مولانا سید عنایت اللہ شاہ بخاریؒ از علامہ عنایت اللہ منڈوی بہاؤ الدین)

علم غیب ہی کے موضوع پر ایک مشہور مناظرہ سلا نوالی ضلع سرگودھا میں ہوا جس میں حضرت مولانا محمد منظور نعمانیؒ (مولانا محمد منظور نعمانیؒ عالمی شہرت کے عالم دین، مناظر اور مصنف تھے) الفرقان جیسے علمی جریدہ کے بانی مدیر ہیں۔ ایک عرصہ تک بریلوی فتنے کا محاسبہ کیا۔ حتیٰ کہ خاص اسی مقصد کے لئے بانس بریلی میں بریلوی ملک فکر کے مرکزی دارالعلوم کے عین سامنے الفرقان کا دفتر قائم کیا اور برس ہا برس تک علمائے بریلویہ سے مناظرے کرتے رہے۔

علالت :

۱۹۳۰ء (۱۳۶۰ھ) کے عشرے کے آغاز میں مولانا کی عمر ستر سال سے تجاوز کر چکی تھی۔ بڑھا پا بذات خود ایک بڑی بیماری ہے۔ چنانچہ ان کی زندگی کے آخری دو تین سال علالت ہی میں گزرے، گا ہے صحت یاب ہو جاتے اور کبھی طبیعت ناساز ہا جاتی۔ دیہاتی زندگی کے عادی تھے۔ شہری فضا میں گھٹن محسوس کرتے، ایک بار علاج کی غرض سے انہیں لاہور لے جایا گیا، وہاں طبیعت پر زبردست بوجھ پڑا، فرمایا مجھے واپس لے چلو، میں یہاں ٹھیک نہیں ہو سکتا۔ چنانچہ گاؤں واپس چلے گئے۔ مولانا قاضی شمس الدین صاحبؒ نے ایبٹ آباد جانے کا مشورہ دیا یا تو فرمایا: سبحان اللہ یہ وقت مکہ مدینہ جانے کا ہے یا ایبٹ آباد جانے کا۔ (مقدمہ فیوضات حسینی ص ۲۸)

وفات کی افواہ :

علالت کے اسی زمانہ میں اہل بدعت نے آپ کی خبر ملک کے طول و عرض میں

پھیلا دی اور دیوبند اور دیگر جگہوں میں ٹیلی گرام کے ذریعے اطلاع بھی کر دی مولانا صوفی
عبدالحمید سواتی لکھتے ہیں :

”بخاری یا ترمذی شریف کا درس ہو رہا تھا۔ سیدی مرشدی حضرت شیخ
الاسلام مولانا مدنی ”پڑھا رہے تھے کہ اثنائے درس میں کسی طالب علم
نے رقعہ دیا جس کا مضمون یہ تھا کہ میانوالی سے تار آیا ہے کہ حضرت
مولانا حسین علیؒ جو حضرت گنگوہیؒ کے خلیفہ تھے وفات پا گئے
ہیں۔ حضرت شیخ الاسلام نے اپنی عادت مبارکہ کے مطابق رقعہ پڑھا
اور اس کی تصحیح فرمائی کہ حضرت مولانا حسین علیؒ حضرت گنگوہی کے تلمیذ
تھے خلیفہ نہیں تھے خلیفہ آپ حضرت خواجہ عثمانؒ آف موسیٰ زئی شریف
کے تھے پھر حضرت مدنی نے نہایت افسوس کا اظہار فرمایا اور دعائے
مغفرت فرمائی۔ اس کے بعد مدرسہ میں ایصالِ ثواب کے لیے نو درہ میں
(حسب دستور) طلباء اور اساتذہ حضرات حاضر ہو جائے۔ قرآن پاک
کی تلاوت ہوئی اور پھر حضرت کی مغفرت اور رفعت درجات کے لئے
دعا کی گئی لیکن واقعہ کے چند دن معلوم ہوا کہ یہ تار کسی بدظن نے دیا تھا
حضرت مولانا حسین علیؒ تو ابھی تک بقید حیات ہیں۔“

(مقدمہ فیوضات حسینیہ ص ۱۴)

حضرت مولانا محمد منظور نعمانی نے اس اطلاع پر الفرقان میں حکرت کو خراجِ تحسین
پیش کرتے ہوئے لکھا :

”۱۳۵۵ھ میں قضا و قدر نے ایک عجیب اتفاق سے مجھے دو تین دن
کے لئے خدمتِ بابرکت میں پہنچا دیا۔ اخلاص توحید اور اس کی دعوت و

تبلیغ کے ساتھ اتنا شغف، شوائب سے اتنی بیزاری، بلکہ عداوت اور اتباع سنت کے ساتھ اس قدر اہتمام مجھے کہیں اور دیکھنا یا نہیں اس کے علاوہ بھی جو کچھ دیکھا اور محسوس کیا اب اس کو یاد کر کے صرف حسرت ہی ہوتی ہے۔ مجھے خود تو ان چیزوں کی معرفت سے بہرہ نہیں لیکن بعض واقفین سے سنا تھا کہ اس زمانہ میں اس مکتل میں مجددی طریق سلوک کے سب سے بڑے صاحب ارشاد شیخ اور ان دیار میں مجددی نسبت کے واحد حامل و امین تھے۔ (اتامۃ البرحان ص ۷)

بہر حال اس افواہ کے بعد بھی حضرت مولانا تقریباً دو سال تک زندہ رہے تاہم

بیماری بدستور رہی۔

وفات حسرت آیات :

چنانچہ اس بیماری میں وقت آخری آپہنچا اور سوموار کی رات ۲۵ جون ۱۹۴۳ء (۴ رجب ۱۳۲۳ھ) داں پھراں کی اسی صحرائی درسگاہ میں اس عالم ربانی، واقف اسرار حقانی، داعی توحید اور مفسر قرآن نے انتقال فرمایا۔ اِنَّا لِلّٰہِ وَاِنَّا اِلَیْہِ رَاجِعُوْنَ ط اگلے روز نماز جنازہ ادا کی گئی۔ جس میں علاقہ گروہ و نواح کے بڑے بڑے عباد و زہاد نے شرکت فرمائی (سوانح مولانا حسین علی ص ۴۳)

حضرت مولانا کے شاگرد خاص اور علمی جانشین شیخ القرآن مولانا غلام اللہ خان نے نماز جنازہ کی امامت کی نماز کے بعد اسی درسگاہ کے احاطہ میں انہیں سپرد خاک کر دیا گیا

كُلُّ مَنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْاِكْرَامِ ط (سورہ زمر ص ۲۷)

سب کیا لالہ گل میں نمایاں ہو گئیں

خاک میں کیا صورتیں تمہیں پنہاں ہو گئیں

تعزیت :

حضرت مولانا حسین علیؒ کے سانچہ ارتحال کو ملک بھر کے دینی اور علمی حلقوں میں شدت سے محسوس کیا گیا اور اسے ایک عظیم ملی نققان قرار دیا گیا ملک کی سب سے بڑی دینی جماعت، جمعیت علمائے ہند نے اپنے سالانہ اجلاس منعقدہ سہارنپور میں حضرت مولانا سید حسین احمد مدنیؒ کی زیر صدارت حسب ذیل قرار داد تعزیت جسے مولانا حفظ الرحمن سیوہارویؒ نے پیش کیا منظور کی۔

”جمعیت علمائے ہند کا یہ اجلاس حضرت مولانا حسین علی صاحبؒ میاںوالی جو توحید کے بیان میں سیفِ عربیاں اور تمام مشرکانہ رسوم اور بدعات کے خلاف جبل الاستقامت اور اعلاء کلمۃ الحق میں لایخافون لومۃ لائم کی شان کے حامل تھے کے سانچہ ارتحال کو ملت کا نقصان عظیم خیال کرتے ہوئے دلی حزن و ملال کا اظہار کرتا ہے۔“

(روایت مولانا عبدالرزاق صاحبؒ خلف الرشید مولانا حسین علیؒ)

اولاد :

حضرت مولانا کے پسماندگان میں اہلیہ محترمہ کے علاوہ پانچ صاحبزادگان شامل تھے۔ حضرت کے صاحبزادوں کے نام مولوی صدر دینؒ، مولانا محمد صادقؒ، مولانا حافظ عبدالرحمنؒ، مولانا حافظ عبداللہؒ اور مولانا عبدالرزاق صاحبؒ تھے۔ مولوی صدر دین اور حافظ عبداللہ صاحبؒ تو غالباً حضرتؒ کی حیات میں ہی انتقال فرما گئے تھے۔ مولانا محمد صادق صاحبؒ نے حضرت کے بعد اس درگاہ کو قائم رکھا اور عمر بھر اپنے والد کے مشن کی تبلیغ و اشاعت میں گزار دی۔ جمعیت اشاعت التوحید والسنۃ کے قیام میں بڑھ چڑھ کر حصہ لیا اور تمام عمر اس کے سرپرست رہے۔ مولانا عبدالرزاق صاحبؒ بھی دعوت الی القرآن اور تبلیغ

توحید کے سلسلے میں اپنے باپ کے نقش قدم پر تھے۔ شیخ القرآن مولانا غلام اللہ خان کے ارشد تلامذہ میں سے تھے۔ درس قرآن میں مہارت تامہ رکھتے تھے۔ عمر بھر جمعیت اشاعت التوحید والسنۃ سے وابستہ رہے، جولائی ۱۹۹۲ء میں وفات پائی۔

مولانا حافظ فقیر عبدالرحمان مرحوم تصوف و سلوک میں ان کا قدم بڑا راسخ تھا اور نقشبندی مجددی حسینی سلسلہ طریقت میں ہزاروں لوگ ان سے فیض یاب ہوئے۔ حافظ صاحب کا رُحمان طبع تصوف و سلوک کی طرف تھا۔ مولانا حسین علی نے اپنے تمام صاحبزادوں میں سے خلافت انہی کو عطا فرمائی تھی۔

چند معروف تلامذہ :

حضرت مولانا سے پنجاب و سرحد کے سینکڑوں علماء فیض یاب ہوئے اور بعض تو

مستقبل میں بڑے نامور ہوئے۔ چند معروف تلامذہ کے نام یہ ہیں :

- ☆ شیخ الحدیث مولانا نصیر الدین غور غشتوی
- ☆ شیخ القرآن مولانا غلام اللہ خان راولپنڈی
- ☆ شیخ التفسیر مولانا محمد طاہر بیچ پیر ضلع صوابی
- ☆ استاذ الاساتذہ حضرت بابا غلام رسول انہی والے
- ☆ سراج الامت حضرت خواجہ سراج الدین، موکی زئی شریف
- ☆ حضرت مولانا ولی اللہ صاحب، انہی والے
- ☆ شیخ الحدیث مولانا عبدالعزیز محدث گوجرانوالہ
- ☆ شیخ التفسیر مولانا قاضی نور محمد، قلعہ دیدار سنگھ
- ☆ شیخ الحدیث مولانا قاضی شمس الدین گوجرانوالہ
- ☆ حضرت مولانا عبدالرؤف صاحب بوچھاڑ پیکوال

- ☆ حضرت مولانا فضل کریم بندیا لوی سرگودھا
- ☆ شیخ التفسیر مولانا محمد امیر بندیا لوی سرگودھا
- ☆ مولانا سید احمد رضا بجنوری دیوبند (بھارت)
- ☆ حضرت مولانا سید عنایت اللہ شاہ بخاری گجرات
- ☆ پیر طریقت حضرت خواجہ محمد ابرہیم موسیٰ زئی شریف
- ☆ حافظ الحدیث مولانا محمد عبداللہ درخواستی خانپور
- ☆ پیر طریقت حضرت مولانا محمد عبداللہ بہلوی شجاع آباد
- ☆ مفسر قرآن حضرت مولانا محمد زمان سنگوالہ تلہ گنگ
- ☆ مفسر قرآن حضرت مولانا محمد شاہ صاحب جہلمی ثم چنیوٹی
- ☆ حضرت مولانا محمد زمان صاحب میانوالی

(مولانا حسین غنی شخصیت، کردار، تعلیمات م ۱۹۵۵ء)



امام انقلاب مولانا عبید اللہ سندھیؒ

احباب اشاعت التوحید والنسۃ کو یاد رکھنا چاہئے کہ ”اشاعت التوحید والنسۃ کی بنیاد دو (۲) اکابر پر ہے۔ ایک رئیس المفسرین مولانا حسین علیؒ اور دوسرے امام انقلاب حضرت مولانا عبید اللہ سندھیؒ (یہ بات احقر راقم الحروف سے قائد انقلاب شیخ القرآن مولانا محمد طیب صاحب نے سالانہ اجتماع 2007ء کے لئے شوریٰ کے دوران کالو خان میں فرمایا) اس لئے ضروری معلوم ہوا کہ امام انقلاب کا مختصر تذکرہ و سوانح سے اس مجموعہ کی زینت بڑھائی جائے۔

آپؒ ۱۰ مارچ ۱۸۷۲ء کو سیالکوٹ میں پیدا ہوئے۔ آپ کا آبائی مذہب (سکھ) تھا۔ ۱۶ برس عمر میں حضرت حافظ محمد صدیق صاحبؒ بھر چوٹھی کے ہاتھ پر اسلام قبول کیا۔

قبول اسلام کا واقعہ :

شیخ القرآن حضرت مولانا محمد طاہرؒ فرماتے ہیں کہ میں نے ۸/ ذی الحجہ کو مسجد خیف میں مولانا صاحب سے پوچھا کہ آپ کیسے مسلمان ہوئے۔ آپ نے فرمایا :
 ”تم بہت شریر ہو (یہ ان کے پیار کے الفاظ تھے جو کبھی کبھی فرمایا کرتے تھے)
 آج تک کسی نے یہ جرات نہیں کی، پھر خود ہی فرمانے لگے کہ میں یتیم بیٹھا اور میرا والد سکھ تھا جو فوت ہو گیا تھا، میرا ماموں ڈیرہ غازی خان میں تھانیدار تھا اور میری والدہ وہاں اپنے بھائی کے ساتھ رہتی تھی۔ میں اس وقت تقریباً ۱۵، ۱۶ سال کا تھا اور آٹھویں جماعت میں

پڑھتا تھا۔ میں کھیل کود کا زیادہ شوقین تھا۔ ایک رات میں نے بازار میں ہجوم دیکھا تو میں بھی ہجوم میں داخل ہو گیا۔ میں نے دیکھا کہ چار آدمیوں کی پنجایت کرسیوں پر بیٹھی ہے اور سامنے ایک طرف کرسی پر ایک مولوی صاحب اور دوسری طرف کرسی پر پنڈت بیٹھے ہیں۔ مولوی صاحب اٹھے اور اعتراض کرنے لگے کہ ہندو دھرم اس واسطے غلط ہے کہ ہاتھ کے بنائے ہوئے بت کو سجدہ کرتے ہیں اور اسے حاجت روا سمجھتے ہیں۔ پنڈت اٹھا اور جواب میں کہنے لگا کہ مسلمان بھی اپنے ہاتھوں مردوں پر مٹی ڈال کر ان کی پوجا پاٹ کرتے ہیں اور انہیں حاجت روا سمجھ کر ان سے مرادیں مانگتے ہیں۔ مولوی صاحب دوبارہ اٹھے اور جواب میں کہنے لگے کہ اگر ہمارے مسلمان مردوں کو پکارتے ہیں تو یہ ہمارے دین میں نہیں بلکہ جاہلوں کا عمل ہے اور ہم اس سے منع کرتے ہیں۔ جبکہ تمہارے دین کی کتابوں میں ہے کہ بتوں کی پوجا پاٹ کرو۔

پنڈت دوبارہ اٹھا اور کہنے لگا کہ تمہارے دین میں ہے کہ دیواریں خانہ کعبہ تم نے اپنے ہاتھ بنایا ہے اس کو سجدہ کرو۔ مولوی صاحب نے جواب میں کہا کہ ہم خانہ کعبہ کی طرف سجدہ کرتے ہیں نہ کہ کعبہ کو، جبکہ تم اپنے ہاتھ سے بنائے ہوئے بت کو سجدہ کرتے ہو۔ پنڈت لا جواب ہو گیا اور پنجایت نے، جو ہندوؤں اور مسلمانوں پر مشتمل تھی۔ مولوی صاحب کے حق میں فیصلہ دے دیا کہ انہوں نے مناظرہ جیت لیا ہے۔

مولانا سندھی فرمانے لگے کہ اس وقت سے اسلام کی حقانیت اور عظمت میرے دل میں بیٹھ گئی۔ میں نے حضرت مولانا شاہ محمد اسماعیل شہید کی کتاب تقویۃ الایمان مطالعہ کی اور پٹنہ کے مشہور پنڈت جو مسلمان ہو گئے تھے کی کتاب تحفۃ الہند کا بھی مطالعہ کیا۔ ان دونوں کتابوں نے اسلام کے لئے میری رغبت اور شوق کو اور بڑھا دیا۔ میں نے ایک طالب علم کے ساتھ گھر سے بھاگنے کا مشورہ کیا۔ چنانچہ پہلے ہم ملتان گئے وہاں سے سندھ

اور پھر شوقِ علم سے حضرت شیخ الہند کے پاس دیوبند چلا گیا۔ (بقیۃ الاثار ص: ۶۷، ۶۸)

۱۳۰۸ھ میں دیوبند سے فارغ التحصیل ہو کر سندھ واپس آئے۔ آپ کی آمد سے دو دن قبل حضرت حافظ محمد صدیق صاحب اس دارِ فانی سے رخصت ہو چکے تھے۔ آپ بھر چوٹھی سے ہوتے ہوئے سیدھے امرٹ شریف آئے اور یہیں مستقل سکونت اختیار کا ارادہ فرمایا۔ حضرت مولانا تاج محمد مروٹی نے آپ کے ارادہ کو بہت پسند فرمایا اور رہنے کی تمام سہولتیں مہیا کر دیں۔ حضرت مولانا مروٹی نے آپ کی شادی کرادی اور آپ کی والدہ کو پنجاب سے بلوالیا۔ نیز آپ کے لئے عربی کتابوں کا ایک بہترین ذخیرہ جمع کیا، جس میں مصر، استنبول اور قاہرہ کی اہم اور نادر کتابیں تھیں۔ امام انقلابؒ مسلسل سات سال تک نہایت سکون و اطمینان سے امرٹ شریف میں قیام پذیر رہے۔ اس دوران آپ نے ایک دارالعلوم کھولا جس میں علوم عربیہ خصوصاً فلسفہ ولی اللہی کی تعلیم دیتے رہے۔ آپ نے امرٹ میں ایک مطبع بھی قائم کیا جس میں سندھی زبان میں کئی دینی کتابیں چھپیں۔ اسی پریس سے ”ہدیۃ الاخوان“ نامی سندھی زبان میں ایک دینی ماہنامہ بھی کچھ عرصہ تک شائع ہوتا رہا۔

سات سال کے بعد حضرت مولانا سندھی امرٹ سے پیر جھنڈہ سندھ منتقل ہو گئے لیکن امرٹ سے آپ کا رابطہ قائم رہا۔ آپ نے حضرت مولانا شیخ الہندؒ کو حضرت مولانا مروٹی سے متعارف کرایا اور حضرت شیخ الہندؒ دوبارہ امرٹ شریف تشریف لائے۔ اسی طرح حضرت مولانا مروٹی بھی دیوبند تشریف لے گئے اور مدرسہ دیوبند کی پچاس سالہ جوبلہ کے جشن میں شریک ہوئے۔

۱۳۳۳ھ (۱۹۱۵ء) میں حضرت مولانا شیخ الہندؒ کے حکم سے جب حضرت مولانا

سندھی نے کابل جانے کا ارادہ کیا تو حضرت مولانا مروٹی نے ان کو وہاں تک پہنچانے میں

ہر طرح کی مدد کی۔ کابل جانے کے بعد بھی مولانا مروئی سے رابطہ قائم رکھا۔ انقلابی تحریکات میں ایک تحریک ”ریشمی رومال کی تحریک“ ہے۔ ایک خط جو ریشمی رومال پر لکھا گیا تھا۔ وہ سی آئی ڈی کے ہاتھ لگ گیا۔ یہی خط سی آئی ڈی کی تجسس و تفتیش کی بنیاد بنی۔ صحیح بات یہ ہے کہ تحریک کے بانی حضرت شیخ الہند تھے۔ جیسا کہ حضرت مولانا سندھی نے اپنی ڈائری میں لکھا ہے :

”۱۳۲۷ھ (۱۹۰۹ء) میں حضرت شیخ الہند نے مجھے دیوبند طلب فرمایا اور مفصل حالات سن کر دیوبند میں رہ کر کام کرنے کا حکم دیا۔ چار سال تک جمعیت الانصار میں کام کرتا رہا۔ اس تحریک کی تاسیس میں مولانا محمد صادق سندھی، مولانا ابو محمد لاہوری اور عزیز مولوی احمد علی میرے ساتھ شریک تھے۔ حضرت شیخ الہند کے ارشاد سے میرا کام دیوبند سے دہلی منتقل ہوا۔ ۱۳۳۱ھ (۱۹۱۴ء) میں نظارۃ المعارف قائم ہوئی۔ اس کے سرپرستوں میں حضرت شیخ الہند کے ساتھ حکیم اجل خان اور نواب وقار الملک ایک ہی طرح شریک تھے۔

حضرت شیخ الہند نے جس طرح چار سال دیوبند میں رکھ کر میرا تعارف اپنی جماعت سے کرایا۔ اسی طرح دہلی بھیج کر مجھے نوجوان طاقت سے ملانا چاہتے تھے۔ اسی غرض کی تکمیل کے لئے دہلی تشریف لائے اور ڈاکٹر انصاری صاحب سے میرا تعارف کرایا۔ ڈاکٹر انصاری نے مجھے مولانا ابوالکلام آزاد اور مولانا محمد علی جوہر سے ملایا۔ اس طرح تخمیناً دو سال مسلمانان ہند کی اعلیٰ سیاست سے واقف رہا۔

۱۳۳۳ھ (۱۹۱۵ء) میں شیخ الہند کے حکم سے کابل گیا۔ مجھے کوئی مفصل

پروگرام نہیں بتایا گیا اس لئے میری طبیعت اس ہجرت کو پسند نہ کرتی تھی مگر تعمیل حکم کے لئے جانا ضروری تھا۔ خدان نے فضل سے نکلنے کا راستہ صاف کر دیا۔ دہلی کی سیاسی جماعت کو میں نے بتایا کہ میرا کابل جانا طے ہو چکا ہے۔ انہوں نے بھی اپنا نمائندہ بنا دیا مگر کوئی معقول پروگرام وہ بھی نہیں بتا سکے۔

کابل جا کر مجھے معلوم ہوا کہ حضرت شیخ الہندؒ جس جماعت کے نمائندہ تھے، اس کی پچاس سال کی محنتوں کا حاصل میرے سامنے غیر منظم شکل میں تعمیل حکم کے لئے تیار ہے۔ اس کو میرے جیسے ایک خادم کی اشد ضرورت تھی۔ اب مجھے اس ہجرت اور شیخ الہندؒ کے انتخاب پر فخر محسوس ہونے لگا۔ (تحریک ریشی رومال ص: ۱۱۳-۱۱۴)

قیام افغانستان کے حالات کا خلاصہ یہ ہے کہ قندھار سے ہوتے ہوئے ۱۵ اگست کو کابل پہنچے۔ سردار نصر اللہ خان، امیر حبیب اللہ خان اور ان کے فرزند اکبر سردار عنایت اللہ خان سے ملاقات کی۔ ترکی اور جرمن مشن آیا اور ہندوستانیوں نے حکومت موقتہ قائم کی تو مولانا بعض وجوہ سے اس کے ہمنوا نہ رہ سکے۔ راجہ مہندر پرتاپ صدر حکومت موقتہ کے متعلق مولانا کو یقین ہو گیا تھا، وہ کانگریس کے بجائے ہندو مہاباسا کے کارندے ہیں اور انہوں نے خود حکومت موقتہ کی اسکیم لالہ لاجپت رائے کو دے دی تھی۔ غالباً اسی اسکیم کی بناء پر لالہ لاجپت رائے نے یہاں افغانوں کے حملہ کا افسانہ تیار کیا تھا۔ حکومت موقتہ کی طرف سے روس، جاپان اور ترکی مشن بھیجے گئے۔ مولانا ان کی تجویز و ترتیب میں شریک رہے۔ افغانستان میں خدامِ خلق کی ایک جماعت بنائی جس کا نام ”جنود اللہ“ رکھا۔

امیر امان اللہ خان کے عہد میں ایک ہندوستانی تعلیم گاہ قائم کرنے کی اجازت لی

لیکن برطانوی سفیر نے زور دے کر یہ اجازت مسترد کرادی۔ ۱۹۲۳ء میں افغانستان سے نکل کر ماسکو اور استنبول ہوتے ہوئے مکہ معظمہ پہنچ گئے۔ ۱۹۳۹ء میں وطن واپس آئے۔
(تحریک شیخ الہندہ ۱۳۱۲ھ)

حجاز مقدس میں بارہ (۱۲) برس تک قیام کے دوران میں امام الہند شاہ ولی اللہ محدث دہلوی کے افکار و نظریات کی روشنی میں اپنے انقلابی اصولوں کی تکمیل کی اور قرآن مجید کی تعلیمات کو ایک سچے طالب علم کی طرح از سر نو سمجھنے کی کوشش کی اور قرآن حکیم کی تفسیر پر انقلابی نقطہ نگاہ سے نظر ثانی کی پھر آزادی ہند کا ایک عملی پروگرام وضع کیا۔

جب ۱۷ مارچ ۱۹۳۹ء کو ہندوستان واپس آئے اور زندگی کے بقیہ ایام شاہ ولی اللہ کے افکار و نظریات کی تبلیغ و اشاعت میں گزار دیئے۔ دراصل تعلیمات قرآنی کی درس و تدریس ہی مولانا موصوف کی زندگی کا حاصل ہے، کیونکہ قرآن پاک کو وہ مسلمانوں کی دنیوی و دینی کامیابیوں کا اولین اور آخری وسیلہ سمجھتے تھے۔

مولانا اپنی جوانی کے بھر پور ایام میں اساتذہ اور بزرگوں کے ارشاد پر وطن سے بے وطن ہوئے۔ وہ فرماتے تھے کہ باہر رہ کر اسلام اور مسلمانوں کی جو خدمت ممکن تھی میں نے کی، ساتھ ساتھ مجھے بہت دیکھنا پڑا۔ (خطبات و مقالات ص ۹)

دوسری جگہ فرماتے ہیں کہ :

”قرآن مجید کے مطالب و معانی کو سمجھنا میری طبیعت کو سب سے زیادہ رغبت اس موضوع علم سے ہو رہی ہے اور چونکہ قرآن شریف کی تعلیمات میں سب سے اہم مسئلہ توحید کا اثبات اور شرک کا انکار ہے اس لئے مجھے اس مسئلہ سے خاص دلچسپی تھی۔“

مولانا قرآن کو اس زمانے کی اعلیٰ نصاب تعلیم کا سب سے اہم حصہ مانتے ہیں

اور شاہ صاحبؒ "نحوین"، مناطقہ اور فلاسفہ کی چنیسی و چٹاں سے الگ ہو کر قرآن کے فن و وژاتے اور اس پر غور و فکر فرماتے۔

اصول تفسیر میں امام ولی اللہؒ کے "الفوز الکبیر" سے پہلے علامہ سیوطیؒ کی "الاتقان" کے نام سے اصول تفسیر پر ایک کتاب ملتی ہے یا ابن تیمیہؒ کا ایک رسالہ، امام ولی اللہؒ نے اس موضوع پر محققانہ کام کیا۔ قرآن مجید اور حدیث کی تعلیم عام سونے سے ہی مجتہدانہ سوچ پر وان چڑھ سکتی تھی۔ چنانچہ انہوں نے قرآن و حدیث کی تعلیم اور سماجی علوم پر کام کے آغاز سے دریا جہاد کھول دیا تھا اور یہ دروازہ زبان حال سے کد رہا تھا.....

کون ہوتا ہے حریف سے مردا فلکن عشق

ہے مکرر لب، ساقی پہ صلہ میرے بعد

یہ حریف سے مردا فلکن عشق امام عبید اللہ سندھیؒ تھا یہ وہ دانائے راز تھا جس کے بارے میں کہا جاتا ہے.....

عمر پادر کعبہ و بتخانہ می نالد حیات

تاز بزم عشق یک دانائے راز آید بروں

یہ دانائے راز امام شاہ ولی اللہؒ سے شیخ البندؒ تک کے علوم کا وارث تھا۔ شیخ البندؒ نے وہ سارا علم جو اپنے اسلاف سے حاصل کیا، اپنے شاگرد رشید کو منتقل کر دیا۔ مولانا سندھیؒ نے شیخ البندؒ سے قرآن مجید کے اسرار و غوامض سیکھے، انہوں نے اپنے اساتذہ اور اسلاف کا علم کس طرح مولانا کو پہنچایا۔ اس کے بارے میں مولانا سندھیؒ فرماتے ہیں :

ہم (مولانا سندھی) نے امام فخر الدین رازیؒ متوفی ۶۰۶ کی تفسیر پڑھی۔ نیز جار

اللہ ز محشری کی تفسیر کا مطالعہ کیا۔ اس کے علاوہ معالم التنزیل از ابو محمد حسین بن مسعود فرماہ

بنغوی متوفی ۵۱۰ھ اور تفسیر حافظ عماد الدین ابوالفداء اسماعیل بن عمر المعروف ابن کثیر متوفی

۷۷۷ھ بھی پڑھی۔ ان سب تفسیروں کے ذریعہ ہم نے قرآن کو سمجھنے کی اپنی استطاعت

کے مطابق پوری کوشش کی لیکن سوائے تحیر کے ہمیں کچھ نصیب نہ ہوا، اگر زمانہ طالب علمی میں ہم نے نجم الامم حضرت شیخ الہند سے چند آیتوں کی تفسیر جو کتابوں میں نہیں ملتی، نہ سنی ہوتی اور ہمارے لئے وہ اطمینان کا ذریعہ نہ بنتی۔ نیز شیخ الاسلام مولانا محمد قاسم نانوتوی کے بعض تفسیری جملوں کو نہ پڑھتے۔

تو قدماء کی ان تفسیروں کو پڑھ کر ہم علم تفسیر کے حصول سے قطعاً یابوس ہو جاتے۔ بے شک ہم اس امر کا اعتراف کرتے ہیں کہ پہلے زمانے میں مسلمانوں نے انہیں کتابوں کی مدد سے قرآن سمجھا تھا اور ان ہی اصول و قواعد پر انہوں نے اپنے اجتہاد کے مطابق قرآن کی حکومت قائم کی تھی لیکن جہاں تک اس زمانے کا تعلق ہے، ہمارے اس قسم کی تفسیروں سے قرآن فہمی ناممکن ہے۔ (شاہ ولی اللہ اور ان کا فلسفہ ص: ۵۳)

امام سندھی نے فہم قرآن کے سلسلے میں ایک ایسی راہ دکھائی، جو نئی تو تھی، مگر قرآن حکیم کے خلاف نہیں تھی۔ انہوں نے امام ولی اللہ دہلوی کے طرز فکر اور طرز عمل کو آگے بڑھایا۔

امام سندھی نے قرآن فہمی کے سلسلے میں جو اصول وضع کئے، وہ ان کے اتباع اور تلامذہ کے ہاں بآسانی دیکھے جاسکتے ہیں۔ رئیس المفسرین شیخ القرآن مولانا محمد طاہر کے افادات ”العرفان“ میں امام سندھی کے اصولوں کو شیخ القرآن حضرت مولانا حسین علی کے اصولوں سے ملا کر ایک نیا متراج پیش کیا ہے۔ (قرآن کا مطالعہ کیسے کیا جائے؟)

آج جہاں جہاں دعوت قرآن نظر آ رہی ہے، وہاں وہاں امام سندھی کے افکار اور طرز فکر کی جھلک نظر آتی ہے۔

آپ ۲۲ اگست ۱۹۴۴ء کو دارقانی سے رحلت فرما گئے۔ فرحمة اللہ علیہ رحمة واسعة۔



حضرت شیخ القرآن مولانا محمد طاہر پنچ پیر

۱۹۱۳ء میں صوبہ سرحد کے ضلع صوابی کے گاؤں پنچ پیر میں پیدا ہوئے۔ آپ کے والد متوسط درجہ کے زمیندار تھے اور علمائے دین سے عقیدت رکھتے تھے، اسی جذبہ کے تحت اپنے صاحبزادے محمد طاہر کو علم دین سے آراستہ کرنے کا عزم کیا، جب شیخ القرآن نے پرائمری سکول کا امتحان پاس کر لیا، تو اپنے مصارف سے ایک استاد کی خدمات حاصل کیں، جس سے انہوں نے ابتدائی کتابیں پڑھیں، کچھ کتابیں اپنے ہی علاقہ کے بعض علماء سے پڑھنے کے بعد مکہ شریف (ضلع اٹک) کے مدرسہ میں داخلہ لے لیا، وہاں سے حضرت مولانا حسین علی صاحب کی شہرت سن کر وہاں پھر اں حاضر ہوئے اور تین سال رہ کر تفسیر، حدیث اور فقہ اور تصوف وغیرہ میں اکتساب کیا۔

اس کے بعد حضرت مولانا غلام رسول (انہی) بابا سے فنون عقلیہ و نقلیہ، منطق و فلسفہ کی کتابیں پڑھیں۔ ایک سال غور غشتی ضلع اٹک میں رہ کر شیخ الحدیث مولانا نصیر الدین سے دورہ حدیث پڑھا، پھر دوبارہ وہاں پھر اں جا کر مولانا حسین علی صاحب سے ترجمہ قرآن کریم، صحیح بخاری، صحیح مسلم کے چند مواضع اور سنن ابی داؤد پڑھنے کی سعادت حاصل کی، ادب عربی کی کتابیں شیخ الادب مولانا اعزاز علی سے دارالعلوم دیوبند میں پڑھیں اور دوبارہ دورہ حدیث میں شرکت کی۔ اس وقت کے شیخ الحدیث شیخ الاسلام حضرت مولانا سید حسین احمد مدنی سے استفادہ کیا۔ کچھ عرصہ مدرسہ منبع العلوم گلاؤنھی ضلع بلندشہر (بھارت) میں درس و تدریس کے بعد وطن واپس آ گئے، حج بیت اللہ شریف کے

لئے مکہ مکرمہ تشریف لے گئے، تو مولانا عبید اللہ سندھی سے شاہ ولی اللہ محدث دہلوی کی کتابیں اور ان کی طرز پر ترجمہ قرآن پاک پڑھا۔ مدینہ منورہ جا کر مشہور محدث شیخ عربیہ حمدان سے بخاری شریف پڑھی، حج سے واپسی پر اپنے علاقہ میں جہالت اور شرک و بدعت کی ظلمت کو محسوس کر کے دعوت الی القرآن کا عزم کیا اور اس کے افتتاح کے لئے اپنے شیخ حضرت مولانا حسین علیؒ کو دعوت دی۔ چنانچہ حضرت مولانا حسین علی صاحبؒ واں پھر اہل سے بیچ پیر تشریف لے گئے اور وہاں تین دن قیام فرمایا کہ قرآن حکیم کا درس دیا، درس قرآن پاک کی ان محفلوں میں علماء اور عوام کی کثیر تعداد نے شرکت فرمائی، حضرت مولانا نے آپ کو صوبہ سرحد کے ان دیار میں اپنا نائب قرار دیتے ہوئے فرمایا کہ:

”اس علاقہ میں مولوی محمد طاہر صاحب کو چھوڑنا ہوں کہ میرے طریقے

پر درس قرآن پاک دیتے رہیں۔“

حضرت مولانا محمد طاہر صاحبؒ نے اُستاد محترم کی نیابت و اعتماد کا حق ادا کر دیا اور ان کا نام صوبہ سرحد میں طبقہ موحدین کی علامت بن گیا۔ چنانچہ صوبہ سرحد میں قرآن و سنت کے داعی اور شرک و بدعت سے بیزار اشخاص کو ان کے حوالے سے بیچ پیری کہا جاتا ہے، جیسا کہ پنجاب و ہندوستان میں وہابی کہا جاتا ہے، یہ مولانا محمد طاہرؒ کی دینی خدمات کا بہت بڑا اعتراف ہے۔

انہوں نے دعوت قرآن کا آغاز کیا تو بدعتی مولویوں اور پیروں نے ان کی سخت مخالفت کی، کئی بار انہیں جان سے مارنے کی کوشش کی، فتوے لگائے اور انہیں کافر و مرتد قرار دیا، مگر آپ نے بڑی سختی سے شرکانہ عقائد و رسوم کا رد کیا، دعوت توحید میں مولانا کی شدت و سرگرمی سے علماء اعتدال بھی بدک گئے اور وہ بھی گاہے در پردہ اور اعلانیہ ان کی مخالفت کرنے لگے، شیخ القرآنؒ مخالفت سے گھبرانے کی بجائے انتہائی صبر و استقامت کا

مظاہرہ کرتے رہے، انہوں نے اپنے شیخ مولانا حسین علی الوانیؒ کے مشن کو مزید آگے بڑھایا، رفتہ رفتہ قرآن کے پروانے آپ کے پاس ڈوروزدیک سے آنا شروع ہو گئے اور وہ وقت بھی آیا، جب آپ کے دورہ تفسیر میں بیک وقت چار چار ہزار علماء شرکت کرتے تھے، ان کے دورہ تفسیر کی شہرت صوبہ سرحد سے نکل کر افغانستان اور عراق تک جا پہنچی، جہاں سے ہر سال ہزاروں علماء شامل درس ہوتے تھے، ان کا دورہ تفسیر دو حصوں میں منقسم تھا۔ پہلا دورہ تفسیر جس کو عرف عام میں بڑا دورہ کہا جاتا تھا، ۱۰ شعبان سے ۲۷ رمضان تک ہوتا تھا۔ اور دوسرا دورہ تفسیر جسے عرف عام میں چھوٹا دورہ تفسیر کہا جاتا تھا، ۳ شوال سے لے کر ۲۰ شوال تک ہوتا تھا۔ اس میں وہ علماء و مدرسین شرکت کرتے تھے، جو ترجمہ قرآن سے واقف تھے۔ اس دورہ میں پانچ باتوں کا اہتمام ہوتا تھا :

(۱) رابطہ سورۃ ماقبل کے ساتھ۔

(۲) مقصد السورۃ۔

(۳) امتیازات سورۃ۔

(۴) تقسیم السورۃ الی مضامینہا۔

(۵) مشکلات السورۃ۔

ان دونوں دورہ ہائے تفسیر میں مردوں کے علاوہ خواتین بھی شرکت کرتے تھے اور روزانہ درس قرآن ۱۸ گھنٹے سے ۶ گھنٹے تک ہوتا تھا۔ (یعنی ابتداء میں ۱۸ گھنٹے اور جب کمزور ہو گئے تو ۶ گھنٹے)۔

مولانا نے پنج پیر میں دارالقرآن کے نام سے ایک بڑی درسگاہ کی بنیاد رکھی اور اس سے کئی شعیس روشن ہوئیں۔ انہوں نے قرآن و سنت کی دعوت اور شرکت و بدعت کی تردید و مذمت کا حق ادا کر یا، دعوت توحید کی شدت میں اس حد تک چلے گئے کہ حیلہ اسقاط

کے مسئلہ میں اپنے اُستادِ حدیث مولانا نصیر الدین غور غشتی صاحبؒ کے فتوے کے جواب میں ایک رسالہ بنام ”الانتصار لسنة سيد الابرار ﷺ“ لکھا۔

مولانا محمد طاہرؒ نے جنگِ آزادی میں بھی حصہ لیا، وہ حاجی صاحب ترنگزئی اور فقیر اپنی کے معتمدین میں شمار ہوتے تھے، انگریزوں کے خلاف بندوق اٹھائی اور قید بھی کائی، تحریکِ ختمِ نبوت میں مجاہدانہ حصہ لیا، اور پس دیوار زنداں رہے، ۱۹۵۷ء میں مولانا حسین علیؒ کے تلامذہ و خلفاء کے ساتھ مل کر جمعیت اشاعت التوحید والسنۃ قائم کی اور اس کے صوبائی امیر مقرر کیے گئے تھے، شوریٰ میں فیصلہ ہوا تھا کہ کسی نے بدعت کی اور پھر معافی کی بجائے اس پر مصر رہا تو ہم ان سے بائیکاٹ کریں گے۔ چنانچہ جب مولانا نصیر الدین غور غشتویؒ کا فتویٰ شائع ہوا تو ان سے بائیکاٹ کے بارے میں پنجاب کے کچھ علماء اہل سنت و لعل کرتے رہے۔ اسی وجہ سے شیخ القرآن مولانا محمد طاہر رحمۃ اللہ نے ان سے علیحدگی اختیار کر کے جماعت اشاعت التوحید والسنۃ کی بنیاد رکھی، جس کے آپ امیر مقرر ہوئے، اس جماعت نے صوبہ سرحد میں دعوتِ توحید، اشاعتِ سنت اور تردیدِ شرک و بدعات کے سلسلے میں نمایاں خدمات سرانجام دیں، ۱۹۸۵ء میں مولانا سید عنایت اللہ شاہ صاحب بخاریؒ (گجرات) کی تحریک پر پنجاب اور جماعت صوبہ سرحد کی اشاعتی کام کا آپس میں ادغام ہوا اور شیخ القرآنؒ چیف مرکزی امیر منتخب ہو گئے۔

مرکزی امیر اشاعت التوحید والسنۃ کی حیثیت سے آپ نے جماعت کو منظم و متحرک کرنے میں اہم کردار ادا کیا اور پیرانہ سالی کے باوجود طویل مسافت طے کر کے جماعت کے اجلاسوں میں شرکت کرتے اور ارکان جماعت کو دستور جماعت کی پابندی نہ کرنے پر باز پرس کرتے۔

شیخ القرآنؒ چیف پیر نے اہل بدعت سے کئی مناظرے کیے اور انہیں شکست فاش

دی، حتیٰ کہ ایک چھوٹے سے قصبہ سے تحریک شروع کر کے اپنے مخالفین کو مسلمانوں کے مرکز بیت اللہ میں توبہ کرنے پر مجبور کر دیا۔ ان کی تقاریر و خطبات قرآنی جواہر سے مزین ہوتیں، اور مشرکین و مبتدعین کے لئے ایک شمشیر برہنہ کی حیثیت رکھتی تھیں، وہ مصالحت و بداعت سے نفور تھے اور دینی معاملات میں کسی اپنے پرانے کی قطعاً پرواہ نہ کرتے اور نہ ہی رعایت برتتے۔ مولانا نصیر الدین غور غشتویؒ سے ان کا اختلاف اور اس کے نتیجے میں جمعیت سے علیحدگی اس کی واضح مثال ہے۔ ان پر رجوع الی القرآن کی دُھن سوار تھی اور اسی باعث زبانِ خلق انہیں شیخ القرآن کہتی تھی۔

مسئلہ حیات النبی ﷺ بعد از وفات النبی ﷺ، سماع عند القبر، استشفاع، توسل و وسیلہ اور سماع موتی وغیرہ مسائل میں ان کا مسلک بہت راسخ تھا اور ان مسائل میں مولانا سید عنایت اللہ شاہ بخاریؒ کے ہمنوا تھے۔ بدعت اور بدعتیوں سے سخت نفرت تھی۔ شرک و بدعت کے رد میں درس و تدریس، وعظ و ارشاد کے علاوہ ہاتھ سے بھی کام لیتے تھے۔ وہ نقشبندی مجددی طریق سلوک میں مولانا حسین علیؒ سے بیعت تھے اور ان کے خلفاء میں بہت نمایاں حیثیت کے حامل تھے۔

حضرت شیخؒ کے چند حیرت انگیز واقعات :

(۱) حضرت شیخؒ اپنے ماہیہ ناز تصنیف ”بقیۃ الاثار من الحیوۃ المستعار“

میں رقمطراز ہیں کہ :

”ایک دن استاد صاحب نے مجھے مدینہ المصلیٰ کا ایک صفحہ پڑھایا۔ میں سبق پڑھ رہا تھا اور ادھر ادھر بھی دیکھ رہا تھا، استاد صاحب نے کئی دفعہ تنبیہ کی، مگر میں باز نہ آیا۔ اتنے میں میرے والد صاحب تشریف لے آئے۔ استاد صاحب نے شکایت کی کہ یہ پوری توجہ

نہیں کرتا۔ والد صاحب نے مجھے ایک تھپڑ لگایا، تو میں نے کہا کہ استاد صاحب میرا سبق سن لیں۔ استاد صاحب نے فرمایا لاؤ کتاب، میں نے کہا کہ عبارت یاد سے سناتا ہوں۔ چنانچہ میں نے اپنا سبق عبارت کے ساتھ حفظ سنا دیا تو استاد حیران ہو گئے۔

(بقیۃ الآثار من الحیوۃ السعادم ۱۵)

(۲) داخلہ دارالعلوم دیوبند کے بارے میں فرماتے ہیں کہ :

”میں ۱۷ ارشوال کو دیوبند پہنچا اور اسی روز داخلہ فارم پُر کر کے دے دیا کہ میں ہدایہ، تفسیر، بیضاری اور صحیح مسلم میں امتحان دوں گا اور ادب کی کتابیں اور دورۂ حدیث پڑھوں گا ۱۸ اشوال کو میرا امتحان داخلہ شیخ الادب مولانا اعزاز علی جو اس وقت ناظم مدرسہ بھی تھے کے سپرد ہوا۔ مولانا صاحب کے متعلق مشہور تھا کہ وہ کبھی کسی کو امتحان میں کامیاب نہیں کرتے۔ نمازِ ظہر کے بعد دو بجے مولانا اعزاز علی کے ہاں حاضر ہوا۔ مولانا صاحب کے پاس تینوں کتابیں صحیح مسلم، بیضاوی اور ہدایہ پڑھی ہوئی تھیں۔ مولانا صاحب نے مجھے بیٹھنے کے لئے کہا اور ہدایہ دیتے ہوئے فرمایا کہ پڑھو۔ میں نے ہدایہ سے ایک صفحہ پڑھا۔ مولانا صاحب نے فرمایا، صرف عبارت پڑھنا نہیں، میں نے سر اٹھا کر تمام صفحے کا مطلب بیان کیا۔ مولانا صاحب نے دو تین سوال کئے اور میں نے ان کے جوابات عرض کر دیئے۔ ایسے دو جگہیں اور مولانا صاحب نے نکالیں، میں نے وہاں بھی یہی طریقہ اختیار کیا تو مولانا صاحب نے چند سوالات کئے، جب میں نے جوابات دے دیئے تو مولانا صاحب نے صحیح مسلم نکالی۔ میں نے جہاں سے مولانا صاحب نے فرمایا، حدیث پڑھی اور پھر اس کے اول مذاہب بیان کئے، پھر حدیث کا مطلب اور جیسا کہ حضرت شیخ مولانا حسین علی صاحب نے پڑھایا تھا، دیگر کتابوں سے موازنہ کیا۔

پھر مولانا صاحب نے تفسیر بیضاوی نکالی اور اس میں سے آیت سواء علیہم

اندر تھم الخ مع تفسیر پر بھی، پھر مولانا صاحب نے فرمایا کہ تحقیق مفسرین اور اس کی وجوہ مفصل بیان کرو۔ میں نے حسب علم خود بیان کیا۔ مولانا صاحب "چھیڑ چھاڑ شروع کی، درمیان میں بندہ نے بھی کچھ کہا، جس پر مولانا صاحب غصہ میں آگئے کہ تم میرا امتحان لیتے ہو؟ دو گھنٹے گزر گئے مگر امتحان ابھی تک جاری تھا۔ اتنے میں شیخ الاسلام حضرت مولانا سید حسین احمد مدنی "تشریف لائے اور شیخ الادب سے فرمانے لگے کیا ایک ہی طالب علم سے امتحان لینا ہے؟ یوں شیخ الاسلام کے فرمانے سے میرا امتحان ختم ہوا۔ پھر مولانا اعزاز علی مجھ سے پوچھنے لگے تم پڑھنے کے لئے آئے ہو جبکہ تم نے تو کتابیں ختم کی ہوئیں ہیں۔ میں نے عرض کیا کہ حضرت! علم ادب باقی ہے۔ مولانا صاحب نے پوچھا، تمہارا والد زندہ ہیں؟ عرض کیا کہ فوت ہو چکے ہیں۔ مولانا صاحب نے فرمایا، کھانے کا کیا کرو گے؟ عرض کیا جناب یہ تو اللہ تعالیٰ نے اپنے ذمہ لیا ہے جیسا کہ جناب کے ذمہ پڑھانا ہے۔

دارالعلوم دیوبند میں جب کوئی طالب علم امتحان داخلہ میں کامیاب ہو جاتا تو مدرسہ کی طرف سے اسے کھانا، کپڑے اور تیل دیا جاتا تھا مگر چند دنوں کے بعد امتحان سے فارغ ہونے کے بعد شیخ الادب نے فرمایا کہ میرے ساتھ آؤ۔ مولانا صاحب میرے آگے آگے چلتے ہوئے سیدھا منزل اہتمام کو تشریف لے گئے۔ میں گھبرا گیا، اس لئے کہ دوران امتحان میں نے مولانا صاحب سے چھیڑ چھاڑ کی ہے۔ اس لئے مولانا صاحب "مہتمم صاحب کو حکم دیں گے کہ مجھے جلدی سے مدرسہ سے خارج کیا جائے۔ شیخ الادب مولانا اعزاز علی کا رعب مہتمم اور اراکین مدرسہ پر بہت زیادہ تھا۔ میں دارالاہتمام میں مرعوب اور مغموم ہو کر بیٹھ گیا۔ اتنے میں مولانا صاحب نے مہتمم صاحب سے فرمایا، عمر بھر میں نے ایک طالب علم دیکھا ہے اور میری طرف اشارہ فرمایا، پھر فرمانے لگے کہ یہ یتیم ہے، ابھی سے نکت طعام دیجئے۔ مہتمم صاحب نے ناظم مطبخ کو بلایا اور مجھے نکت طعام دے دیا۔ نماز

عصر کا وقت تھا، میں نے نماز پڑھی اور شام کا کھانا، جو بعد عصر دیا کرتے تھے لے کر کمرے میں آ گیا۔ میرے ساتھیوں نے جب دیکھا تو سب انگشت بدندان ہوئے۔

میں نے دیوبند میں سبع معلقات، مقامات حریری، متنبتی، حماسہ اور علم طب جو عصر کے وقت پڑھایا جاتا تھا، پڑھا۔ مولانا محمد ابراہیم بلیاوی صاحب سے قاضی پڑھی اور صحیح بخاری شیخ الاسلام مولانا سید حسین احمد مدنی سے پڑھی۔ میں نے شیخ الادب مولانا اعجاز علی صاحب کی تقریر حماسہ اور تقریر متنبتی کو گیارہ سو صفحات میں قلمبند کیا تھا، جو دو ضخیم جلدوں میں ابھی تک میرے پاس محفوظ ہے۔ (بقیہ لاٹارس: ۲۵۲۲ ملخصاً)

(۳) میانوالی میں ایک روز درس میں اہل قرآن کریم (منکرین حدیث) کے خلیفہ نے آیت ”نساء کم حرث لکم فاتوا حرثکم انی شتم“ کے متعلق سوال کیا کہ اس آیت سے صاف ظاہر ہے کہ خواہ قبل ہو یا ڈبر، دونوں جائز ہیں اور حدیث اس کے خلاف ہے۔ جس میں ذکر ہے کہ جو ڈبر امرأۃ میں آئے اس پر لعنت ہے۔ اس لئے احادیث جھوٹ ہیں۔

میں نے جواب میں کہا مولانا روم نے مثنوی میں ذکر کیا ہے کہ ایک استاد نے اپنے شاگرد سے کہا اندر شیشہ کا گلاس پڑا ہے، وہ اٹھا کر لے آؤ۔ شاگرد بھیجا تھا، جب اندر گیا تو اس کو ایک کی بجائے دو گلاس نظر آئے۔ وہ باہر آ کر اپنے استاد سے کہنے لگا کہ وہاں دو گلاس پڑے ہیں، کونسا لاؤں؟ استاد نے کہا ایک ہے مگر شاگرد مھر رہا کہ گلاس دو ہیں۔ آخر استاد نے اسے ایک پتھر دیا کہ ایک گلاس توڑ دو اور دوسرا لے آؤ۔ جب اس نے ایک گلاس توڑ دیا تو دوسرا کہاں تھا۔

جناب! ایسے ہی آپ کو قرآن و حدیث دو علیحدہ علیحدہ نظر آتے ہیں، حالانکہ وہ دراصل ایک ہیں۔ قرآن کریم میں ارشاد ہے جہاں فصل ہو یعنی جہاں سے بچہ پیدا ہو

وہاں سے آؤ اور حدیث میں اس شخص پر لعنت فرمائی گئی ہے جو فصل کی جگہ چھوڑ دے۔ ہاں اگر کسی کی فصل (حراثت) کی جگہ ہی ڈبر ہو (یعنی اگر تم ڈبر سے پیدا ہوئے ہو) تو بے شک ڈبر میں آؤ۔ وہ نہایت شرمندہ ہو اور آئندہ کبھی سوال نہیں کیا۔

(۴) میانوالی کے دوران اقامت کبھی کبھی جب تقریر کرنے لگتا تو باہر چوک میں اور سٹیشن کے باہر چوک میں مشرکین مجھے پتھر مارتے تھے۔ ایک روز میں سٹیشن سے باہر چوک میں تقریر کرنے لگا تو میرے کپڑے خون آلود ہو گئے۔ ایک پولیس کا سپاہی درمیان میں آیا اور بیچ بچاؤ کرایا۔ (بقیۃ الاثار ص: ۴۳)

(۵) ہم چند رفقاء نے مکہ مکرمہ میں قرآن کریم کے درس شروع کرنے پر اتفاق کیا۔ چنانچہ ہم نے بعد نماز عصر بیت اللہ درس قرآن کریم شروع کر دیا۔ ایک روز شیخ ابوالسّمح آگئے جو امام بیت اللہ تھے اور ملک عبدالعزیز کے استاذ وہ روزانہ شاہی دربار میں بعد از نماز عشاء مسند امام احمد بن حنبل کا درس دیتے تھے۔ وہ بیت اللہ میں چکر لگاتے ہوئے ہمارے پاس آ کر رُک گئے۔ میں درس قرآن کریم دے رہا تھا۔ شیخ ابوالسّمح نے کان لگا کر مجھ سے بار بار لفظِ توحید سنا تو میرے پاس آگئے اور تشریف رکھ کر فرمانے لگے، کیا تم ہندی ہو؟ (اس وقت پاکستان نہیں بنا تھا) میں نے کہا نعم۔ فرمایا تم توحید کا نام کیوں لیتے ہو۔ الہندیون کلہم مشرکون (ہندی تو سب مشرک ہیں) میں نے کہا ان میں مؤحدین بھی ہیں۔ فرمانے لگے انہم لا یعلمون القرآن (ہندی قرآن کریم کو نہیں سمجھتے) میں نے کہا سمجھتے ہیں۔ فرمایا ان میں کوئی قرآن نہیں سمجھتا۔ میں نے کہا کہ ان میں سے بعض قرآن کریم آپ سے زیادہ سمجھتے ہیں۔ شیخ ابوالسّمح غصہ میں آ کر فرمانے لگے مجھ سے زیادہ کون؟ میں نے کہا میں ہوں۔ فوراً فرمایا کہ تم نے تکبر کیا ہے اور اپنی مدح خود کر دی ہے۔ میں نے کہا بن کثیر نے اپنی تفسیر میں لکھا ہے "بجوز مدح الرجل نفسه اذا

جہل مکانہ“ (جب آدمی کا کہیں تعارف نہ ہو تو اسے اپنا تعارف خود کر دینا چاہئے) شیخ نے فرمایا سورۃ الکوثر کا مطلب بیان کرو میں نے کہا آپ ہی فرمادیں۔ انہوں نے ترجمہ کیا میں نے شیخ سے عرض کیا کہ آپ نے ترجمہ کیا ہے مطلب سورۃ کا کیا ہے؟ فرمایا تم بیان کرو میں نے کہا یہ تو چھوٹی سی سورۃ ہے کسی طویل سورۃ کا مجھ سے پوچھتے، آپ تم مؤمن لے لیں میں نے سورۃ کا دعویٰ نفی شرک فی الدعاء بیان کیا اور پھر سورۃ کا مضمون بتلایا کہ اس میں شرک اعتقادی باقسام اربعہ اور شرک فعلی ہے۔ دلائل عقلیہ کے ساتھ۔ پھر تم السجدہ کا مقصد بیان کیا کہ اس میں دفع شبہات ثلاثہ ہے ایسے ہی سورۃ الزحرف، سورۃ الدخان، سورۃ الجاثیہ اور سورۃ الاحقاف بیان کیں، پھر سورۃ الکوثر کا مطلب بیان کیا کہ اس سورۃ میں خداوند کریم انسان سے دو چیزوں کا جو انسان کے پاس ہیں مطالبہ کرتے ہیں، عبادت بدنی (ماخذ فصل لربک ہے) اور اور عبادت مالی (وانحر)۔ اس کے بدلے میں دو چیزیں اللہ تعالیٰ دیں گے۔ ایک الکوثر اور دوسری دشمن کی تباہی و بربادی (ان شانک هو الابتر)

اسی دوران میں مجمع زیادہ ہو گیا اور پولیس بھی کھڑی تھی۔ ایک ساتھی نے مجھے اشارۃ ڈرایا مگر میں نے پروا نہ کی۔ شیخ ابوالسحمہ نے جب مجھ سے کئی سورتوں کے مطالب سے تو میرے ہاتھ چومنے لگے اور فرمایا: واقعی تم قرآن کریم مجھ سے زیادہ سمجھتے ہو۔ شیخ نے مجھ سے میرا نام اور مقام پوچھا، میں نے اپنا نام بتلا کر مقام مولانا سندھی کا بتلایا۔ شیخ نے ہمارا دعوت کرنے کے بعد فرمایا: یہی سعودیہ میں رہو، قضا چاہو یا تدریس، جو تمہاری مرضی ہوگی دوں گا۔ میں نے کہا میں تو اپنے وطن واپس جاؤں گا۔ شیخ نے مولانا سے کہا کہ اسے یہیں روکیں۔ مولانا بھی کہنے لگے مگر میں نے انکار کر دیا۔ (بیتہ الیوم ص ۷۳-۷۴)

۲۹ مارچ ۱۹۸۷ء (برطانیق ۲۹ رجب ۱۴۰۷ھ) کو چند ماہ کی علالت کے بعد

راولپنڈی کے ایک ملٹری ہسپتال میں ان کی روح قفس عنصری سے پرواز کر گئی۔ ان کی میت

آبائی گاؤں پنج پیر لے جائے گئی۔ جہاں ان کے صاحبزادے مولانا محمد طیب طاہری نے نماز جنازہ پڑھائی اور آپ کو پنج پیر کے قبرستان میں دفن کر دیا گیا۔ اشاعت التوحید والنسب کے ناظم اعلیٰ مولانا قاضی احسان الحق (جانشین شیخ القرآن مولانا غلام اللہ خان) نے مولانا محمد طیب کی دستار بندی کی اور انہیں اپنے والد گرامی کا جانشین مقرر کیا۔

دعوت و تبلیغ، وعظ و ارشاد، درس و تدریس، دارالقرآن کے انتظام و اہتمام اور جماعتی نظم و نسق کے امور میں مصروفیات کے باوجود تصنیف و تالیف سے بھی علاقہ رکھا۔ کئی تالیفات ان کی یادگار ہیں۔ زیادہ تر تصانیف عربی میں ہیں۔ چند ایک کے نام یہ ہیں :

۱۔ البصائر للمتوسلین باہل المقابرو (عربی) اس کتاب کے ابتداء میں حضرت شیخ نے ایک اہم قاعدہ ذکر فرمایا ہے اور وہ یہ کہ عقائد میں اولہ یقینیہ (قطعیہ) کا اعتبار کیا جاتا ہے، پھر ان غیر معروف کتابوں کا تذکرہ کیا ہے جو معتبر نہیں اور مسئلہ عدم سماع موتی قطعی دلائل سے ثابت کیا ہے۔ اس لئے کہ یہ اکثر شہروں میں شرک کا سبب بنتا ہے اور توسل شرعی اور توسل شرکی کا فرق بیان کیا ہے۔ وہ متوسلین جو توسل شرکی پر دلائل پیش کرتے ہیں اس پر حضرت شیخ نے رد کر کے بہت طویل کلام کیا ہے۔ یہ کتاب پاکستان میں کئی مرتبہ اور ایک مرتبہ دواۓ قطر میں شائع ہوئی۔ کتاب عربی میں ہے، قاید محترم کے حکم پر احقر اردو ترجمہ کر رہا ہے۔ اللہ تعالیٰ تکمیل کی توفیق عطا فرمائے۔ (آمین)

۲۔ نیل السانین فی طبقات المفسرین : اس کتاب میں حضرت شیخ نے احوال مفسرین میں سب سے پہلے مفسر اول حضرت محمد رسول اللہ صلی اللہ علیہ وسلم کو ذکر کیا ہے اور اپنے آپ پر ختم کیا ہے۔ مفسرین کے تیرہ (۱۳) طبقے ذکر فرمائے ہیں اور ہر دور میں تفسیر کے تغیر و تبدل کے طرق بیان کئے ہیں اور اکثر مفسرین کے امتیازی اوصاف ذکر کئے۔ اس طرز پر حضرت شیخ سے تفصیلی بحث کسی نے نہیں کی۔ اصل کتاب عربی میں

اردو ترجمہ بھی شائع ہوا ہے۔

۳۔ سمط الدرر فی ربط الآیات والسور : اس کتاب میں حضرت شیخ نے تفسیر کا انوکھا طریقہ بیان کیا ہے۔ پس ہر سورۃ کے بنیادی موضوع کے لئے دعویٰ سورۃ کا نام وضع کیا، پھر یہ واضح کیا ہے کہ سورۃ اپنے دعویٰ کے ارد گرد کیسے گھومتا ہے۔ سورۃ کو عنوانات میں تقسیم کیا ہے اور سورۃ کا ماقبل سے ربط، دعویٰ سورۃ اور سورۃ کا اپنے مضامین کو تقسیم اور خلاصہ سورۃ ذکر کیا ہے اور آخر میں سورتوں کے موضوعات کی تلخیص بیان کی ہے۔

۴۔ اللمعان من خلاصۃ سور القرآن : یہ ایک مختصر رسالہ ہے جو پشتو

زبان میں ہے۔ اس میں قرآن کریم کے سورتوں کے موضوعات اور امتیازات وغیرہ مذکور ہیں اور رسالہ کے آخر میں سورتوں کے اسماء اور بنیادی موضوع کو اشارہ کرتے ہوئے منظم کلام میں ذکر کیا ہے۔ یہ رسالہ بھی العرفان کی طرح حضرت شیخ کی افادات کا مجموعہ ہے جسے استادی المشفق حضرت علامہ سلطان غنی عارف الطاہری مدظلہ نے مرتب کیا ہے اور پھر حضرت شیخ کے نام منسوب کیا ہے۔ استاد مکرم نے بندہ راقم الحروف سے فرمایا کہ "میں ۱۹۷۸ء میں کراچی میں قیام پذیر تھا کہ حضرت شیخ کراچی تشریف لائے اور مجھ سے العرفان اور اللمعان طلب فرمایا، میں نے بارہا معذرت کی کہ حضرت یہ ابتدائی درجوں میں لکھا ہے، شائع کرنے کی نہیں، مگر حضرت شیخ کے اعتماد کی وجہ سے حوالہ کیا۔ حضرت شیخ نے دونوں کتابیں شائع کر دی۔ استاد مکرم نے بندہ کو دونوں کتابوں کے اصل مسودات دکھائے۔

۵۔ أصول السنۃ لرد البدعۃ : یہ کتاب رد بدعت پر مشتمل ہے۔ اس میں دو

باب اور ایک خاتمہ ہے۔ باب اول میں تعریف بدعت اور اس کے مضمرات کے بارے میں بیان ہے۔ حضرت شیخ نے بدعت کے بائیس (۲۲) مضمرات بیان کئے ہیں، پھر ان امور

افعال کا تذکرہ کیا ہے جس کی وجہ سے بدعت پیدا ہوتی ہے۔

باب دوم میں وہ اصول ذکر کئے ہیں جس سے ہر بدعت کی تردید کی جائے۔ اس کے لئے بیس (۲۰) اصول ذکر فرمائے ہیں اور ہر قاعدہ اور اصل پر بدعت اور کیفیت رد تفریح کیا ہے۔ خاتمہ میں ترک رسومات کا بیان ہے۔

۶۔ النشاط من حيلة الاسقاط : حيلة اسقاط مردجہ کی رد میں ایک مفرد اور

بے مثال رسالہ ہے۔

۷۔ الرسالة البيضاء في مسئلة الدعاء : دعا بعد السنن بسبب اجتماعی کو

بعض لوگ لازم سمجھتے ہیں تو حضرت شیخؒ نے اس بدعت پر اس رسالہ میں رد کیا ہے اور بیان کیا ہے کہ عبادات کی کیت اور کیفیت شارع علیہ السلام کا حق ہے، پھر دس وجوہ سے اس بدعت کی تردید کی ہے۔

۸۔ الرسالة على المصافحه : صلوة عیدین، صلوة فجر اور عصر و جمعہ کے

بعد اکثر علاقوں میں مصافحہ کا رواج ہے اس بدعت کی رد میں حضرت شیخؒ نے یہ رسالہ لکھا ہے۔

۹۔ العرفان في اصول القرآن : حضرت شیخؒ نے اس کتاب میں فہم

قرآن کے لئے قواعد و اصول تفسیر بیان فرمائے ہیں اور علوم قرآن کو ذکر نہیں کیا۔ اس لئے کہ اس موضوع پر (علوم قرآن) پہلے بہت کچھ لکھا گیا تھا۔ حضرت شیخؒ ہر سال دورہ تفسیر کے اہتمام میں طلباء کو اصول بیان فرماتے اور طلبہ اپنے الفاظ و تعبیر میں اجمال و تفصیل کے ساتھ لکھتے، حضرت شیخؒ کے سینکڑوں شاگردوں کے ساتھ اس قسم کا منطوط نسخہ پایا جاتا ہے اور کتاب مذکور (العرفان) حضرت شیخؒ کے تلمیذ خاص استاد مکرم شیخ القرآن مولانا سلطان غنی عارف الطاہری مدظلہم نے درجہ ثانیہ کے سال عربی زبان میں لکھ کر اپنے مشفق استاد

کے نام منسوب کر کے ۱۹۷۸ء میں حضرت شیخؒ نے شائع کی۔ اب والدی المکرم واسماز
المکرم حضرت شیخ عارف مدظلہم کا اردو ہے کہ ان کو تفصیلاً لکھ دیں۔ اللہم وفقہم لسا
یحب ویرضی۔

۱۰۔ الانتصار لسنة سيد الابرار : حضرت مولانا نصیر الدین غور غوثی
کے نام منسوب فتوے کی رد میں لکھی گئی ہے۔

۱۱۔ حقیقت مودودی : اس رسالہ میں حضرت شیخؒ نے مودودی کے ان خطاؤں
کا مواخذہ کیا ہے جو اس نے شانِ انبیاء و صحابہؓ وغیرہ پر افترا بازی کی تھی اس کا رد ہے۔

۱۲۔ ارشاد الانام فی ترک فاتحہ خلف الامام : حضرت شیخؒ نے اس
کتاب میں امام کے پیچھے ترکِ فاتحہ پر نہایت علمی بحث کیا ہے اور ثابت کیا ہے کہ جو امام
کے پیچھے فاتحہ پڑھتا ہے اس کی نماز نہیں ہوتی۔

۱۳۔ ضیاء النور من احیاء السنۃ لدخول الفجور واماتۃ البدعۃ :
اس کتاب میں کے ابتداء میں بدعت کی مذمت احادیثِ نبوی صلی اللہ علیہ وسلم، اقوالِ مفسر
الصالحین سے بیان فرمایا ہے۔ بدعت کی لغوی و شرعی تعریف بیان کی ہے اور بدعات و
رسومات کے مابین فرق ذکر کیا ہے۔ رد بدعت کے لئے قواعد اور مبتدعین کے شبہات کے
جوابات ذکر فرمائے ہیں۔ تفاسیر احادیث اور کتب فقہ میں کیسے دس و فریب داخل ہوا ہے
اس کے وجوہات حضرت شیخؒ نے بیان کئے ہیں۔

مندرجہ بالا کتب زیور طبع سے آراستہ ہو چکی ہیں اس کے علاوہ دیگر کئی کتب غیر
مطبوعہ ہیں۔

شیخ القرآنؒ سے بلا مبالغہ ہزاروں علماء فیضیاب ہوئے۔ جو پاکستان، افغانستان،
ایران، عراق، عرب امارات وغیرہ میں خدمتِ دین میں مصروف ہیں۔

ان کے چند مشہور تلامذہ درج ذیل ہیں :

- ☆ مولانا خان بادشاہ شہید اذان (چارسدہ) ☆ مولانا سلطان غنی
- عارف (کاٹنگ مردان) ☆ مولانا محمد یار بادشاہ (باجوڑ) ☆ مولانا محمد رفیق عرف تارخ
- (تورڈھیر صوابی) ☆ مولانا فضل حق (سوات) ☆ مولانا عبدالجبار (باجوڑ) ☆ مولانا
- امیر حسین باچہ (صوابی) ☆ مفتی سراج الدین ☆ مولانا عبدالسلام (رستم ضلع مردان)
- ☆ مولانا افضل خان (شاہ پور سوات) ☆ مولانا سید مظفر شاہ، مولانا خان بادشاہ (قطر)
- ☆ جانشین حضرت شیخ القرآن مولانا محمد طیب طاہری ☆ شیخ القرآن مولانا ولی اللہ خان
- (کابلگرامی) ☆ شیخ القرآن علامہ میر سمیع الحق (افغانی)۔

(مولانا حسین علی شخصیت، کردار تعلیمات ص: ۳۲۱ تا ۳۱۷)



حضرت شیخ القرآن مولانا غلام اللہ خانؒ

حضرت مولانا حسین علی صاحبؒ کے تلامذہ میں شیخ القرآن مولانا غلام اللہ خانؒ کو امتیازی خصوصیت حاصل ہے، وہ اپنے شیخ کی زندگی میں ہی جماعت حسینی کے قائم تسلیم کیے جاتے تھے۔ شیخ کو ان پر نہ صرف بھرپور اعتماد تھا بلکہ ان سے بڑی امیدیں وابستہ تھیں، وہ فرمایا کرتے تھے کہ کوئی اور یہ کام (دعوتِ قرآن) کرے نہ کرے، مجھے مولوی غلام اللہ خانؒ سے پوری توقع ہے کہ وہ اس کام کو آگے بڑھائیں گے۔ مولانا غلام اللہ خانؒ نہ صرف اپنے شیخ کے مسلک و مشرب پر قائم اور ان کی محبت و عقیدت سے سرشار رہے، بلکہ ان کی فکر کے سب سے بڑا شارح و داعی کی حیثیت سے رُجوع الی القرآن کی اس تحریک کو عالمگیر تحریک بنایا، اور دنیا کے گوشے گوشے میں حسینی فکر کو متعارف کرا دیا۔

مولانا غلام اللہ خانؒ بن ملک فیروز خان بن ملک ستار خان ۱۹۰۴ء (۱۳۲۲ھ) میں دریہ (نزد حضرو) ضلع انک میں پیدا ہوئے۔ اعوان قبیلے سے تعلق تھا، ان کے والد اپنے گاؤں کے بڑے زمیندار اور نمبردار تھے۔

مولانا احمد دینؒ (مثنویہ وادی سون ضلع راولپنڈی) مولانا اسکندر خانؒ، مولانا محمد اسماعیلؒ (کوٹ نجیب اللہ ضلع ہری پور) سے صرف و نحو اور عربی و فارسی کی ابتدائی کتابیں پڑھیں۔ منقولات و معقولات کی کتابیں اُستاذ العلماء حضرت مولانا غلام رسول انصاریؒ والے اور مولانا ولی اللہ صاحبؒ سے پڑھیں۔ ترجمہ قرآن، تفسیر اور حدیث مولانا حسین علی صاحبؒ سے پڑھی۔ دورۂ حدیث حضرت علامہ انور شاہ کشمیریؒ سے ڈابھیل میں پڑھا۔

یہیں علامہ شبیر احمد عثمانیؒ سے مسلم شریف اور ترمذی شریف پڑھیں۔ مولانا حسین علی صاحبؒ کے ہاتھ پر نقشبندی مجددی طریق پر بیعت کی اور ان کے خلیفہ اعظم مقرر ہوئے۔ ڈابھیل، بھیرہ، وزیر آباد اور گجرات کے مدارس میں تدریس کے بعد راولپنڈی میں مستقل سکونت اختیار کی۔ اور پرانا قلعہ کی مسجد میں خطیب مقرر ہوئے۔ ۱۹۳۸ء میں دارالعلوم تعلیم القرآن کی بنیاد رکھی۔ جو بعد میں مولانا حسین علیؒ کے علوم و افکار کی سب سے بڑی اور مرکزی درسگاہ کی حیثیت اختیار کر گیا۔

قیام پاکستان سے پہلے مجلس احرار اسلام سے وابستہ ہوئے اور اس جماعت کے پلیٹ فارم پر آزادی وطن کی تحریک میں بھرپور حصہ لیا۔ اسی دوران امیر شریعت سید عطاء اللہ شاہ بخاریؒ کے بہت قریب آگئے اور انہیں کی وساطت سے ان کے پیر و مرشد حضرت مولانا عبدالقادر رائے پوریؒ کے بھی جنہوں نے ان کا خاندانی نام غلام خان سے بدل کر غلام اللہ خان رکھ دیا اور یہی نام مشہور بھی ہوا۔

شیخ القرآن مولانا غلام اللہ خانؒ نے دینی تعلیم انتہائی مشکل حالات میں حاصل کی تھی اور اس کی قدر و قیمت سے آگاہ تھے۔ اس لئے فن تدریس میں خصوصی مہارت حاصل کی اور اوائل عمری میں ہی ان کا شمار ماہر فن اساتذہ میں ہوتا تھا۔ انہیں اپنے شیخ کی طرز پر دورہ تفسیر میں خاص شرف و انہماک تھا اور اس میں نصف صدی تک ہاتھ نہ ہونے دیا وہ ان لوگوں میں سے تھے، جن کا وہ خود کسی ملک اور قوم کے لئے عطیہ الہی ہوتا ہے۔ وہ علماء ہند کے شاندار ماضی کی یادگار اور صحیح الفکر اکابر کے پیرے کی آبرو تھے۔ وہ اپنے دور (۱۹۳۰ء تا ۱۹۸۰ء) کے سب سے بڑے داعی توحید و سنت تھے۔ علوم قرآن میں سند اور اتھارٹی سمجھے جاتے تھے اور انہوں نے قرآن حکیم کی تدریس و تعلیم، توحید و سنت کی دعوت و تہذیب اور شرک و بدعات کی تردید و مذمت میں ہرگز اردی۔ وہ شرک و بدعت کے مقابل توحید و

سنت کی علامت اور نشان تھے۔ فرقہ باطلہ کے لئے شمشیر برہنہ تھے اور ان کے نام سے فرقہ باطلہ کے پیروکار لرزہ بر اندام رہتے تھے۔ ختم نبوت ﷺ کے تحفظ اور ناموس صحابہ کی حفاظت میں ان کی خدمات پوری جماعت سے زیادہ ہیں۔

وہ فانی القرآن تھے۔ سفر و حضر اور ریل و جیل درس قرآن میں ناغذ نہ کرتے تھے وہ پہلے شخص تھے، جنہیں تاریخ اسلام میں شیخ القرآن کے لقب سے شہرت ملی، ہزاروں علماء ان سے مستفید ہوئے۔ تلامذہ کی تعداد کے اعتبار سے وہ چودھویں صدی ہجری کے سب سے بڑے شیخ تھے۔ (ماہنامہ تعلیم القرآن راولپنڈی، شیخ القرآن نمبر)

شیخ القرآن مولانا غلام اللہ خان پر توحید کا غالبہ تھا۔ دعوت توحید کے سلسلے میں ان کی خدمات کئی جماعتوں سے زیادہ ہیں۔ اس میدان میں وہ اپنے شیخ کے نقش قدم پر تھے جو مؤلف تاریخ دعوت و عزیمت کے بقول امام ابن تیمیہ اور شاہ اسمعیل شہید کی راہ پر تھے، توحید کی خاطر انہوں نے بڑے مصائب برداشت کیے۔ پس دیوار زنداں رہے۔ علاقہ بدری کا عذاب سہا، پابندیاں برداشت کیں۔ قاتلانہ حملوں کا ہدف بنے، مگر ان کے پائے استقلال میں اغزش نہ آئی۔ جاگیرداروں کا رعب و دبدبہ، سجادہ نشینوں کی سازشیں، قادیان کی خانہ ساز نبوت کا ذبیہ کا سرکاری اثر و رسوخ اور حکمرانوں کا اختیار و سطوت انہیں اس راہ سے نہ بٹا سکا۔ انہوں نے تحفظ ختم نبوت ﷺ کی تحریک میں قائدانہ حیثیت سے حصہ لیا۔ اور تقریباً ۳۲ سال کی مسلسل جدوجہد کے بعد بالآخر اپنے مقصد میں کامران ہوئے اور ۱۹۷۳ء میں تحریک ختم نبوت کے نتیجے میں حضور ﷺ کے بعد مدعی نبوت کے پیروکاروں کو کافر اور دائرہ اسلام سے خارج قرار دے دیا گیا۔ جس کے لئے باقاعدہ آئین پاکستان ۱۹۷۳ء میں ترمیم کی گئی۔ (پرانے چراغ از مولانا سید ابوالحسن علی ندوی)

وہ قافلہ توحید و سنت کے میر کارواں تھے اور بالاتفاق اپنے شیخ کے جانشین سمجھے

جاتے تھے۔ جمعیت اشاعت التوحید والسنۃ پاکستان کے روزِ اوّل (۱۹۵۷ء) سے ناظم اعلیٰ مقرر کیے گئے اور تادمِ آخریں (مئی ۱۹۸۰ء) یہ ذمہ داری بطریقِ احسن نبھائی۔ ۱۹۵۵ء کے بعد سے وہ ملک کے اجل علماء میں شمار کیے جانے لگے تھے۔ ان کی آواز دیوبندی مکتب فکر کی آواز سمجھی جاتی تھی۔ دارالعلوم کی جامع مسجد میں ان کا خطبہ ایوان ہائے اقدار میں زلزلہ برپا کر دیتا تھا۔

حضرت مولانا غلام اللہ خانؒ پر اپنے شیخ کے فکر و فہم اور تعلیمات و نظریات کی دعوت و اشاعت کا جنون تھا۔ تفسیر قرآن پاک میں ان کی طرزِ خاص کی تعلیم و تدریس کے لئے ہر سال دو ماہ کے لئے خصوصی قرآن پاک کورس پڑھاتے، جسے ان کے ہاں دورہ تفسیر سے تعبیر کیا جاتا تھا۔ اس میں خصوصیت سے ان حضرات کو داخل کیا جاتا تھا جو جملہ علوم عربیہ سے فارغ التحصیل ہو چکے ہوں۔ اس دورہ تفسیر کی دنیا بھر میں شہرت تھی اور پاکستان کے علاوہ افغانستان، ایران، ملائیشیا، انڈونیشیا، افریقی ممالک اور عرب ممالک سے علماء اس میں شرکت کرتے اور قرآنی جواہر سمیٹتے۔ یہ دورہ تفسیر ہر سال رجب سے رمضان تک کے مہینوں میں دارالعلوم تعلیم القرآن میں پڑھایا جاتا تھا۔ اسی سلسلے کا ایک پروگرام وہ مکہ مکرمہ میں بھی شروع کرنا چاہتے تھے اور سعودی حکومت سے اس کی اجازت بھی حاصل کر لی تھی، مگر وقتِ اجل نے مہلت نہ دی۔

شیخ القرآن مولانا غلام اللہ خانؒ نے اپنے شیخ کے معارف و افادات کے تحریری ضبط و نظم کا بھی اہتمام کیا اور اس سلسلے میں حسب ذیل علمی آثار ترتیب دیئے :

(۱) مقدمہ جواہر القرآن، جس میں حضرت شیخؒ کے فہم قرآن کے حوالے سے قوانین و اصطلاحات، فوائد تفسیریہ، تحقیق الفاظ اور مسئلہ الہ کی وضاحت کی گئی ہے۔

(۲) حاشیہ قرآن حکیم میں شیخ الہند مولانا محمود حسن صاحب کے ترجمہ

کے ساتھ حاشیہ پر مولانا حسین علی کے تفسیری افادات و نکات ہیں۔

(۳) تفسیر جواہر القرآن، جو بلغۃ الخیر ان کی تشریح و تسہیل ہے، اہل علم

کے نزدیک حضرت مولانا کے فکر و نظر، عقائد و ایقان اور فہم و تدبر فی

القرآن کی عکاس و ترجمان ہے اور اردو زبان میں توحید الہی کا سب سے

جامع صحیفہ ہے۔

مولانا نصیر الدین غور غشتوی، مولانا رسول خان، مولانا عبدالرحمن بہبودی، مولانا

ولی اللہ، مولانا سید عنایت اللہ شاہ بخاری، مولانا قاضی شمس الدین اور مولانا مفتی سیاح

الدین کا کاخیل جیسے علمائے تفسیر و حدیث نے جواہر القرآن کی تقاریظ لکھی ہیں۔ اور اسے

قرآن حکیم کے علوم و معارف کا خزینہ قرار دیا ہے۔ ایسے جلیل القدر علماء امت کی آراء کے

سامنے کسی علم و ادب سے بے بہرہ شخص کی رائے کی حیثیت ہی کیا ہے، تاہم مؤلف (جناب

انجینئر میاں محمد الیاس) اپنی دوسری تالیف ”حیات شیخ القرآن“ سے اقتباس نقل کرتا ہے

کہ:

”مسئلہ توحید کا بیان اس تفسیر کا اصل امتیاز ہے۔ مشاہدہ کیا گیا ہے کہ

اہل علم اور قرآن کے شائقین کا اولین انتخاب جواہر القرآن ہوتا ہے اور

یہی اس کے قبول عام ہونے کی دلیل ہے۔ تفسیر درج ذیل محاسن و

خصائل کی آئینہ دار ہے۔“

(۱) توحید ہی اصل دین اور دائمی و اخروی مدارِ نجات ہے۔ اس

کے اعلان و بیان کے لئے کم و بیش ایک لاکھ چوبیس ہزار انبیاء و مرسلین

مبعوث ہوئے۔ لا الہ الا اللہ کی دعوت و تذکیر ہی منصب نبوت کی منشاء

معرانج ہے۔ قرآن نے و ما ارسلنا من قبلك من رسول الا
 نوحی الیہ انہ لا الہ الا انا فاعبدون۔ (انبیاء: ۲۵) کہہ کر اس پر مہر
 تصدیق ثبت کی ہے اور قرآن پاک توحید ربانی کے اظہار و بیان کی سب
 سے بڑی دستاویز ہے۔ جو اہر القرآن میں مسئلہ توحید کو اس انداز سے
 بیان کیا گیا ہے کہ توحید اپنی نزاکتوں سمیت دل میں اترتی چلی جاتی ہے۔
 حقیقت یہ ہے کہ اس باب میں کوئی معاصر تفسیر اس کی ہم پلہ نہیں کہی جا
 سکتی۔ توحید سے محبت اور شرک و بدعت سے نفرت ایمان کی پہچان ہے
 اور اس کے باقی تمام درجات کا نمبر بعد میں آتا ہے۔ جو اہر القرآن کے
 مطالعہ سے ایمان کو تازگی ملتی اور عقیدہ میں استحکام پیدا ہوتا ہے۔ چنانچہ
 قرآن حکیم کے پیام توحید کے اظہار و بیان، فکر و تدبر اور تشریح و تفہیم کے
 سلسلے میں اس کی حیثیت صحیفہ توحید کی سی ہو گئی ہے۔

(۲) یہ تفسیر تطہیر عقائد اور اصلاح اعمال کے عالمگیر پیغام جس کا نام
 اسلام ہے کی بہترین شارح ہے۔

(۳) یہ تفسیر القرآن بالقرآن کی نہایت عمدہ مثال ہے۔ آیات قرآنی
 کی اصل منشاء کی وضاحت میں بفسر بعضہ من بعض کے اصول کو
 اپنا کر دعویٰ کی دلیل دوسری آیات سے دی گئی ہے۔ نیز صحیح احادیث
 نبوی ﷺ آثار صحابہ اور اقوال تابعین و سلف صالحین سے اپنے
 موقف کو مضبوط تر کیا گیا ہے۔

(۴) شیخ الہند کا ترجمہ، شاہ عبدالقادر کا حاشیہ و فوائد اور شاہ ولی اللہ
 کے فوائد فتح الرحمن سے مزین اس تفسیر میں ہر سورت کے آغاز میں مولانا

حسین علیؑ کے افادات کے تحت سورت کا خلاصہ اور نچوڑ، ربط بین السورہ و ربط بین الآیات اور آخر میں آیات توحید کی نشاندہی اس جامعیت سے کی گئی ہے کہ اس کا حسن نکھر گیا ہے، جس سے دوسری تفاسیر تہی دست ہیں۔

(۵) ایک ہی مجموعہ میں متقدمین اور متاخرین علماء تفسیر کی عربی و فارسی تفاسیر کا اہم مواد اس خوبی کے ساتھ جمع کیا گیا ہے کہ قرآنی علوم کے طالب دوسری تفاسیر سے بے نیاز ہو جائیں، جن تک براہ راست رسائی امر محال ہے۔

(۶) جواہر القرآن میں ان علماء سو کے فریب کا پردہ چاک کیا گیا ہے، جو وہ بعض آیات قرآنی کی معنوی تحریف کر کے سادہ لوح مسلمانوں کو دھوکہ دیتے ہیں ان آیات کو ان کے مقام و منشاء کے عین مطابق اس طرح بیان کیا گیا ہے کہ قرآن کا نور توحید نکھر کر سامنے آ گیا ہے اور شکوک و ابہام کے پردے چھٹ گئے ہیں۔

(۷) دیگر مذاہب اور باطل فرقوں کا خالصتاً علمی انداز میں اس طرح محاسبہ کیا گیا ہے کہ قاری کے لئے صراطِ مستقیم کا چناؤ آسان ہو گیا ہے۔

(۸) یہ دعویٰ بہ تکرار کیا گیا ہے کہ قرآن حکمت و موعظت کے ساتھ دعوت الی اللہ و رجوع الی اللہ کا علمبردار ہے اور احکام قرآن کی تعمیل بھی اسی طریق پر کار بند ہونے سے ہو سکتی ہے۔

(۹) مسئلہ توحید میں جو انہماک پہلی سورت کی تفسیر میں محسوس

ہوتا ہے وہ ان اکی سورتوں میں فزوں تر ہوتا چلا جاتا ہے۔ قاری کے ذہن میں خاص تو حید راج ہو جاتی ہے۔ الحمد سے والناس تک تو حید کی نکات کچھ اس طرح تطبیق کی گئی ہے کہ پڑھنے والا خود کو تو حیدی ماحول میں محسوس کرنے لگتا ہے۔

(۱۰) مرتب کے ذہن اور فکر و فہم پر اپنے شیخ کے اثر کے ساتھ ساتھ امام ابن تیمیہ اور شاہ اسماعیل شہید کا رنگ نمایاں نظر آتا ہے۔

(۱۱) ”جواہر القرآن“ تفسیر بالروایت کی نہایت عمدہ مثال ہے اس کی بنیاد قرآن و سنت، آثار صحابہ اور اجماع امت پر رکھی گئی ہے محض تھکدنا صحیح یا غلط نہیں کہا گیا ہے۔

(۱۲) علمی مسائل میں تحقیق کے اسلوب سے مرتب اور ان کے شیخ کی ایمانی کیفیات کا اندازہ ہوتا ہے۔ اس نے قرآن و سنت کی روشنی میں جسے حق سمجھا کر بیان کر دیا، اور کسی قسم کی مداخلت کا مظاہرہ نہیں کیا، یہی اس کا امتیاز ہے کہ وہ علی وجہ البصیرت مقلد ہے نہ کہ مقلد محض۔

(۱۳) قرآن کے فلسفہ توحید کی دعوت و تذکیر کے حوالے سے یہ ایک بہت بڑا کارنامہ ہے اس کے اسلوب بیان سے اختلاف کیا جاسکتا ہے کہ یہ بہر حال ایک انسانی کاوش ہے اور انسانی فکر و فہم اور معلومات کے ماتحت ہی ترتیب دی گئی ہے، مگر آیات قرآن کی حرکات و سکنات سے، مرتب نے جس طرح توحید بیان کی ہے وہ اس کے قرآن اور توحید سے عشق پر دلالت کرتی ہے۔

ان قرآنی جواہر پاروں کے علاوہ مسئلہ علم غیب پر ان کی ایک بہترین تصنیف

”جواہر التوحید“ ہے جو علمی حلقوں میں بے حد مقبول ہے۔ ان مطبوعہ تصانیف کے علاوہ مولانا نے آٹھارہ (۱۸) علمی جواہر پارے یادگار چھوڑے، جو غیر مطبوعہ حالت میں ان کے کتب خانہ میں موجود ہیں، جن کی تفصیل کچھ اس طرح سے ہے :

(۱) تقریر بخاری : علامہ انور شاہ صاحب کشمیری کے افادات کا مجموعہ

گیارہ (۱۱) جلدوں میں۔

(۲) تقریر ترمذی : مولانا شبیر احمد عثمانی کے درس ترمذی کا مجموعہ۔

(۳) لباب النقول فی اسباب النزول : قرآنی سورتوں کے شان نزول کے موضوع پر ہے۔

(۴) تقریر مسلم : مولانا شبیر احمد عثمانی کے درس مسلم شریف کا مجموعہ۔

(۵) کتاب لاجواب در توحید : مولانا حسین علی کے افادات کا مجموعہ۔

(۶) مسئلہ عدم علم الغیب لغیرہ تعالیٰ بالقرآن۔

(۷) مسئلہ نذر لغیرہ تعالیٰ بالقرآن۔

(۸) حیات برزخی (ناکمل) (۹) مسئلہ شفاعت بالقرآن (۱۰) مسئلہ

اعتقاد شفیعہ مذہب شیعہ (۱۱) کفریات احمد رضا (۱۲) رد مرزائیت

(۱۳) مسئلہ ختم نبوت اور مرزا قادیانی (۱۴) حضرت عثمان پر الزامات کی

حقیقت (۱۵) شرح میبذی (۱۶) شرح تہذیب (۱۷) شرح میرزا اب

ملا جلال (۱۸) حاشیہ شرح وقایہ۔

شیخ القرآن مولانا غلام اللہ خان نے دعوت و تبلیغ توحید کا حق ادا کر دیا۔ شرک و

بدعات، مرزائیت، رفض و شیعت اور دیگر باطل فرقوں کے خلاف بھرپور تبلیغی جدوجہد کی اور

اس مقصد کے لئے پاکستان کے علاوہ ہندوستان، عرب ممالک اور انگلستان کے تبلیغی اسٹا

کے۔ ۱۹۸۰ء میں دارالعلوم دیوبند کے صد سالہ جلسہ تقسیم اسناد میں پاکستانی وفد کی قیادت کی اور ایک اجلاس کی صدارت کے علاوہ ”حضرت نانوتوی“ کا علمی فیضان“ کے عنوان سے مقالہ پڑھا۔

مئی ۱۹۸۰ء میں عمرہ کے لئے حرمین شریفین گئے، واپسی پر عرب امارات میں تبلیغی دورہ پر تھے کہ مورخہ ۲۶ مئی کو دہلی میں حرکت قلب بند ہونے سے انتقال کر گئے۔ (إِنَّا لِلّٰهِ وَإِنَّا إِلَيْهِ رَاجِعُونَ) میت پاکستان لائی گئی اور ۲۸ مئی کو مولانا سید عنایت اللہ شاہ بخاری نے نماز جنازہ پڑھائی۔ تقریباً دو لاکھ کا اجتماع تھا۔ اسی روز انک میں دفن کیے گئے۔ آپ کے صاحبزادے مولانا قاضی احسان الحق (م ۱۹۹۲ء) آپ کے جانشین ہوئے۔ ان سے ہزاروں علماء فیض یاب ہوئے۔

آپ کے شاگرد :

چند مشہور علما کے نام یہ ہیں :

- ۱۔ مولانا عبدالغنی جاجروٹی، رحیم یار خان (۲) مولانا سید سجاد بخاری، حافظ آباد
- ۳) مولانا قاضی محمد امیر، میانوالی (۴) مولانا بشیر احمد (فاضل دیوبند) خوشاب
- ۵) مولانا محمد امین اتر، قائد آباد (۶) مولانا سلطان غنی عارف کاتلنگ مردان (۷) مولانا فضل حق، سوات (۸) مولانا محمد افضل خان، ریاست شاہ پور (۹) مولانا منظور احمد چنیوٹی
- ۱۰) مولانا محمد یعقوب شرودی، کوئٹہ (۱۱) مولانا عبدالرزاق، واں پجراں (۱۲) مولانا محمد موٹی روحانی بازی، لاہور (۱۳) مولانا محمد اکرام الہی، کھیوڑہ (۱۴) مولانا سید ضیاء اللہ شاہ بخاری، گجرات (۱۵) مولانا مفتی عبدالحمید قاسمی، فیصل آباد (۱۶) مولانا سید مظفر شاہ، پشاور
- ۱۷) مولانا سید بدیع الزمان شاہ، راولپنڈی (۱۸) مولانا قاضی عصمت اللہ، قلعہ دیدار سنگھ (۱۹) مولانا عبدالعزیز صدروینی محاذ، ایران (۲۰) مولانا عرض محمد، کوئٹہ (۲۱) مولانا

خطیب اسلام حضرت مولانا

سید عنایت اللہ شاہ بخاریؒ

۱۹۱۵ء سے قبل آزاد کشمیر کے علاقہ گونل میں پیدا ہوئے۔ آپ کے جد امجد سید حاجی مراد کریریؒ ضلع بارہ مولہ (کشمیر) کے مشہور صوفیاء میں سے تھے۔ والد ماجد سید جلال الدین بخاریؒ ایک مشہور پیر طریقت اور صوفی منس بزرگ ہونے کے باوجود بدعات سے سخت متنفر تھے۔ انہوں نے کشمیر سے ہجرت کر کے دولت نگر (ضلع گجرات) میں رہائش اختیار کر لی۔ سید عنایت اللہ شاہ صاحبؒ نے ابتدائی کتابیں قاعدہ بغدادی، قرآن پاک ناظرہ، فارسی اور صرف و نحو کی ابتدائی کتابیں اپنے والد ماجد سے پڑھیں۔ آپ دنیاوی تعلیم کے درجہ نہم میں تھے کہ والد ماجد کا انتقال ہو گیا، جس سے تعلیم کا سلسلہ دنیا سے دین کی طرف منتقل ہو گیا اور آپ نے اُس دور کے بخار و بخارا ستاذہ سے تعلیم حاصل کی۔

ان کے اساتذہ میں مولانا صوفی عبدالرحمن گجراتیؒ (فقہ، اصول فقہ، نحو، منطق، معقول، خلیفہ، علم ادب، عربی حدیث) حضرت بابا غلام رسولؒ انہی والے (علم نحو، کافیہ) مولانا شیخ محمد عبداللہ ملکہ والے نزد کھاریاں (علم ادب، عربی، علم عروض، علم وراثت) مولانا مفتی کفایت اللہ دہلویؒ (ترمذی شریف) مولانا مفتی سید مہدی حسنؒ (حدیث، نسائی، بوداؤد، ابن ماجہ، شمائل ترمذی) قاری سید محمد ابراہیمؒ (قرأت و تجوید) علامہ سید انور شاہ کشمیریؒ (حدیث بخاری شریف) مولانا حسین علیؒ واں پھراں (ترجمہ و تفسیر قرآن بطرز سنہی) مولانا احمد علی لاہوریؒ (ترجمہ و تفسیر قرآن بطرز مولانا عبید اللہ سندھی) جیسے اساطین

علم دین شامل ہیں۔

تعلیم سے فراغت کے بعد حضرت شاہ صاحبؒ کچھ عرصہ جامعہ اسلامیہ ڈابھیل، دولت نگر اور گجرات کے مدارس میں حدیث، فقہ، تفسیر، علم معانی اور علم نحو کی کتابیں پڑھاتے رہے۔ زمانہ طالب علمی میں آپ نے حضرت میاں شیر محمد شرف پوریؒ کے ہاتھ پر بیعت کی اور فراغت کے بعد نقشبندی مجددی سلسلے میں حضرت مولانا حسین علی صاحبؒ سے تعلق قائم کیا اور پھر ان سے چاروں سلسلوں میں اجازت حاصل کی۔ گجرات میں درس و تدریس کے دوران ہی آپ کی خطابت کا آغاز ہوا۔ جسے آپ حکیم الامت مولانا اشرف علی تھانویؒ کا فیضان بتاتے ہیں۔ رفتہ رفتہ آپ کی خطابت کا رنگ غالب آتا گیا، اور دوسرے رنگ معدوم ہوتے چلے گئے اور آپ کا شمار ملک کے چوٹی کے خطیبوں میں ہونے لگا۔ قیام پاکستان سے پہلے آپ نے مجلس احرار اسلام اور جمعیت علمائے ہند کے ممبر کی حیثیت سے آزادی وطن کی تحریک میں بھرپور حصہ لیا اور آزادی وطن کی خاطر تقریباً تین سال تک ہما دیوار زنداں بھی رہے۔ آپ کو جمعیت علمائے ہند کے قائد شیخ الاسلام مولانا سید حسین احمد مدنیؒ اور مجلس احرار اسلام کے قائد امیر شریعت سید عطاء اللہ شاہ بخاریؒ کا یکساں اعتماد حاصل رہا، آپ مجلس احرار کے شعبہ تبلیغ کے صوبائی صدر بھی رہے۔ اہل بدعت کے عقائد و اعمال کی تردید و مذمت ان کا خاص مشن تھا۔ چنانچہ اس باب میں ان سے مناظرے بھی ہوئے۔ کئی ایک مناظروں میں اپنے شیخ مولانا حسین علیؒ کی نیابت کی۔

۱۹۵۳ء کی تحریک ختم نبوت میں بھرپور حصہ لیا اور ملتان جیل میں پابند سلاسل رہے۔ ۱۹۷۳ء کی تحریک میں مرکزی مجلس عمل برائے تحفظ ختم نبوت کے رکن تھے۔ ۱۹۵۳ء میں مولانا احمد علی لاہوریؒ نے انہیں جمعیت علمائے اسلام کا ضلعی امیر مقرر کیا۔ ۱۹۵۷ء میں مولانا حسین علیؒ کے تلامذہ و متعلقین نے جمعیت اشاعت التوحید والسنة پاکستان کے قیام

سے ایک جماعت تشکیل دی، تو آپ کو نائب امیر مرکزیہ مقرر کیا گیا۔ ۱۹۶۲ء میں امیر جمعیت مولانا قاضی نور محمدؒ کی وفات کے بعد مرکزی امیر مقرر ہوئے اور ۱۹۸۵ء تک اس منصب پر فائز رہے اور اُس وقت سے وفات تک اس جماعت کے اعزازی سربراہ اور سرپرست رہے ہیں۔

حضرت شاہ صاحبؒ ایک عظیم خطیب و مبلغ، داعی توحید، معلم قرآن اور وسیع المطالعہ عالم دین ہونے کے ساتھ ساتھ تصوف و سلوک میں بہت اونچا مقام رکھتے تھے اور ان کا شمار حضرت مولانا حسین علیؒ کے اجل خلفاء میں ہوتا ہے۔ حضرت مولانا حسین علیؒ کے تلامذہ کے مزاج کے عین مطابق مزاج میں مسئلہ توحید کا غلبہ تھا، بلکہ یوں کہنا چاہئے کہ

ع عمر گزری ہے اسی دشت کی سیاحی میں

تقریباً نصف صدی سے زائد تک (کالری دروازہ) شاہ فیصل گیٹ کی جامع مسجد کے خطیب رہے، بلکہ یہ مسجد ان کے دم قدم سے ارضِ پاکستان میں توحید و سنت کا بہت بڑا مرکز رہی اور ہے۔ ملک بھر میں ان کی خطابت کا طوطی بولتا رہا۔ اُردو، فارسی، عربی اور پنجابی پر یکساں دسترس رکھتے تھے اور اپنا مافی الضمیر سامعین کے ذہنوں میں بٹھادینے میں پیدِ طوطی رکھتے تھے۔ مولانا حسین علی صاحبؒ، مولانا عبدالقادر رانی پوریؒ، مولانا احمد علی لاہوریؒ اور مولانا حماد اللہ ہالجویؒ جیسے کالمین، سید عطاء اللہ شاہ بخاریؒ اور مولانا احتشام الحق تھانویؒ جیسے خطباء، مفتی محمد حسنؒ اور مفتی محمد شفیعؒ جیسے فقہاء، مولانا نصیر الدین غور غشتنویؒ، مولانا ولی اللہ اور قاضی شمس الدینؒ جیسے علماء علامہ شبیر احمد عثمانیؒ اور مولانا عبدالرحمن بہبودیؒ جیسے محدثین، مولانا غلام اللہ خانؒ اور مولانا محمد طاہر پنج پیریؒ جیسے مفسرین ان کے فنِ خطابت، طرزِ وعظ و ارشاد، اندازِ دعوت و تبلیغ کے معترف تھے، مگر کسی عالم دین کے مقام و مرتبہ کے تعین میں حامی و مؤید کی بجائے نقاد و مخالف کی رائے کو زیادہ اہمیت ہوتی ہے، گوجرانوالہ

کے سوائے برادران آپ سے معاصرانہ چشمک میں مشہور و معروف ہیں۔
مگر صوفی عبدالحمید سوائی لکھتے ہیں کہ :

”مولانا سید عنایت اللہ شاہ بخاری بڑے ذہین اور خوش آواز ہیں، مقرر
وواعظ بھی بڑے درجے کے ہیں، برصغیر کی تقسیم سے پہلے مجلس احرار
اسلام کے ساتھ وابستہ رہے اور بڑی سرگرمی سے کام کرتے رہے ہیں۔
ایک زمانہ میں پنجاب کی مجلس احرار اسلام کے صدر رہ چکے ہیں، کم و بیش
ربع صدی سے کالری دروازہ کی جامع مسجد میں خطیب ہیں، تبلیغ میں بڑا
انہماک ہے، اہل بدعت کے خلاف ایک دور میں پورے صوبے میں ان
کا طوطی بولتا تھا۔“

مسئلہ توحید کے اظہار و بیان میں شاہ صاحبؒ کے شغف و انہماک، اخلاص و
لہیت اور شدت و اصرار سے بعض اعتدال پسند طبیعتیں مضطرب ہو گئیں، جسے بعض
معاصرین کی چشمک نے حیات النبی ﷺ کے عنوان سے دوسرا رنگ دے دیا۔ جس سے
دعوت توحید و سنت اور تردید شرک و بدعت کا کام خاصا متاثر ہوا۔ اے کاش! بعض علماء کا
دامن حسد سے پاک رکنا، اور وہ مجہول راویوں کی بیان کردہ موضوع، روایتوں پر عقیدہ
ایمان کی عمارت کھڑی کرنے کی بجائے آیات قرآنی و ما محمد الا رسول قد خلت
من قبلہ الرسل افائن مات او قتل انقلبتم علی اعقابکم۔ (آل عمران ۱۳۳، پ ۴) اور
انک میت و انہم میتون۔ (زمرہ ۳، پ ۲۳) پر یقین رکھتے اور تاویل قرآن اور تفسیر
اکابر پرستی کے الزام سے بچ جاتے۔ حیات النبی ﷺ کے سلسلے میں اختلاف برزخ میں
حیات کی نوعیت اور کیفیت میں ہے۔ جسے بعض ناقدین علماء مثلاً مولانا سرفراز خان صاحبؒ
مولانا یوسف لدھیانوی وغیرہ نے لفظی اور تشریحی قرار دیا ہے اور ایک لحاظ سے حضرت شاہ

صاحبؒ کے موقف کی تائید کی ہے۔ بڑی حیرت ان ناقدین کے دعویٰ دیوبندیت پر ہے کہ حضرت مولانا رشید احمد گنگوہیؒ سے مولانا اشرف علی تھانویؒ تک تمام اکابرین دیوبند برزخ میں اسی حیات کے قائل ہیں، جس کے داعی و مبلغ سید عنایت اللہ شاہ صاحبؒ بخاری ہیں اور ناقدین اور ان کی دیوبندیت خالص ہے۔ افسوس ایک شخص سے بغض و عناد نے ان کی حقیقت کو بھی مشکوک بنا دیا ہے۔ (حوالہ بالا ص: ۲۹۸ تا ۳۰۱)



شیخ الحدیث حضرت مولانا قاضی شمس الدینؒ

محدث گوجرانوالہ

آپ حضرت مولانا حسین علی صاحبؒ کے اہم تلامذہ میں شمار ہوتے تھے۔ اپنی علمی لیاقت، ذہانت اور فکری صلاحیت کی وجہ سے علمائے عصر میں بہت قدر کی نگاہ سے دیکھے جاتے تھے اور ان کی رائے کا احترام کیا جاتا تھا۔ اپنے پرانے سبھی ان کی علمیت و اخلاص کے معترف تھے۔ بنیادی طور پر مدرس تھے۔ حدیث و تفسیر کی تدریس میں خاص مہارت رکھتے تھے، اور ان کا شمار ملک کے بڑے علماء اور اساتذہ میں کیا جاتا تھا۔

۱۹۰۱ء میں تحصیل پنڈی گھیب ضلع انک کے موضع پڑی میں مولوی شیر محمد صاحبؒ کے ہاں پیدا ہوئے۔ مولانا قاضی نور محمد صاحبؒ آپ کے بڑے بھائی تھے۔ اعوان برادری سے تعلق رکھتے تھے۔ ابتدائی تعلیم اپنے علاقہ کے چند اساتذہ سے حاصل کرنے کے بعد فنون عقلیہ و نقلیہ کی تعلیم کے لئے انہی ضلع گجرات (اب ضلع منڈی بہاؤالدین) چلے گئے اور اُستاز العلماء حضرت مولانا بابا انہی والے اور مولانا ولی اللہ صاحبؒ کے سامنے زانوئے تلمذ طے کیے۔ وہاں سے واپس چھراں چلے گئے اور تقریباً پندرہ (۱۵) سال مولانا حسین علیؒ کی خدمت میں رہ کر حدیث، فقہ ہدایہ، مشنوی، تصوف اور تفسیر قرآن پاک کا علم حاصل کیا۔ آپ کا شمار مولانا حسین علی صاحبؒ واپس چھراں کے اقرب ترین شاگردوں میں ہوتا ہے۔ دورہ حدیث کے لئے دارالعلوم دیوبند میں داخلہ لیا اور حضرت علامہ انور شاہ کشمیریؒ اور علامہ شبیر احمد عثمانیؒ سے حدیث پڑھی۔ تکمیل علوم کے بعد پنڈی گھیب میں تدریس شروع

کی اور تقریباً بیس سال تک یہاں مختلف علوم کا درس دیا۔ اسی عرصہ میں دارالعلوم دیوبند سے بلاوا آ گیا، جہاں آپ نے تقریباً ایک سال تک بطور مدرس پڑھایا، دارالعلوم دیوبند میں پڑھانا علمائے ہند کے لئے ایک بہت بڑا اعزاز سمجھا جاتا ہے۔ قیام پاکستان کے بعد آپ مدرسہ اشاعت العلوم فیصل آباد (تب لاکپور) میں پڑھاتے رہے، پھر گوجرانوالہ چلے گئے اور مدرسہ انوار العلوم، مدرسہ اشرف العلوم وغیرہ میں حدیث پڑھاتے رہے۔ مدرسہ نصرۃ العلوم میں شیخ الحدیث کی حیثیت سے بھی کام کیا۔ مسئلہ حیات النبی ﷺ میں اختلاف کے باعث مدرسہ نصرۃ العلوم سے علیحدگی اختیار کر لی اور جامعہ صدیقیہ کے نام سے ایک نئے مدرسہ کی بنیاد رکھی اور تادمِ آخراں سے وابستہ رہے۔ حضرت قاضی صاحب "تبحر عالم دین ہونے کے علاوہ ماہر فن استاد تھے اور آپ کے حلقہٴ درس کی ملک بھر میں خاص شہرت تھی۔ آپ کا اسلوب درس منطقیانہ، مناظرانہ اور محدثانہ ہوتا تھا اور دور دور سے لوگ آپ سے پڑھنے کے لئے آتے تھے۔

حضرت قاضی صاحب نے نقشبندی مجددی طریق پر حضرت مولانا حسین علی صاحب سے بیعت کی اور ان سے خلافت حاصل کی۔ آپ کا شمار حضرت مولانا کے اجل خلفاء میں ہوتا تھا۔ اپنے شیخ و مرشد کے ذوق کے عین مطابق ان پر بھی توحید کا غلبہ تھا، مگر اعتدال کے ساتھ وہ دینی معاملات و مسائل میں افراط و تفریط کے سخت مخالف تھے۔ مولانا حسین علی کے تلامذہ نے اشاعتِ توحید و سنت کے لئے ایک مرکزی تنظیم تشکیل دینے کے لئے کوشش شروع کی تو حضرت مولانا قاضی شمس الدین اس میں پیش پیش رہے اور تنظیم کا نام بھی آپ نے ہی تجویز فرمایا اور دستور ساز کمیٹی کے چیئرمین بھی آپ ہی مقرر ہوئے۔ حضرت مولانا قاضی نور محمد صاحب کی وفات کے بعد جماعت کے نائب امیر بنائے گئے اور آخری دم تک اس منصب پر فائز رہے۔

حضرت مولانا قاضی صاحب عالم باعمل اور صوفی قبیح شریعت تھے۔ عبادات نقلی کا

خاص اہتمام کرتے تھے۔ عمر بھر اشراق و تہجد کے فوائفل پابندی سے ادا کرتے رہے۔ اس کے علاوہ درس قرآن عمر بھر کا معمول رہا۔ انہوں نے اہل بدعت سے بارہا مناظرے کیے اور انہیں شکست فاش دی۔ اپنے مرشد کی زندگی میں کئی مناظروں میں ان کی نیابت کی نام زندگی میں ایک سادہ لوح شخصیت تھے۔ سادہ لباس پہنچتے اور سادہ بود و باش رکھتے۔ مولویانہ تکلفات سے کوسوں دُور رہتے تھے۔ مہمان نوازی ان کا خاص وصف تھا۔

۱۹۵۸ء میں جب علماء دیوبند میں حیات النبی بعد از وفات النبی ﷺ کے عنوان پر اختلاف پیدا ہوا اور طرفین نے تقاریر و خطبات کے علاوہ تحریرات میں بھی طعن آزمائی کی تو حضرت مولانا قاضی صاحب نے ”مسالک العلماء فی حیات الانبیاء“ کے نام سے ایک معرکہ الآراء کتاب لکھی جس میں سیدنا صدیق اکبرؓ سے مفتی کفایت اندہ دہلوی تک کا مسلک واضح کر کے دعویٰ کیا کہ ان کا اور ان کی جماعت کا مسلک قرآن و سنت اور سلف صالحین کے عین مطابق ہے۔

حضرت مولانا قاضی صاحب کی اس مدلل کتاب کا جواب آج تک نہیں دیا جاتا اس کتاب پر مولانا محمد منظور نعمانی کے جریدہ ”الفرقان لکھنؤ“ میں تبصرہ کرتے ہوئے مولانا کے صاحبزادے اور مدیر الفرقان مولانا عتیق الرحمن سنبھلی نے لکھا کہ :

”چند سال پہلے (حیات النبی ﷺ کا مسئلہ) پاکستان میں بڑے

معرکہ کا آغاز ہو گیا تھا اور شاید اب تک اُس کے اثرات باقی ہیں، اس

سلسلے میں فریقین کی طرف سے چند کتابیں بھی نکلیں۔ مولانا قاضی شمس

الدین صاحب کی یہ کتاب اُس فریق کے رد میں ہے، جو قبر میں انبیاء

کے لئے بعینہ حیاتِ دنیوی ثابت کرتا ہے، کوئی شبہ نہیں کہ نہایت

فاضلانہ کتاب ہے اور اس موضوع پر کلام کے لحاظ سے اس سے زیادہ

ٹھوس کتاب ہماری نظر سے نہیں گزری۔ زبان ضرور خالص مدرسانہ ہے، اور وہ بھی پنجاب اور سرحد کے اساتذہ والی ہے، مناظرانہ طرز بھی کہیں کہیں آجاتی ہے لیکن مغز کے جو یا اس کی یقیناً قدر کریں گے۔

اس کے علاوہ اسی موضوع پر ان کی دو اور تصانیف ”القول الجلی فی حیات النبی ﷺ“ اور ”الشہاب الثاقب علی من حرف الاقوال والمذہب“ بھی تحریر فرمائیں۔ قاضی صاحب اور ان کی جماعت کا مسلک چونکہ علماء کے نزدیک قرآن و سنت کے عین مطابق تھا اور قاضی صاحب کا علم و تحقیق بھی اظہر من الشمس اور مسلم تھی۔ چنانچہ ۱۹۶۲ء میں مصالحتی مذاکرات میں مولانا قاری محمد طیب مہتمم دارالعلوم نے فریقین بلکہ علمائے دیوبند کے مشترکہ موقف کو ضابطہ تحریر میں لانے کی ذمہ داری بھی آپ کو سونپی۔ حضرت مولانا قاضی صاحب کو تحریر و تصنیف سے بھی دلچسپی تھی۔ انہیں عربی، فارسی اور اردو تحریر پر عبور تھا۔ ان کا اسلوب تحریر خالصتاً عالمانہ تھا۔ انہوں نے قرآن پاک کی تفسیر بھی لکھی، جس کی صرف ایک جلد شائع ہو سکی۔ اس کے علاوہ کتب حدیث کی شروح اور بعض نصابی کتابوں کی شرح لکھی، ان کی تصانیف کے نام درج ذیل ہیں :

- (۱) تفسیر تیسیر القرآن (اردو)۔ (۲) الہام الباری فی حل مشکلات البخاری (عربی)۔ (۳) تفسیر قرآن بطرز جلالین (عربی)۔ (۴) الہام الہام شرح صحیح مسلم (عربی)۔ (۵) کشف الودود شرح سنن ابی داؤد۔ (۶) تعلیقات شرح مشکوٰۃ۔ (۷) شرح عبدالرسول (فارسی)۔ (۸) رسالہ تراویح (اردو)۔ (۹) رسالہ طلاق ثلاثہ (اردو)۔ (۱۰) مسالک العلماء فی حیات الانبیاء (اردو)۔ (۱۱) القول الجلی فی حیات النبی ﷺ (اردو)۔ (۱۲) الشہاب الثاقب (اردو)۔ (۱۳) تسکین القلوب (اردو)۔ (۱۴) ارشاد السبیل (اردو)

حضرت قاضی صاحبؒ کے اُسلوبِ تدریس کی اہل علم حضرات میں بہت شہرت تھی، ہزاروں علماء ان سے فیض یاب ہوئے۔ چند معروف کے نام یہ ہیں :

☆ مولانا سید زمان شاہ، شیخ الحدیث دارالعلوم دیوبند ☆ مولانا عبید اللہ انور،
جائین حضرت لاہوری ☆ مولانا نصیر احمد خان ☆ مولانا بدیع الزمان شاہ، شیخ الحدیث
دارالعلوم تعلیم القرآن ☆ مولانا مفتی عبدالواحد، جائین محدث گوجرال ☆ مولانا
عبدالرحمن، جائین حضرت قاضی شمس الدین ☆ مولانا قاضی عصمت اللہ، شیخ الحدیث
جامعہ محمدیہ ☆ مولانا قاضی احسان الحق، جائین شیخ القرآن ☆ مولانا سید ضیاء اللہ شاہ
بخاری، جائین خطیب اسلام ☆ مولانا سلطان غنی عارف طاہری مدظلہ کھوئی برمول مردان
☆ مولانا محمد ایوب سرحدی ☆ علامہ محمد عطاء اللہ بندیا لوی، جائین حضرت شیخ النبی
☆ خطیب العصر مولانا سید عبدالمجید ندیم شاہ، ملتان ☆ شیخ التفسیر مولانا محمد ادریس عباسی
☆ امام الصرف والنحو مولانا اللہ دتہ، قائد آباد۔

آپ نے چند دن کی مختصر علالت کے بعد مورخہ ۲۱ مئی ۱۹۸۵ء (بمطابق ۱۱
رمضان المبارک ۱۴۰۵ھ) بروز جمعہ انتقال فرمایا۔ مولانا سید عنایت اللہ شاہ بخاری نے نماز
جنازہ پڑھائی اور یوں علم دین کا یہ کوہ وقار اور اُستاز العلماء، مفسر قرآن، محدث قول رسول
ﷺ ۸۱ سال کی عمر میں گوجرانوالہ میں آسودۂ خاک ہو گیا۔ آپ کے دو صاحبزادے
مولانا قاضی عطاء اللہ اور مولانا ثناء اللہ اپنے باپ کے مشن کو زندہ کیے ہوئے ہیں۔

(حوالہ بالاس ۳۱۴ تا ۳۱۶)

☆☆☆☆☆☆☆☆☆☆

عارف باللہ حضرت مولانا قاضی نور محمدؒ

قلعہ دیدار سنگھ

مولانا قاضی نور محمدؒ حضرت مولانا حسین علی صاحبؒ کے ارشد تلامذہ اور اہل خفاء میں سے تھے۔ ۱۸۹۶ء (۱۳۱۳ھ) میں موضع پڑی ضلع انک کے مولوی شیر محمد صاحبؒ کے ہاں پیدا ہوئے۔ اعموان برادری سے تعلق تھا۔ آپ نے درس نظامی کی تمام کتابیں حضرت بابا غلام رسولؒ انہی والے سے پڑھیں۔

پھر انہی کے حکم کی تعمیل میں حضرت مولانا حسین علیؒ وال پتھراں سے حدیث اور ترجمہ تفسیر قرآن پاک پڑھی۔ دورہ حدیث جامعہ اسلامیہ ڈابھیل میں حضرت علامہ انور شاہ کشمیریؒ سے پڑھا۔ تعلیم سے فراغت کے بعد حضرت مولانا حسین علیؒ سے نقشبندی مجددی سلسلہ میں بیعت کی۔ منازل سلوک کی تکمیل کے بعد حضرت مولانا کی طرف سے خلعتِ خلافت عطا کی گئی۔ آپ نے اپنے شیخ و مرشد سے بہت زیادہ استفادہ کیا۔

مولانا قاضی نور محمد صاحبؒ نے عملی زندگی کا آغاز تدریس سے کیا، مگر کچھ عرصہ بعد وعظ و ارشاد اور دعوت و تبلیغ کو اپنا شعار بنا لیا۔ آپ کو دلنشین اور پر اثر وعظ کرنے پر قدرت حاصل تھی اور اپنی تقریر سے سامعین پر اچھا تاثر چھوڑتے تھے۔ قلعہ دیدار سنگھ ضلع حافظ آباد میں جامعہ محمدیہ کے نام سے ایک درس گاہ قائم کی اور اس کو مرکز بنا کر گوجرانوالہ میں اصلاح عقائد کا بے نظیر و بے مثال کام کیا۔ ہزاروں مسلمانوں نے شرک و بدعت سے توبہ کر کے اپنے عقائد کی اصلاح کی۔ آپ پر توحید و سنت کا غلبہ تھا اور اہل بدعت کی تردید

میں خاص ایشیاک تھا اور اس مقصد کے لئے دعوت و تبلیغ کے علاوہ مناظروں اور تصنیف و تالیف کے ذریعے بھی اہم کردار ادا کیا۔ آپ کی نمایاں تصانیف اور ان کے موضوع حسب ذیل ہیں :

(۱) ”صاعقة الرحمن“ (دو جلد) مسئلہ توحید کی وضاحت۔

حصہ اول میں قرآن پاک کی روشنی میں مسئلہ علم غیب پر جبکہ

حصہ دوم میں مسئلہ حاضر و ناظر پر بحث کی گئی ہے۔

(۲) ”اقامة البرهان على الطغيان“ ”مسئلہ توحید کے ضمن میں اہل بدعت کی

طرف سے تاویلات کا جواب۔

(۳) ”ازالة الرين عن مسئله رفع يدین“۔

(۴) ”صلوة الرسول“ فقہ حنفی کی رو سے مسائل نماز کا بیان۔

(۵) ”ازالة الاوهام عن عدم الفاتحه خلف الامام“۔

(۶) ”ازالة الستر عن عدد ركعات التراویح والوتر“۔

مولانا قاضی نور محمد صاحب پرفقہ حنفی کے اہتقاق کا بھی غلبہ تھا اور غیر مقلدین کے

اوپہام کی تردید اپنی تقاریر و دروس میں کرتے رہتے تھے۔ اس کا اندازہ ان کی تصانیف سے

بھی ہوتا ہے۔ وہ باقاعدگی سے روزانہ درس قرآن دیتے تھے۔ درس میں بلا کی روانی ہوتی

تھی، ہر سال دورہ تفسیر اہتمام سے پڑھاتے تھے۔ بہت ذاکر و مشاغل اور خوش پوش تھے۔

علماء دیوبند کی جماعت و بالخصوص حضرت مولانا حسین علی کے حلقہ اثر میں انہیں خصوصی

اہمیت حاصل تھی۔ یہی وجہ ہے کہ جمعیت اشاعت التوحید والنہت پاکستان کے قیام کے

بعد آپ کو اس کا پہلا امیر مقرر کیا گیا۔ جماعت کے قیام اور اس کی تشکیل میں بڑھ چڑھ کر

حصہ لیا۔ آپ نے ۱۹۵۳ء کی تحریک ختم نبوت میں بھی بڑھ چڑھ کر حصہ لیا اور کئی ماہوں

دیوبار زنداں رہے۔

۱۹۶۲ء میں علماء دیوبند حیات النبی ﷺ کے مسئلہ پر دو واضح گروہوں میں بٹ چکے تھے کہ دارالعلوم دیوبند کے مہتمم مولانا قاری محمد طیب پاکستان کے دورہ پر تشریف لائے اور دونوں مشترکہ دستاویز پر دستخط کیے گئے، جس پر مولانا قاری محمد طیب، مولانا قاضی نور محمد، مولانا غلام اللہ خان، مولانا محمد علی جالندھری اور مولانا لعل حسین اختر نے دستخط کیے۔ اسی محفل میں جبکہ دارالعلوم تعلیم القرآن راولپنڈی میں علماء جمع تھے، مولانا قاضی نور محمد صاحب کا وقت موعود آ پہنچا اور باتیں کرتے کرتے قاری محمد طیب صاحب کی گود میں گر گئے۔ رُوحِ قفسِ عنصری سے پرواز کر چکی تھی۔ حضرت مولانا قاری محمد طیب صاحب نے نماز جنازہ پڑھائی اور قلعہ دیدار سنگھ میں دفن کئے گئے۔


حضرت مولانا قاری محمد طیب صاحب کو آپ کی وفات کا بے حد صدمہ ہوا۔ چنانچہ مولانا غلام اللہ خان کے نام ایک مکتوب میں لکھتے ہیں :

”مولانا قاضی نور محمد کے حادثہ فاجعہ کا اب تک دل پر اثر ہے اور ان کی

موت کا یقین ہی نہیں آتا۔“

شیخ التفسیر والحديث حضرت مولانا قاضی عصمت اللہ صاحب مدظلہ آپ کے جانشین مقرر ہوئے جو ممتاز عالم دین ہیں اور ہر سال دورہ تفسیر پڑھاتے ہیں، جس میں کافی طلباء کے علاوہ کثیر تعداد میں علماء کرام بھی شریک ہوتے ہیں اور حدیث نبوی ﷺ میں اللہ تعالیٰ نے انہیں خاص ذوق عطا فرمایا ہے اور کافی ذہین و فطین ہیں۔ ہم عصر علماء میں ثانی علامہ انور شاہ کشمیری کے نام سے یاد کیے جاتے ہیں۔

(حضرت مولانا حسین علی واں بھجراں شخصیت کردار تعلیمات ص: ۲۷۸-۲۷۹)



شیخ التفسیر حضرت مولانا محمد امیر بندیا لویؒ

مولانا محمد امیر بندیا لویؒ ۱۹۱۴ء میں بندیاں ضلع سرگودھا میں مولانا فضل کریم (خلیفہ مجاز حضرت مولانا حسین علی صاحبؒ واں پھراں) کے ہاں پیدا ہوئے۔ آپ کے جد امجد مولانا سلطان محمود نامیؒ ایک ممتاز عالم دین اور پنجابی، عربی اور فارسی کے بہترین شاعر تھے۔

مولانا محمد امیر صاحبؒ نے ابتدائی تعلیم اپنے والد سے حاصل کی اور درسی کتابیں حضرت باب غلام رسولؒ انہی والے اور مولانا ولی اللہ صاحبؒ سے پڑھیں۔ مشکوٰۃ شریف اور تفسیر قرآن حضرت مولانا حسین علی صاحبؒ سے پڑھی۔ دورہ حدیث جامعہ امینیہ دہلی میں مولانا مفتی کفایت اللہ دہلویؒ، مولانا ضیاء الحقؒ اور مولانا خدا بخشؒ سے پڑھا۔

عملی زندگی کا آغاز اپنے آبائی قصبہ بندیاں میں تدریس و تقریر سے کیا، مگر کچھ عرصہ بعد ہی ڈیرہ جاڑا نزد سرگودھا چلے گئے اور پانچ سال تک وہیں خدمت دین میں مصروف رہے۔ ۱۹۵۸ء میں بلاک نمبر ۱۸ سرگودھا شہر میں جامعہ مسجد حنفیہ میں بحیثیت خطیب تشریف لائے، یہیں آپ نے مدرسہ جامعہ عربیہ ضیاء العلوم کا آغاز کیا جو اب ملک کے معروف مدارس میں شمار ہوتا ہے۔ آپ نے نقشبندی مجددی طریق پر مولانا حسین علی صاحبؒ سے بیعت کی اور تکمیل منازل پر ان کی طرف سے مجاز ہوئے۔ انہوں نے جمعیت اشاعت التوحید والسنت پاکستان کی تشکیل میں نمایاں کردار ادا کیا اور اس کے نائب امیر مقرر ہوئے۔

شیخ النفسیر مولانا محمد امیرؒ کو قدرتِ حق کی طرف سے ذہانت و فطانت اور علم و معرفت کے علاوہ تحریر و تقریر کا ملکہ بھی عطا ہوا تھا۔ اپنے خطاب میں قرآن و حدیث اور علماءِ سلف کے اقوال پیش کیا کرتے، توحید و سنت کی دعوت اور شرکت و بدعت کی تردید میں خصوصی انہماک تھا۔ ہر سال رمضان المبارک میں اپنے شیخ و مرشد کی طرز پر دورہ تفسیر پڑھاتے اور خلاصہ و ربط پر خاص زور دیتے، اس کے علاوہ روزانہ درس قرآن آپ کا معمول تھا، جس میں سرگودھا کے شہری جوق در جوق شرکت کرتے، اپنے مدرسہ میں مشکوٰۃ، جلالین اور فارسی بھی پڑھاتے تھے۔

مولانا اعلیٰ پائے کے مناظر بھی تھے، اہل بدعت اور اہل تشیع سے کافی مناظرے بھی کیے، کئی ایک مناظرے مولانا محمد عمر اچھروی (بریلوی) مولانا محمد کرم شاہ بھیروی (بریلوی) اور مولانا محمد اسماعیل (شیعہ) سے ہوئے۔ اور احقاقِ حق کا موجب بنے۔

درس و تدریس اور دعوت و تبلیغ کے علاوہ تصنیف و تالیف کا بھی ذوق تھا، ان کی کتابوں میں دعوتِ توحید کا رنگ نمایاں ہے :

(۱) التوحید : مختصر رسالہ توحید کی اہمیت اور شرک کی تردید پر ہے، شرک کی حقیقت، شرک کی اقسام، قرآن میں شرک کی مذمت، حدیث میں شرک کی قباحت، اس کے اہم باب ہیں، اس رسالہ کو دو حصوں میں ترتیب دیا گیا ہے، جن میں سے ایک شائع ہو چکا ہے اور اس کے کئی ایک ایڈیشن اس کے مقبول عام ہونے پر دلالت کرتے ہیں۔

(۲) دعوة الحق : صحت عقیدہ پر لا جواب کتاب ہے۔ شرک کی اقسام، شرک کی اقسام، مسئلہ علم غیب، عداۃ لغیر اللہ، نذر لغیر اللہ، مسئلہ الہ پر سیر حاصل بحث کی گئی ہے۔ توحید کے موضوع پر یہ انتہائی مدلل، مختصر اور جامع کتاب ہے۔

(۳) الاقوال المرضیہ فی احوال البرزخیہ : مرنے کے بعد عالم

برزخ کے احوال کو قرآن و سنت کی روشنی میں بیان کیا گیا ہے۔ تعریف الموت، عالم علیین مستقر اور ارواح مغفورین، مستقر ارواح الانبیاء، تعریف روح، عذاب القبر و ثوابہا، مسئلہ سماع موتی (عدم سماع موتی پر قرآنی دلائل، اقوال سلف، قائلین سماع کے استدلال اور ان کے مسکت جوابات) اس کتاب کے اہم ابواب ہیں۔

(۴) الدر المنثورہ (عربی) : حضرت مولانا حسین علی صاحبؒ کے

افادات کی روشنی میں قرآن پاک کی سورتوں کا خلاصہ اور ربط بین الآیات اور ربط بین السورہ آسان عربی میں لکھے گئے ہیں۔

(۵) الصراط المستقیم فی اثبات الحیوۃ البرزخیہ للنبی الکریم ﷺ

(غیر مبعودہ) : اس کتاب میں حضرات انبیائے کرام علیہم السلام کی حیات برزخیہ کا اثبات کیا گیا ہے اور یہ ثابت کیا گیا ہے کہ جس طرح نبی کریم ﷺ حیاتِ ناسوتی میں نبی حقیقی تھے، اسی طرح اُس اعلیٰ حیاتِ برزخی کے ساتھ بھی بدستور نبی حقیقی ہیں۔

(۶) ترجمہ شفاء الصدور : شیخ الحدیث مولانا سید محمد حسین شاہ نیلوئیؒ کی عربی

تالیف کے پہلے ایڈیشن کا اردو ترجمہ بہت لگن سے لکھا گیا ہے جو بہت آسان اور آہل ہے اور معمولی سوجھ بوجھ رکھنے والا بھی مسئلہ سمجھ جاتا ہے۔

شیخ التفسیر مولانا محمد امیر صاحبؒ "یکم ستمبر ۱۹۷۱ء کو حرکتِ قلب بند ہو جانے سے

انتقال فرما گئے۔ شیخ الحدیث مولانا سید محمد حسین شاہ نیلوئیؒ نے نمازِ جنازہ پڑھائی اور بندبال کے قبرستان میں دفن کئے گئے۔ ان کے صاحبزادگان مولانا ضیاء الحق، مولانا فضل حق،

مولانا شمس الحق، مولانا عطاء اللہ، مولانا عصمت اللہ اور مولانا ولی اللہ وغیرہ اپنے والد کے مشن کو آگے بڑھا رہے ہیں اور اپنے اپنے مقام پر دینِ متین کی خدمت کر رہے ہیں۔

(مولانا حسین علیؒ، شخصیت، کردار، تعلیمات میں: ۱۹۷۵ء)

حضرت مولانا قاضی احسان الحق صاحبؒ

آپ شیخ القرآن حضرت مولانا غلام اللہ خان صاحب کے بڑے صاحبزادے ہیں۔ ۱۹۳۲ء میں پیدا ہوئے۔ اپنے والد کے قائم کردہ مدرسہ دارالعلوم تعلیم القرآن میں ابتدائی درسی کتب پڑھنے کے ساتھ ساتھ تعلیم القرآن ہائی سکول سے میٹرک پاس کیا۔ صرف دو نواں اور دیگر کتابیں مولانا قاضی احمد الدین ٹھٹھوی سے اور درس نظامی کی اعلیٰ کتابیں حضرت مولانا ولی اللہ انہمی والے سے پڑھیں۔ دو مرتبہ دورہ حدیث پڑھا۔ پہلی مرتبہ حضرت مولانا قاضی شمس الدین محمدت گوجرانوالہ سے اور دوسری مرتبہ شیخ الحدیث حضرت مولانا محمد یوسف بنوریؒ سے۔ مشہور اساتذہ میں مولانا عبدالہادیؒ، مولانا عبدالقدیر مومن پوریؒ، مولانا محمد ادریس میرٹھی، مولانا قاضی عصمت اللہ صاحب شامل ہیں۔

سید فراغت حاصل کرنے کے بعد اپنے مدرسے دارالعلوم تعلیم القرآن راولپنڈی میں درس و تدریس میں مشغول ہو گئے اور اس لائن میں اپنا لوہا منوالیا۔ اپنے والد کے دور میں دارالعلوم کے نائب مہتمم اور جامع مسجد کے نائب خطیب رہے۔ ۱۹۷۳ء کی تحریک ختم نبوت میں بڑھ چڑھ کر حصہ لیا۔

۱۹۸۰ء میں جب شیخ القرآن دارِ فنا سے دارِ بقا کی طرف رحلت فرمائے تو آپ کو

چھستان اشاعت التوحید والنسۃ

ان کا جانشین مقرر کیا گیا۔ دارالعلوم تعلیم القرآن (راجہ بازار راولپنڈی) کے اہتمام میں جامع مسجد کی خطابت کی ذمہ داری بھی آپ کو سونپی گئی۔

آپ تادمِ آخر اشاعت التوحید والنسۃ پاکستان کے ناظم اعلیٰ کے عہدہ پر فائز رہے اور بطریق احسن جماعت کی ذمہ داریاں نبھاتے رہے۔ شیخ الحدیث حضرت مولانا محمد زکریا مہاجر مدنیؒ سے بیعت تھے۔

۱۹۹۲ء میں چند ایام کی بیماری کے بعد خالقِ حقیقی سے جا ملے۔ ولی کامل حضرت مولانا سید عنایت اللہ شاہ بخاریؒ نے راولپنڈی میں نمازِ جنازہ پڑھائی اور ان کے بیٹے مولانا حسین علی نے اٹک میں دوبارہ نمازِ جنازہ پڑھائی۔ بعد ازاں مدرسہ اشاعت الاسلام کے صحن میں سینکڑوں سوگواران کے سامنے اپنے والد کے پہلو میں دفن کئے گئے۔ اللہ تعالیٰ جنت میں درجاتِ عالیہ نصیب فرمائے۔ (حیات شیخ القرآن)

شیخ الحدیث حضرت مولانا

سید احمد حسین سجاد بخاریؒ

جمعیت اشاعت التوحید والنسب کے ترجمان اور تفسیر ”جواہر القرآن“ کے حاون
 مؤلف مولانا سید احمد حسین سجاد بخاریؒ بھی حضرت مولانا حسین علیؒ کے دورِ آخر کے مریدین
 میں سے تھے۔ ۱۹۲۹ء میں کوٹ خوشحال ضلع حافظ آباد میں پیدا ہوئے۔ والد کا نام سید محمد علی
 شاہ تھا۔ پرائمری تعلیم کے بعد دینی تعلیم کا شوق ہوا، تو نواحی گاؤں موضع ونیکے تارڑ کے ایک
 مدرسہ سے فارسی اور صرف و نحو کی کتابیں پڑھیں۔ مدرسہ اشاعت العلوم فیصل آباد، مدرسہ
 مظاہر العلوم سہارنپور اور جامع عباسیہ بہاولپور میں بھی پڑھتے رہے۔ تکمیل مدرسہ حسینہ انہی
 ضلع گجرات میں کی، جہاں اُستاذ العلماء مولانا ولی اللہ صاحبؒ سے معقولات و منقولات
 اور حدیث کی کتابیں پڑھیں۔ انہی کے مدرسہ کی روایت کے مطابق ترجمہ و تفسیر قرآن کے
 لئے واں پھراں مولانا حسین علیؒ کے پاس حاضر ہوئے، مگر وہ اُن دنوں شدید علیل تھے اور
 اسی علالت میں اُن کا انتقال ہوا) تاہم بیعت کا شرف حاصل کیا، اور حضرتؒ نے ”تحفہ
 ابراہیمیہ“ کا ایک نسخہ عطا کیا۔ دورہ حدیث کے لئے دارالعلوم دیوبند میں داخلہ لیا اور مولانا
 سید فخر الدینؒ سے بخاری شریف پڑھی۔

ایک سال لکھنؤ میں مولانا عبدالشکور لکھنویؒ سے مذہب شیعہ کی کتابیں پڑھیں۔
 ان کے اساتذہ میں مولانا ولی اللہ، مولانا حبیب الرحمن کیرانویؒ، مولانا محمد مسلم عثمانی
 دیوبندیؒ، مولانا عبدالرحمن امرہویؒ، مولانا عبدالشکور دیوبندیؒ، مولانا سید فخر الدینؒ، مولانا

اعزاز علی، قاری محمد طیب، مولانا عبداللطیف (ناظم مدرسہ سہارنپور) مولانا عبدالحق اور مولانا عبدالشکور لکھنوی شامل ہیں۔ قیام دیوبند کے دوران حضرت سید اصغر حسین دیوبندی، مولانا عبید اللہ سندھی، مولانا سید حسین احمد مدنی اور علامہ شبیر احمد عثمانی سے بھی استفادہ کرتے رہے۔ علوم تفسیر میں شیخ القرآن مولانا غلام اللہ خان سے برس ہا برس تک استفادہ کیا۔

عملی زندگی کا آغاز مدرسہ محمدیہ قلعہ یدار سنگھ میں تدریس سے کیا۔ ہجرات کے مدرسہ اشاعت القرآن اور گوجرانوالہ کے مدرسہ انوار العلوم میں بھی پڑھاتے رہے، انہوں نے محنت شاقہ سے انگریزی زبان سیکھی، اور دو ایک سکولوں میں انگلش ٹیچر کی حیثیت سے بھی کام کیا۔ اشاعت التوحید و سنت کے لئے ملک گیر تنظیم کا خیال سب سے پہلے انہوں نے ہی پیش کیا اور علمائے گوجرانوالہ بالخصوص مولانا قاضی نور محمد صاحب اور مولانا منشی عبد الواحد کی کوششوں سے یہ خواب اکتوبر ۱۹۵۷ء میں جمعیت اشاعت التوحید والسنۃ پاکستان کی صورت میں شرمندہ تعبیر ہوا۔ جس کے روزِ اول سے نائب ناظم اعلیٰ مقرر ہوئے اور آخری دم تک اس منصب پر کام کیا۔

۱۹۵۹ء سے ۱۹۹۲ء تک ماہنامہ تعلیم القرآن راولپنڈی کے مدیر رہے۔ مولانا غلام اللہ خان نے "بلعہ الحمران" کی تشریح و تسہیل کا ارادہ کیا۔ تو ان کی نظر انتخاب مولانا سجاد بخاری پر پڑی۔ بلاشبہ یہ ان کا بہت بڑا کارنامہ ہے کہ انہوں نے شیخ القرآن کی رہنمائی میں مسلسل پندرہ سال کی محنت شاقہ سے حضرت مولانا حسین علی کے قرآنی فکر و فہم اور علوم و معارف کو "جواہر القرآن" کی شکل دے دی۔ انہیں جمعیت اشاعت التوحید والسنۃ کا ترجمان اور قلم کہا جاتا تھا۔ بہت ہی وسیع المطالعہ عالم دین تھے۔ عربی، فارسی، انگریزی اور اردو کتب کا مطالعہ ان کا خاص شغل تھا۔ تفسیر جواہر القرآن کے علاوہ مولانا غلام اللہ خان

کے اقادات سے مسئلہ علم غیب پر ”جواہر التوحید“ کے نام سے ایک کتاب بھی ترتیب دی۔
تفسیر جواہر القرآن پر بعض اعتدال پسندوں کے اعتراضات کا جواب ”اقامة البرہان“ کے
نام سے تحریر کیا، جس میں مسئلہ حیات النبی ﷺ حیات شہداء، سماع موتی اور استقشاع پر
انتہائی مدلل انداز میں بحث کی ہے اور احقاقِ حق کو واضح کر دیا ہے۔ اس معرکہ الآراء کتاب
میں انہوں نے اعتدال پسندوں کے دلائل کی دھجیاں اڑا کر رکھ دی ہیں۔ مولانا سید سجاد
بخاریؒ کی دیگر کتب حسب ذیل ہیں :

(۱) ارشاد الاصغر : بعض نام نہاد دیوبندیوں کے رویہ پر مسئلہ
حیات النبی ﷺ کے تناظر میں لکھی گئی ہے۔

(۲) سماع الموتی : اکابرین اُمت بالخصوص علمائے دیوبند
کے حوالے سے مسئلہ سماع اموات پر سیر حاصل بحث کی گئی ہے۔

(۳) البیان المسافر : مولانا عبدالقادر رائے پوریؒ کی تدفین پر
اختلاف کے موضوع پر لکھی گئی ہے۔

(۴) ارشاد السائل : بعض علمی سوالات کے جوابات۔

(۵) گلدستہ مذہب شیعہ (۶) بنات النبی ﷺ

اس کے علاوہ شاہ محمد الحق دہلویؒ کی کتاب مسائل اربعین کا ”خصائل المسلمین“
کے نام سے اور تاریخ اصفہان کا ترجمہ لکھا۔ ایک غیر مطبوعہ میراث کی کتاب سراجی کا خلاصہ
بھی ہے۔ اس کے علاوہ بے شمار علمی اور سیاسی مضامین تعلیم القرآن میں شائع ہوئے۔

مولانا سید سجاد بخاریؒ کے مزاج میں تلون کی بجائے استقلال تھا، علمی مسائل میں
تقلید محض کی بجائے سوچ سمجھ کر رائے اختیار کرتے، مگر ضدی نہ تھے۔ رجوع الی الحق اپنی
توہین نہ سمجھتے تھے۔ کسی معاملہ کو انا کا مسئلہ نہ بناتے۔ بعض علمی اور ظنی مسائل میں بعض ہم

عصر علماء دیوبند سے مختلف موقف رکھنے کے باوجود اکابرین دیوبند بلکہ ہم عصر حضرات کے احترام میں تفریق نہ کرتے اور اتحاد بین العلماء کے زبردست داعی تھے۔ حضرت حق سے جو علم بطریق وافر نہیں عطا ہوا تھا۔ اسے اصلاح کے لئے استعمال کرتے تھے۔ ان کی وسعت نظر بہت دور تک تھی۔ قرآن و سنت کو جس انداز سے انہوں نے سمجھا تھا اس کی روشنی میں کسی بڑے سے بڑے امام سے اختلاف میں کبھی ہچکچاہٹ محسوس نہ کرتے تھے۔


حقیقت یہ ہے کہ اپنے قلم سے انہوں نے حضرت مولانا حسین علی صاحب کی فکر کی اشاعت میں بھرپور کردار ادا کیا۔ مولانا غلام اللہ خان کے بعد ان سے جماعت کوئی خاص کام نہ لے سکی اور نہ ہی ان کی حوصلہ افزائی کی گئی، وگرنہ گوشت پوست کے اس وجود میں علم و عرفان کے خزانے بھرے تھے اور اس سے بہت سا کام لیا جاسکتا تھا۔ علمی حلقوں میں ان کی بات کا وزن بھی تھا اور اسے محسوس بھی کیا جاتا تھا، ایسے ذہین و فطین لوگ خوش قسمت اداروں اور خوش بخت تنظیموں کو میسر آتے ہیں۔

مولانا سید سجاد بخاری تقریباً ربع صدی تک جامع مسجد لال خان گوجرانوالہ کے خطیب رہے۔ مدرسہ محمدیہ قلعہ دیدار سنگھ میں حدیث پڑھاتے رہے اور حکمت سے بھی لگاؤ تھا۔ شیخ القرآن کی وفات کے بعد ان کی مسند پر دورہ تفسیر پڑھایا کرتے تھے۔ ۱۹۹۲ء میں رب کا بلاوہ آ گیا اور یہ چلتا پھرتا انسائیکلو پیڈیا لاہور کے ایک ہسپتال میں ابدی نیند سو گیا۔ مولانا قاضی عصمت اللہ صاحب مدظلہ العالی نے نماز جنازہ پڑھائی اور حافظ آباد میں دفن کیے گئے۔

پیدا کہاں ایسے پراگندہ طبع لوگ
شاید کہ تم کو میر سے صحبت نہیں رہی

تعلیم القرآن کے مدیر کی حیثیت سے انہوں نے ایسے ادارے، مضامین اور نقد و نظر (تبصرہ کتب) لکھے جو آبِ زر سے لکھنے کے قابل ہیں۔ انہوں نے حضرت مولانا حسین علی صاحبؒ کے جانشین اور ان کے تلامذہ و مریدین اور علومِ قرآن کے طالبین کے مرجع مولانا غلام اللہ خانؒ سے اپنے پیرومرشد کی فکر کو صحیح طور پر سمجھ رکھا تھا۔ چنانچہ جب کبھی بعض مولفین کی طرف سے حضرت مولاناؒ کے فہم کو دوسرا رنگ دینے کی کوشش کی گئی۔ مولانا سجاد بخاریؒ نے اس کوشش کو ناکام بنا دیا۔ اس سلسلے کی ایک کوشش ”تحفہ ابراہیمیہ“ کی اشاعت دوم کا مقدمہ ہے، جو مولانا صوفی عبدالحمید سواتی نے تحریر کیا۔ مولانا سید سجاد بخاریؒ نے تعلیم القرآن کے مسلسل چار شماروں میں اس پر معرکہ الآراء تبصرہ کیا، اور احقاقِ حق کا

حق ادا کر دیا۔ (کتاب مذکور بالا ص ۳۳۶ تا ۳۳۹)



مفسر قرآن حضرت مولانا محمد زمانؒ

حضرت مولانا محمد زمانؒ ۱۹۲۰ء میں ایک کسان ملک مہدی خان مرحوم کے گھر پیدا ہوئے۔ گاؤں کا نام سنگوالہ ہے جو تحصیل تلہ گنگ میں واقع ہے۔ ابتدائی دینی تعلیم مگر گاؤں میں مولانا عبدالرحمن آف جانگلہ کے پاس شروع کی۔ اس کے بعد (ننگہ) جو تحصیل پنڈی گھیب میں واقع ہے، وہاں مولانا محمد صاحبؒ کے پاس ہدایہ آخرین تک کتب پڑھیں۔ اس کے بعد انہی مولانا ولی اللہ صاحبؒ کے پاس باقی علوم کی تکمیل کی اور حضرت کی خدمت میں چار سال رہے۔

اس کے بعد دارالعلوم دیوبند جانے کا ارادہ ہوا لیکن قسمت میں یہ اچھا مقوم تھا کہ وہاں پھر اس میں حضرت مولانا حسین علیؒ کے پاس دورہ حدیث کیا اور سبقاً قرآن مجید تفسیر کے ساتھ دو سال میں پڑھا۔

حضرت مولانا حسین علیؒ کی وفات کے بعد حضرت صاحبؒ کی مسند پر بیٹھ کر آپ نے قرآن مجید کی تفسیر پڑھائی۔ حضرت مولانا حسین علیؒ نے آپ کو تحفتاً "بذل الخبوء" عنایت فرمائی، جو انہوں نے انعاماً اپنے استاذ حضرت گنگوہیؒ سے وصول کی تھی۔ وہاں پھر اس سے واپسی پر اپنے گاؤں سنگوالہ میں توحید و سنت کا علم بلند کیا، لیکن اس مسئلہ توحید کی خاطر اپنا گاؤں چھوڑنے پر مجبور ہو گئے اور ہجرت کر کے قصبہ جھوہر علاقہ چکڑالہ میں آ گئے، پھر کچھ عرصہ وہ خیل میں درس و تدریس کی، آپ ہر سال شعبان میں دورہ تفسیر قرآن پڑھاتے تھے۔ باقی تفصیلی حالات آپ کی تفسیر "فاتحہ القرآن" عنقریب چھپنے والی ہے، اس میں درج ہوں گے۔ (مولانا حسین علیؒ عنایت کر داز تعلیمات، ص ۲۵۲، ۲۵۳)

شیخ الحدیث حضرت مولانا مفتی عبدالواحدؒ

آپ حضرت مولانا عبدالعزیزؒ محدث گوجرانوالہ کے بھتیجے داماد اور علمی جانشین تھے۔ آپ نے ابتدائی تعلیم مولانا عبدالعزیزؒ سے حاصل کی۔ منقولات و معقولات اور فلسفہ و منطق حضرت مولانا ولی اللہ صاحبؒ سے انہی ضلع گجرات (اب ضلع منڈی بہاؤ الدین) میں اور دورہ حدیث حضرت علامہ انور شاہ کشمیریؒ سے دیوبند میں پڑھا۔ حضرت مولانا حسین علی صاحبؒ سے خاندانی تعلق تھا۔ چنانچہ حضرت مولانا سے ترجمہ و تفسیر قرآن پاک بھی پڑھا اور انہی کے ہاتھ پر بیعت طریقت کی۔

عملی زندگی کا آغاز مدرسہ انوار العلوم گوجرانوالہ میں تدریس سے کیا اور مولانا عبدالعزیزؒ کے انتقال کے بعد اس کے مہتمم مقرر ہوئے۔ جامع مسجد شیرانوالہ میں چالیس سال تک خطابت کی ذمہ داری نبھائی۔ تقسیم ہند سے پہلے جمعیت علمائے ہند کی صوبائی شاخ کے ناظم تھے۔ ۱۹۵۷ء میں جمعیت اشاعت التوحید والسنۃ کے تاسیسی اجلاس میں شرکت کی اور مجلس شوریٰ کے رکن رہے۔ زندگی کے آخری سالوں میں تبلیغی جماعت اور اس کے کام میں دلچسپی زیادہ ہو گئی تھی۔ بڑے ذہین، بکھدار اور زیرک شخص تھے۔ فقہ پر خاص نظر رکھتے تھے اور ان کے فتویٰ کا احترام کیا جاتا تھا۔ عمر بھر تدریس سے وابستہ رہے اور گوجرانوالہ کے دینی اور علمی حلقوں میں مولانا عبدالعزیزؒ کی جانشینی کا حق ادا کر دیا۔ دسمبر ۱۹۸۲ء میں وفات پائی اور گوجرانوالہ میں سپرد خاک کیے گئے۔ (کتاب مذکور ص ۲۳۷)

☆☆☆☆☆☆☆☆☆☆

شیخ الفییر حافظ ولی سید صاحب^{رح}

کالوخان

کسی اور حلقے میں یہ احساس نمایاں ہو یا نہ ہو، دینی اور علمی حلقوں میں خط الرجال کا احساس روز بروز بڑھ رہا ہے اور یہ احساس دل کو اداس اور روح کو پڑا مردہ کر دینے والا ہے یہی وہ دو حلقے ہیں جن سے انسانیت کا مقدر وابستہ ہے اور یہی دو حلقے معاشرے کو دکھ، ستائت، روشنی، بصیرت اور بلند فکری عطا کرتے ہیں، خدا نخواستہ یہ محفل اجڑ گئی تو پوری سوسائٹی ویران ہو جائے گی۔ پہلے اندھیرا کیا کم ہے کہ آئے روز کوئی نہ کوئی چراغ بجھتا چلا جا رہا ہے اور تاریکی بڑھتی اور پھیلتی جا رہی ہے۔ آج ہم ایک بہت بڑے حادثے سے دوچار ہیں، دین کے خادموں اور علم کے پیاسوں کو اس خیر وحشت اثر نے مرجھا اور زلا دیا کہ شیخ الفییر مولانا حافظ ولی سید صاحب دارقانی سے عالم باقی کو روانہ ہو گئے۔

انا لله وانا الیہ راجعون۔

حافظ صاحب پیدائشی نابینا تھے، مگر اپنی نابینائی کے باوجود اپنے استاد شیخ مولانا محمد طاہر پنچ پیری کے مشن بیان قرآن کے ذریعے شرک و بدعت کا جس جرأت مندانہ انداز میں انہوں نے زد کیا اور توحید و سنت کے احیاء کے لئے جو قربانیاں دیں وہ ایک نااہل تردید حقیقت ہے۔ آج ان کے اس گاؤں علاقہ کالوخان میں قرآنی فضا ان کی محنتوں کا منہ بولتا ثبوت ہے۔

حافظ صاحب کو قدرت نے حافظ غضب کا عطاء فرمایا تھا۔ درس نظامی کی ساری

کتابیں از بر یاد تھیں۔ مطالعہ اس طرح کرتے کہ کسی شاگرد سے عبارت کہلواتے اور خود سننے، پھر عبارت، کتاب اور صفحہ نمبر تک یاد رہتا۔ شامی وغیرہ فقہ حنفی کے متداول کتب بھی از بر تھے، گویا چلتا پھرتا کتب خانہ تھے۔ وعظ و بیان میں بھی خدا نے ایک خاص ملکہ دے رکھا تھا۔ جب بیان کرتے تو لوگوں کے دلوں کی ترجمانی کرتے تھے.....

دیکھئے تقریر کی لذت کہ جو اس نے کہا

میں نے یہ سمجھا کہ گویا یہ بھی میرے دل میں ہے

وعظ و تقریر پر کبھی مواخذہ و اجرت نہیں لیتے تھے، حتیٰ کہ اپنے کرایہ پر سوار یوں کی گاڑی میں تشریف لے جاتے۔ تقویٰ و پرہیزگاری میں بھی اپنے مثال آپ تھے۔ آپ نے اپنے ایام زندگی اپنے شیخ و استاد کے تابعداری اور ان کے مشن کو آگے بڑھانے میں گذاری۔ حافظ صاحب بہت صلاحیتوں والا تھے، اللہ مغفرت فرمائے، نہایت افسوس کے ساتھ لکھنا پڑتا ہے کہ جتنی میری ملاقاتیں ان سے ہوئیں اور میں نے ان سے جو تاثر قبول کر سکا وہی کچھ زیر قلم لا کر نذر قارئین کر دیا مگر باوجود اس کے کہ ان کا حلقہ تلامذہ بھی کچھ کم نہیں، ان کے دو تین شاگردوں اور معتقدین کو خط بھیجے مگر تا حال کوئی جواب موصول نہیں ہوا۔ مصیبت یہ ہے کہ اس طرف کوئی توجہ ہی نہیں دیتا، اور اسے اپنے تئیں ایک بے کار و فضول کام سمجھتے ہیں، حالانکہ یہ ایک تاریخی دستاویز ہے۔ اکابرین کی توحید و سنت کے سلسلے میں خدمات، ان کی قربانیوں، ان کا علم، تقویٰ یہ سب کچھ بعد کی نسلوں کے لئے سبق آموز اور متحرک کرنے کا سبب ہی بنتی ہے، اگر انہیں بلا غلو اور اندھی عقیدت کا ذریعہ بنانے کی بجائے قرآن و سنت کی حدود میں دیتے ہوئے محفوظ کر لیا جائے۔ یہ ان شاء اللہ ضائع نہیں جاسکتیں۔ یہ حالات مشن کے سلسلے میں ساتھیوں اور دوسرے مسلمانوں کا متحرک کرنے ہی کے لئے ہیں۔ باقی خود ان علماء و مشائخ نے جو کچھ کہا دیا اس میں انہوں نے شائبہ تک نہیں

رکھا۔ خالصاً اللہ یہ قربانیاں دیں، ان کا اجر تو اللہ ہی کے ہاں ہے۔

ہاں! ہمیں ان کے حالات دیکھ اور جان کر ان کو اچھے الفاظ میں یاد کرنا، ان کے لئے دعا کرنا اور اپنے مقصد پر نظر رہتی چاہئے، کوئی اس پر غور کرنے کی تکلیف تو گوارا کرے۔ حافظ صاحبؒ نے کچھ کتابیں میں بھی تصنیف فرمائی ہیں۔

(۱) تفسیر بحر المرجان : یہ ابتدائی چند پاروں کی تفسیر ہے، اگر زندگی آپ کا ساتھ

دیتی تو یہ تفسیر مکمل ہو جاتی۔

(۲) اظہار الحق.....

(۳) عصمتِ انبیاء : انبیاء علیہم السلام کی عصمت کے دفاع میں لکھی گئی ہے۔

(۴) انعام الرحمن فی مشکلات القرآن : قرآن مجید کی مشکل آیات کا آسان

فہم حل۔

(۵) دفاع صحابہؓ : ہر دور میں صحابہ کرامؓ کے دشمنوں نے ان کے ناموس کو

داغدار بنانے کی کوشش کی، مگر علماء حق ہمیشہ ان کو دندان شکن جواب دے کر صحابہؓ کی دفاع

کرتے ہیں۔ یہ اسی سلسلۃ الذہب کی ایک کڑی ہے۔

(۶) بیمہ کی شرعی حیثیت : بیمہ انشورنس وغیرہ کی شرعی حیثیت بیان کی گئی ہے کہ

جائز ہے یا ناجائز۔

کتابوں کی تصنیف و تالیف سے علم کی بقاء ہے اور یقیناً صدقہ جاریہ ہے۔ اللہ

تعالیٰ حافظ صاحب رحمۃ اللہ علیہ کی ان کاوشوں کو شرف قبولیت دے اور انہیں قبول فرما کر

ارفع وبلند درجات عطاء فرمائے۔

☆☆☆☆☆☆☆☆☆☆

شیخ القرآن مولانا محمد افضل خان صاحب عرف شیخ شاہ پور

پیدائش :

آپ ۱۳۳۵ھ/۱۹۲۶ء میں وادی سوات کے علاقہ ”کانا“ کے ایک گاؤں ولندر میں پیدا ہوئے۔ آپ کے والد محترم دوست محمد خان بن امیر خان ریاست سوات کے بہت معزز اور صاحب حیثیت آدمی تھے۔ ریاستی فوج میں کمانڈر افسر تھے۔ ۱۹۴۴ء میں آپ کا گھرانہ شاہ پور میں منتقل ہو گیا۔

تعلیم و تربیت :

آپ نے سکول کی تعلیم جماعت چہارم تک حاصل کی تھی۔ آپ کی طبیعت دینی تعلیم کی طرف راغب تھی، گھرانہ چونکہ دنیاوی اعتبار سے بہت ذکی و جاہت تھا، اس لئے انہیں اس میں اپنی کسر شان اور بے عزتی محسوس ہوئی۔ چنانچہ انہوں نے آپ کو روکنے اور اپنے مقصد سے ہٹانے کیلئے بہت کوشش کی۔ ہر حربہ اور ہر طریقہ ناکام ہو جانے کے بعد انہوں نے آپ کی شادی کرادی تاکہ بیوی رُکاوٹ بن جائے اور آپ دینی تعلیم سے رہ جائیں، لیکن فضل ربانی نے یاوری کی اور اہلیہ محترمہ آپ کی معاون و مددگار بن گئیں۔

اہلیہ کے علاوہ بڑے بھائی محمد سید جہان خان صاحب (معروف یہ پکتان صاحب) اور ان کی اہلیہ محترمہ نے بھی خوب اعانت کیا اور آپ اس زبردست آزمائش میں اُتر ہوئے۔

۱۹۴۴ء میں علم دین کی ابتداء فرمائی اور ابتدائی کتب پڑھنے کے لئے ۱۹۴۶ء میں دارالعلوم چارباغ تشریف لے گئے۔ ۱۹۴۹ء تک یہاں زیر تعلیم رہے۔ ۱۹۵۳ء میں دارالعلوم اسلامیہ سید و شریف سے دورہ حدیث کر کے سند فراغت حاصل کی۔

آپ کے اساتذہ میں مولانا خان بہادر (مارتو ننگ بابا) مولانا عبدالحلیم فاروقی ہوڈگرامی، مولانا محمد نذیر چکیسری اور مولانا نعمت اللہ شاہ پوری شامل ہیں۔ ۱۹۵۷ء میں آپ دورہ تفسیر کے لئے حضرت شیخ القرآن مولانا غلام اللہ خان کی خدمت میں راولپنڈی تشریف لے گئے اور ۱۹۷۳ء میں شیخ القرآن مولانا محمد طاہر کی خدمت میں شیخ پیر تشریف لے گئے۔ حضرت الاستاد علامہ سلطان غنی عارف الطاہری صاحب مدظلہم کا کہنا ہے کہ:

”میں جب شاہ پور گیا تو ان سے ملاقات کر کے انہیں حضرت شیخ

القرآن علامہ محمد طاہر کا تعارف کرایا جسے سن کر شیخ شاہ پور شیخ پیر

تشریف لے گئے۔“

درس و تدریس :

۱۹۵۳ء میں فراغت کے بعد دارالعلوم تعلیم القرآن شاہ پور کی بنیاد رکھی اور بتاحیات یہاں دینی علوم خصوصاً قرآن و حدیث کی خدمت فرماتے رہے۔ ۱۹۶۲ء میں رمضان المبارک کا دورہ تفسیر شروع فرمایا اور یہ سلسلہ آخر عمر تک جاری رہا اور ہزار علماء و طلباء اس سے مستفید ہوئے جو آپ کے لئے ایک مستقل ”صدقہ جاریہ“ ہے۔

تصوف و سلوک :

بیعت اور ذکر و اذکار سے تزکیہ نفس صلحائے امت کا متوارث طریقہ ہے۔ آپ

۱۹۴۵ء میں اپنے استاد مولانا مختار گل سے بیعت ہوئے اور ۱۹۵۳ء میں طریقہ قادریہ میں

خلافت و اجازت بیعت سے بھی نوازے گئے۔ ۱۹۷۳ء میں شیخ القرآن شیخ پیر سے ملنے

تنبہ یہ میں بیعت ہوئے اور منازل سلوک طے کرنے کے بعد ان سے طریقہ نقشبندیہ میں مجاز ہوئے۔ حضرت مولانا محمد یوسف لدھیانوی خلیفہ مجاز شیخ الحدیث مولانا محمد زکریا نے بھی آپ کو تبرکاً سلاسل اربعہ میں اجازت عطاء فرمائی تھی۔ آپ اپنے متوسلین کی طریقہ ہادیہ کے مطابق تربیت فرمایا کرتے تھے۔

تصنیف و تالیف :

آپ کی مندرجہ ذیل تصانیف زیور طباعت سے مزین ہوئی ہیں۔

(۱) افضل التراجم بلغة الاعاجم : پشتو زبان میں ایک جلد پر مشتمل مختصر تفسیر جو

قرآن مجید کے لئے نعمت غیر مترقبہ کی حیثیت رکھتی ہے۔

(۲) نثر المرجان من مشکلات القرآن : قرآن کریم کی سورتوں کا مختصر خلاصہ

اور مشکلات کی حل میں بہترین کاوش ہے۔

(۳) تسہیل مشوی : مشوی رومی کی مختصر حکایات کی شرح ہے جو طلباء کے لئے

دری ترتیب پر لکھی گئی۔

(۴) المنہاج الواضح : عقائد، فقہ اور اخلاق جیسے اہم عنوانات پر مشتمل ہے۔

(۵) تسہیل البخاری : صحیح بخاری کی کتاب الایمان کی پشتو شرح ہے جو ابھی

فیر مطبوع ہے۔

جماعتی عہدہ :

آپ جماعت اشاعت التوحید والسنۃ کے صوبہ سرحد کے نائب امیر رہے۔ ہمیشہ

جماعتی ذمہ داریوں کو بہت خوبی سے نبھایا اور جماعتی وابستگی کو ہر تعلق سے مقدم رکھا۔ طلباء

پر متعلقین کو بھی یہی وصیت فرماتے تھے۔ چنانچہ آخری دورہ تفسیر میں فرمایا کہ جو میرا حلالی

شاگرد ہے، وہ جماعت اشاعت التوحید والنہ کے ساتھ چٹنگی سے وابستہ رہے گا۔
 آپ نے شرک و بدعت کے خلاف خوب کام کیا۔ علاقہ میں خاندانی وجاہت کی
 بناء پر عوامی سطح پر تو قابل ذکر مخالفت نہیں ہوئی لیکن مبتدعین نے مختلف سازشوں اور
 مخالفتوں کے تیر برساتے رہے یہ ایل بات ہے کہ ہمیشہ منہ کی کھائی۔ حضرت شیخ القرآن
 شیخ پیر سے غایت درجہ محبت رکھتے تھے اور بڑی عقیدت سے اُن کا تذکرہ فرماتے تھے،
 تحریک نفاذ شریعت محمدی ﷺ کے مرکزی رہنماؤں میں سے ایک تھے۔

زہد و تقویٰ :

آپ بڑے ہی متقی، ذاکر اور شب زندہ دار بزرگ تھے۔ زبان ہر وقت ذکر اللہ
 سے تر رہتی۔ اعمالِ ماثورہ کی نہایت پابندی فرماتے اور طلبہ کی تربیت کے لئے بڑے موثر
 انداز میں اعمال کے فضائل بیان فرماتے انہیں عمل پیرا بھارتے اور ساتھ کبھی کبھار ہلکی سی
 چٹنگی بھی لے لیتے جو تنبیہ کے لئے بڑے موثر تازیانے کا کام دیتی تھی۔ طلبہ پر اپنے پاس
 سے خرچ کرتے اور ایسا کرنے میں بڑی خوشی محسوس کرتے۔
 مزاج گرامی میں بہت زیادہ عاجزی و انکساری تھی، ہر ملنے والے سے بڑی
 شفقت و محبت اور کچھ اس اپنائیت سے ملتے کہ وہ بے اختیار آپ کا گرویدہ ہو جاتا۔

استغناء :

تواضع کے ساتھ استغناء بھی آپ کی طبیعت میں بدرجہ اتم موجود تھی، آپ کو
 ین کے نام پر کام کرنے والی کئی جماعتوں خصوصاً غیر مقلدین نے طرح طرح کے لالچ
 دیئے، لیکن آپ نے اپنی شانِ استغناء اور اپنی جماعتِ اشاعت التوحید والنہ سے تعلق پر کوئی
 حرف نہ آنے دیا۔

حق پرستی :

حضرت علامہ مولانا خان بادشاہ صاحب مدظلہ تحریر فرماتے ہیں کہ آپ نہایت متقی عالم اور حق پرست انسان تھے جو کسی سے کچھ پوچھنے میں اپنی وجاہت اور مقام و مرتبہ کو آڑے نہیں آنے دیتے تھے۔ وہ غلطی کا اعتراف کرنے اور اپنی اصلاح کرنے میں قطعاً کوئی باک محسوس نہیں کرتے تھے۔ ہمیشہ کچھ سیکھنے اور اپنی اصلاح کے لئے ہمہ وقت تیار رہتے تھے۔ یہاں اس قبیل کے چند واقعات بطور مثال پیش کئے جاتے ہیں۔

(۱) جب میں نے حضرت ثعلبہ بن حاطب کے نفاق والی روایات پر گرفت کی تو انہوں نے مجھے ایک گرامی نامہ میں لکھا کہ اس علاقہ کے بعض علماء کہتے ہیں، ثعلبہ بن حاطب اور ثعلبہ بن ابی حاطب دو مختلف اشخاص ہیں اور ثعلبہ بن ابی حاطب کو منافق کہا گیا ہے۔ ثعلبہ بن حاطب کی الگ شخصیت مشہور کذاب کلبی کی روایت کا شاخسانہ ہے، ورنہ حقیقت یہ ہے کہ ثعلبہ بن حاطب کا کوئی وجود نہیں۔ محدثین اور مفسرین نے جو روایات نقل کی ہیں وہ سب ثعلبہ بن حاطب کے بارے میں ہیں نہ ان میں کہیں ثعلبہ بن ابی حاطب کا ذکر ہے نہ ہی اس کا کوئی وجود تھا۔ انہوں نے جو ابی گرامی نامہ میں کمال انابت سے میرا شکر یہ ادا کیا اور لکھا کہ مجھے آپ کے قلم پر اعتماد ہے۔

(۲) انہوں نے ایک گرامی نامہ میں لکھا کہ رسالہ ”گلستان“ سرگودھا میں یہ بات شائع ہوئی ہے کہ نبی کریم ﷺ کے دادا کی وفات کے بعد آپ ﷺ کی کفالت آپ ﷺ کے چچازبیر نے کی تھی، ابوطالب نے نہیں۔ میں نے ان کے نام اپنے عریضہ میں لکھا کہ :

”گو آپ نے یہ نہیں لکھا کہ گلستان میں اس بات کا کیا حوالہ دیا گیا ہے لیکن مجھے اصل ماخذ معلوم ہے اور میں جانتا ہوں کہ غلطی کہاں سے لگ

رہی ہے۔ زیر کی کفالت کی بات بالکل غلط اور بے اصل ہے۔ درست

بات یہی ہے کہ نبی کریم ﷺ کی کفالت ابو طالب نے کی تھی۔“

پھر میں نے اس پر بہت حوالہ جات بھی نقل کئے، انہوں نے پھر میرا شکر یہ ادا کیا

اور لکھا کہ مجھے آپ کے قلم پر اعتماد ہے۔

(۳) ایک دفعہ میں نے امیر جماعت مولانا محمد طیب طاہری مدظلہ سے کہا کہ شیخ

شاہ پور کی تفسیر میں بعض مقامات کمزور ہیں آپ اگر آپ مناسب سمجھیں تو اپنی تصنیف میں

اس طرف اشارہ کر دوں۔ امیر صاحب نے فرمایا کہ وہ ضدی نہیں ہیں۔ آپ اس کی

بجائے انہیں براہ راست اگر بتادیں تو وہ اگلے ایڈیشن میں اصلاح فرمادیں گے۔ جبکہ کسی

تصنیف میں اس طرف اشارہ مناسب نہیں ہوگا۔ اس کے بعد جلد ہی شاہ پور کا سفر کرنا ہوا تو

امیر صاحب نے ان سے اس بات کا تذکرہ فرمایا تو وہ مجھے فرمانے لگے کہ آپ ضرور ان

مقامات کی نشاندہی فرمائیں، میں تفسیر کے مقدمہ میں آپ کے حوالہ سے ان کی اصلاح

کر دوں گا۔ یہ ان کی عظمت اور حق پرستی کی بہت بڑی دلیل ہے۔

جہاد کے محاذ پر :

حضرت الاستاد شیخ القرآن مولانا سلطان غنی عارف صاحب مدظلہ نے راقم

المحروف سے فرمایا کہ :

”ان مسلوں کے بارے میں شیخ شاہ پور نے مجھے خط بھیجا میں نے خط کا

جواب دیا تو شیخ شاہ پور نے خط تمام طلباء کو سنایا۔“

موصوف نے راقم المحروف کو اسی خط کی فوٹو کاپی بھی دکھائی۔

شیخ شاہ پور ایک مفسر، محدث، مبلغ، مقرر، مدرس کے علاوہ ولی کامل اور مجاہد بھی

تھے۔ ان کے حالات، واقعات، مجاہدات، کارنامے تو کئی ضخیم کتابوں کے متقاضی ہیں، میں

صرف ان کا کچھ مختصر واقعہ بیان کرتا ہوں۔

”شیخ القرآن“ ۱۹۸۸ء میں باجوڑ عنایت کلے تشریف لائے جب روس کے خلاف جہاد شروع تھا۔ حضرت شیخ نے فرمایا کہ میں مجاہدین کے مرکز (محاذ جنگ) جانا چاہتا ہوں۔ لہذا ہم دس افراد ان کے ساتھ ہو کر ”شمورطن غونڈ“ جو مجاہدین کا مرکز تھا پہنچ گئے۔ شیخ نے وہاں پر آرام فرمایا اور نمازِ ظہر ادا کیا اور نماز کے بعد مورچہ پر گئے۔ شیخ نے کہا کہ مجھے اتلکہ دید اور ان کے ٹرینڈیشن کی طرف کر دو تا کہ میں فائر کر دوں۔ ہم نے قبیل کی بعد نمازِ عشاء مرکز میں مجاہدین سے عقیدہ توحید اور فضیلت جہاد پر خطاب فرمایا اور فجر کے بعد درسِ قرآن فرمایا اور پھر رات کو باجوڑ ڈمہ ڈولہ تشریف لا کر باوجود تھکن و سفر کے وہ ساری رات مصلیٰ پر تہجد پڑھتے رہے۔ وظائف اور صبح کے ناشتہ کے بعد شاہ پور رخصت ہو گئے۔

وفاتِ حسرت :

حضرت شیخ ”۲۶ رزی قعدہ ۱۴۲۳ء بمطابق ۳۰ جنوری ۲۰۰۳ء کو جمعرات کی شب داعی اجل کو لبیک کہتے ہوئے اس دارِ فانی سے رخصت ہو گئے۔ انا للہ وانا الیہ راجعون۔ جمعرات کے دن بعد نمازِ عصر جنازہ ادا کی گئی۔ جنازہ شیخ الحدیث مولانا محمد یار بادشاہ صاحب نے پڑھایا جس میں دیگر ائمہ کبارین علماء کے علاوہ دور دور سے آئے ہوئے بڑی شخصیتوں اور علاقے کے معززین نے کثیر تعداد میں شرکت کی۔ دارالعلوم کے سامنے والے مقبرہ میں سوگوار خاندان کے افراد اور عقیدت مندوں نے آنسو بہاتے ہوئے انہیں پر د خاک کیا۔ حق تعالیٰ اُن کی مغفرت فرمائے، یقیناً بڑی خوبیاں تھیں اس دارِ بقا سے جانے والے میں۔



حضرت مولانا محمد رفیق عرف شیخ تنار

آپ افغانستان کے مشہور صوبہ کنڑ میں تحصیل تیز میں جناب عبدالاکبر خان کے ہاں ۱۹۳۰ء میں پیدا ہوئے۔ آپ قوم کے اعتبار سے مامون اور قبیلہ کے لحاظ سے اخونزادگان ہیں۔ آپ کا شجرہ نسب کچھ یوں ہے: محمد رفیق بن عبدالاکبر خان بن شیر علی خان بن نور محمد خان۔

آپ کے قبیلہ میں آپ کے دادا شیر علی خان، ان کے بھائی اور ایک بھتیجے جناب عزیز خان کی وجہ سے آپ کا خاندان مشہور ہے۔ جناب عزیز خان صاحب افغانستانی حکومت میں اعلیٰ عہدے پر فائز تھے۔ تحصیل میں آپ کا خاندان تاریخی لحاظ سے صفِ اول کا خاندان سمجھا جاتا ہے۔

آپ کی رہائش کے بعد جلد ہی آپ کے والد صاحب جناب عبدالاکبر خان وفات پا گئے تھے اور کچھ دنوں کے بعد آپ کی والدہ ماجدہ بھی وفات پا گئی تھیں۔ اسی طرز آپ انتہائی کم سنی میں پدری اور مادری شفقت سے محروم ہو گئے تھے۔ بعد میں آپ کی پرورش آپ کے چچا عمر خان اور چچا علی جان نے کی ہے۔

آپ نے ابتدائی تعلیم افغانستان ہی میں حاصل کی۔ ابھی آپ ۷ سال کے تھے کہ آپ کے دوستوں نے مشورہ کیا کہ حصول علم کے لئے تینوں مل کر پاکستان کا سفر کریں۔ مولانا موصوف نے اپنے دونوں ساتھیوں کے ہمراہ پاکستان آ گئے۔ آپ کے ایک دوست تو جلد واپس چلے گئے اور دوسرے آپ کے ساتھ صوبہ سرحد کے اس وقت کے

علوم و فنون کے تمام مشہور دروس میں شامل ہوئے۔

آپؑ نے سفر کی سختی اور گرمی سردی کو نہیں دیکھا بلکہ جہاں کہیں کسی بھی فن میں کوئی مشہور عالم تھا اور فی الواقعہ فن کا ماہر ہوتا، وہاں جاتے اور ان سے سیکھنا شروع کر دیتے۔ آپ نے تمام کتب اُس دور کے مشہور علمائے کرام سے پڑھیں۔ چنانچہ اُس دور کے مشہور عالم صرف باجوڑ اہلِ یحییٰ کے ڈبرنامی گاؤں کے جناب مولانا کفایت اللہ صاحب المعروف بہ صاحبِ حق سے صرف میر کو یاد کیا اور ان کے پاس بہت دیر تک رہے۔ علمِ نحو آپ نے ابتداء میں باجوڑ میں پڑھی اور کافیہ وغیرہ کڈی مولانا صاحب سے پڑھی۔ کڈی مولانا صاحب حضرت شیخ القرآنؒ کے بھی استاد تھے۔ ان سے کافیہ کے علاوہ ایسا غوجی، مرقات اور تحریر سبٹ بھی پڑھیں۔ کڈی مولانا صاحب ان کے دوسرے استاد مولانا شیخ زادہ گل صاحب المعروف بہ سرکنی بابا کے بھی استاد ہیں۔ یہاں سے آپؑ کو حضرت شیخ القرآنؒ مولانا محمد طاہرؒ سے وابستگی پیدا ہوئی۔ اسی طرح اس دور کے مشہور فی الادب مولانا مسیح اللہ صاحب سے علمِ الادب اور باجوڑ میں مولانا کوثر علی صاحب سے مختصر المعانی پڑھی۔ کچھ وقت کے لئے دارالعلوم سرحد میں بھی طالب علم رہے، علم المنطق آپؑ نے چلیسر بابا کے بیٹے علامہ مولانا عنایت اللہ صاحب المعروف بہ صاحبِ حق سے پڑھا۔ اصول الفقہ اور فقہ اجمیر باب سے پڑھا جبکہ موقوف علیہ مولانا عنایت الرحمن صاحب سے کیا تھا۔ مولانا موصوف نے دورہ حدیث اپنے پیر و مرشد مولانا محمد طاہرؒ کے مشورے سے مولانا محمد ایوب طیلوکی سے کیا اور قرآنِ کریم شیخ القرآنؒ مولانا محمد طاہرؒ سے پڑھا۔ آپؑ نے فرمایا میں نے طالب علمی میں یہ قصد کیا تھا کہ ان شاء اللہ تمام کتبِ درسیہ کی ایک، سطر بھی نہیں چھوڑوں گا سب پڑھوں گا اور ایسا ہی ہوا۔ دورہ حدیث کے سال آپ نے اپنے شیخ الحدیث صاحب سے علمِ عروض پڑھا۔

طلباء کرام کو فرماتے: میں نے تمام علومِ عروص، منطق، ریاضی سب کتابیں پڑھیں اور ہر علم کی کتب کو مکرر پڑھا۔ کتب کے تکرار کا باعث یہ ذکر فرماتے کہ پہلے سے بہت شک کرنے والا تھا۔ جب تک کتاب کو یاد نہیں کر لیتا تھا تو تسلی نہیں ہوتی تھی۔ مرفز کی کتب کے بارے میں بہت مرتبہ یہ فرمایا کہ میں نے تین صرف میر یاد کئے:

(۱) صرف میر لالا کالا (۲) صرف میر قند ہاری (۳) صرف میر شاخیلی۔

فرماتے تھے کہ عام طلباء پینتالیس (۲۵) باب یاد کرتے تھے اور میں نے نوے (۹۰) ابواب یاد کئے تھے۔ اسی وجہ سے کہ بار بار گردان کرتا اور طلباء کے ساتھ گپ شپ کے لئے نہیں بیٹھتا تھا تو وہ کہہ دیتے تھے کہ یہ پاگل ہو گیا ہے۔ علمِ نحو کے بارے میں فرماتے میں نے نحو میر یاد کیا تھا، کافیہ یاد کیا تھا اور تین قسم کے تراکیب از بر یاد کئے تھے:

(۱) زنجیری (۲) قنبری (۳) شو یوالی۔

آپ نے یہ بھی فرمایا کہ ہمارے طالب علمی کے دور میں علمِ منطق کے پڑھنے اور اُس میں مہارت حاصل کرنے کا بڑا بول بالا تھا تو میں نے سلم العلوم کے تصورات اُستاد کی مکمل تقریر کے ساتھ یاد کئے تھے اور اچھی خاصی گردان کی تھی اور تصدیقات کا بھی اکثر حصہ یاد کیا تھا۔ فرمایا کہ اللہ تبارک و تعالیٰ نے مجھے اچھا حافظ دیا تھا۔ آخری عمر میں میں نے تجربہ کرنا چاہا کہ آئیے دیکھتے ہیں کہ حافظ کہاں تک صحیح ہے۔ چنانچہ باقی معمولات کے ساتھ ساتھ دس دن میں چار پارے یاد کر لیے۔ ان کے عجیب حافظہ کی ایک دلیل یہ بھی ہے کہ آپ زمانہ طالب علمی کے دوران جب پنج پیر میں شعبان اور رمضان میں آتے تو سب کی تکرار کرنے والے دو طالب علم تھے ایک آپ تھے۔ جب آپ قرآن کریم کا تکرار کراتے تو ایک حرف بھی جو حضرت شیخ القرآن کے منہ مبارک سے نکلا ہو نہیں چھوٹتا تھا۔ کیونکہ آپ تمام باتوں، مسائل، احکام، خلاصہ سورت، روابط اور امتیازات اچھی طرح سے

ضبط کر لیتے تھے۔ اس لئے حضرت شیخ القرآنؒ نے آپ کو اپنے درس قرآنی کا ٹیپ ریکارڈ فرمایا تھا جو آپ کے یقیناً بہت بڑا اعزاز اور عالی سند کی حیثیت رکھتا ہے۔

آپ طالب علمی کے وقت سے لکھتا نہیں جانتے تھے، اسی لئے طالب علمی میں آپ نے قرآن کریم میں کوئی تائید یا کسی آیت کا نمبر نہیں لکھا بلکہ ضبط کرنے کے لئے گردان کیا کرتے تھے، جو آپ کو آخری عمر تک اچھی طرح سے یاد تھا۔ آپ تفسیر القرآن کا تکرار کیا کرتے تھے۔ اسی سال (2003ء) جب آپ حج سے آئے تھے تو کچھ دن بعد درس قرآن شروع کیا اور فرمایا کہ جلدی سے پڑھوں گا۔ اس سال میرا ارادہ ہے ان شاء اللہ پندرہ پارے درس قرآن کروں گا۔ درمیان میں ایک دن چھٹی آئی۔ تیسرے دن جہاں سبق ختم ہوا وہاں سے کافی پیچھے سے شروع کیا اور یوں گردان کیا جیسے ایک طالب علم قرآن کی ایک سورت حفظ کر کے دوسرے کو سنا تا ہے۔

حضرت شیخ القرآنؒ کے بہت سے جید علماء شاگرد ہیں۔ ان میں سے کالو خان کے جناب حافظ ولی سید صاحب بھی تھے جو مولانا موصوف کے ساتھ ایک دور میں حضرت شیخؒ کے ساتھ رہے۔ حضرت شیخ القرآنؒ ان دونوں سے دوسرے شاگردوں کی نسبت بہت زیادہ پیار کرتے۔ دونوں کو اپنے سامنے بٹھاتے اور جب کوئی توجیح کرتے تھے تو ان دونوں کو مخاطب کر کے فرماتے سمجھ گئے؟ اگر یہ کہہ دیتے کہ ہاں تو آگے شروع فرماتے اور اگر یہ فرمادیتے کہ حضرت اعادہ فرمائیں تو حضرت شیخ القرآنؒ اعادہ فرمادیتے تھے۔

مولانا موصوف علوم و فنون میں درجہ اجتہاد رکھتے تھے۔ اسی لئے آپ حضرت شیخ القرآنؒ سے مختلف علوم و فنون کے بارے میں سوالات کرتے تھے لیکن حضرت شیخؒ نے آپ پر کبھی کبھی غصہ نہیں فرمایا۔ حضرت شیخ القرآنؒ کے ساتھ بہت دیر تک بیٹھتے اور سوالات و جوابات کا یہ عجیب منظر کبھی بہت طویل بھی پکڑ لیتا تھا۔ زیادہ سوالات کی بناء پر

آپؐ فرماتے کہ مجھے حضرت شیخ القرآنؒ نے فرمایا تھا کہ آپ مدرس نہیں بن سکتے۔ جب تم میرے ساتھ یوں معاملہ کرتے ہو حالانکہ میں آپ کا استاد بھی ہوں تو مہتمم کیونکر آپ کو مدرسے میں چھوڑے گا۔ پھر فرماتے کہ میں تو اقبال نہ تھا کہاں میں اور کہاں مدرس، یہ سب حضرت شیخ القرآنؒ کی دعاؤں کا نتیجہ ہے۔

مولانا فرماتے تھے کہ ہمارے شیخ القرآنؒ اپنے تمام شاگردوں سے بہت پیار و محبت کا سلوک کرتے تھے۔ ہر ایک دل میں یہ سمجھتا کہ حضرت شیخؒ مجھ سے زیادہ محبت کرتے ہیں اور ویسے تو ہر کوئی کہہ دیتا ہے کہ میں ان سے بہت محبت کرتا ہوں لیکن محبت یہ ہے کہ وہ بھی آپ سے محبت کریں۔ آپ کے ساتھ شیخ القرآنؒ کی محبت امتیازی تھی اور اس کو اس بات سے معلوم کیا جاسکتا ہے کہ انہوں نے آپؐ کو بذات خود چند کتابیں (۱) میاۃ الانسان (۲) ابن کثیر (۳) تسہیل (۴) مدارک دیتے ہوئے فرمایا کہ میں نے آپ کو ضروری کتابیں دے دی ہیں۔

آپؐ نے فرمایا کہ جب روس نے افغانستان پر حملہ کیا تو میرے گھر والے افغانستان میں تھے۔ حضرت شیخ القرآنؒ نے فرمایا کہ چلے جاؤ اور گھر والوں کو یہاں لے آؤ؛ افغانستان ایک عزتمند شخص کے رہنے کے قابل نہیں رہا۔ آپؐ نے فرمایا کہ میں گھر والوں کو پنج پیر لے آیا۔ حضرت شیخ القرآنؒ کا پرانا گھر تھا، تقریباً ایک سال ہم پنج پیر میں رہے۔ اس دوران حضرت شیخ القرآنؒ نے مجھے بہت کتابیں دیکھنے کے لئے دیں اور فرمایا کہ یہ اچھی طرح دیکھ لو۔

اسی طرح حضرت شیخ القرآنؒ کی امتیازی محبت کا ایک اور کرشمہ بھی بدیہ قارئین ہے۔ وہ یہ کہ بہت پہلے زمانے کی بات ہے کہ ایک مرتبہ حضرت شیخ القرآنؒ شدید بیمار ہوئے تو حضرت مولانا مرحومؒ کو فرمایا کہ آپ میری جگہ درس قرآن دیں اور خود ان کو سننے

پر بٹھایا۔ طلبہ کو فرمایا کہ میں بیمار ہوں اور ان شاء اللہ یہ ہو بہو مجھ جیسا درسِ قرآن آپ لوگوں کو پڑھائے گا۔ تین دن تک آپ نے درسِ قرآن دیا۔ حضرت شیخ القرآنؒ اس بات پر ان سے بہت خوش تھے۔ اس کے علاوہ فرماتے کہ حضرت شیخ القرآنؒ نے کئی بار مجھ جیسے ناچیز کو بلایا اور فرمایا کہ میرا فلاں جگہ کام ہے، آپ میرے ساتھ جائیں۔ چنانچہ آپ حضرت شیخؒ کے ساتھ بہت سے سفروں میں شامل رہے۔ آپ ان شاگردوں میں سے ہیں جن کا نام حضرت شیخ القرآنؒ درسِ قرآن کریم میں لیا کرتے تھے۔

ایک مرتبہ مولانا صاحب نے خود فرمایا تھا کہ ایک دفعہ ہم اجلاس کے لئے ایک جگہ جمع تھے۔ ابھی حضرت شیخ القرآنؒ نہیں آئے تھے تو ساتھی ایک دوسرے کے ساتھ مل رہے اور حال احوال پوچھ رہے تھے اور یہ منظر کچھ شور و غل کی شکل اختیار کر گیا تھا۔ میں اور ایک مولوی صاحب ایک طرف بیٹھے تھے اور دل ہی دل میں ذکر کر رہے تھے۔ اتنے میں حضرت شیخ القرآنؒ تشریف لائے اور جیسے ہی آئے تو فرمایا کہ آپ لوگوں نے کیا شور و غل کا بازار گرم کر رکھا ہے۔ یہ دو میرے شاگرد ہیں باقی ویسے بکو اس کرتے ہیں۔

کیا وفاداری ہے جسے انسان دیکھ کر حیران ہو جاتا ہے کیونکہ جس طرح حضرت شیخ القرآنؒ آپ سے بے انتہا محبت کرتے تھے۔ شاید ان کے تمام شاگردوں میں مولانا موصوف اس صف میں اکیلے ہی کھڑے ہیں۔ جب حضرت شیخ القرآنؒ نے آپ سے فرمایا کہ صرف ونحو چھوڑ دو تو فرماتے تھے کہ میں تو صرّنی و نحوی اور ایک فنی مولوی تھا لیکن جب مجھے میرے شیخؒ نے کہا کہ ان اشیاء سے باہر رہو صرف قرآن و حدیث علوم دینیہ میں مشغولیت پیدا کرو اسی روز سے میں نے قرآن و حدیث کے علاوہ دیگر کتب کا پڑھنا دیکھنا پڑھنا بالکل چھوڑ دیا تھا۔

اسی طرح ان کے ایک شاگرد کا کہنا ہے کہ جب آپ تو رڈ حیر گاؤں میں آئے تو

ساتھیوں سے کہا مجھے شیخ نے یہاں بھیجا ہے، اگر وہ کہہ دیں کہ آ جاؤ بس، وہاں مسئلہ بیان کرنا چھوڑو تو میں جلدی سے ضرور جاؤں گا۔ میں ان کو ناراض نہیں کر سکتا وہ بہتر جانتے ہیں۔ فرمایا کہ آج کل کے طلباء نزدیک کی جگہوں میں بھی اپنے شیوخ کی تقاریر سننے نہیں جاتے اور میرے پرانے زمانے کے ساتھی دور دور سے پیدل اور راتوں کا سفر کر کے اپنے شیوخ کی تقاریر کے لئے آتے تھے۔

آپ جب بھی تقریر یا درس قرآن کریم دیا کرتے تو حضرت شیخ القرآنؒ کا تذکرہ کرتے۔ ان لوگوں کو اپنے شیوخ سے محبت نے مجنون اور پاگل جیسا بنا دیا تھا۔ فرمایا کامیابی شیوخ کے اتباع میں ہے ورنہ کامی کے مراحل کچھ دور نہیں۔ آپ جب درس قرآن دیتے تو حضرت شیخ القرآنؒ کے معانی کے لئے حوالہ جات بیان فرماتے تھے۔ فرمایا میں نے شیخ القرآنؒ کے معانی اور ایک ایک آیت کے مقصد پر جو انہوں نے بتایا، اُس کے حوالے کے لئے کئی کئی مہینے اور سینکڑوں کتب کا مطالعہ کیا۔ یہ میری علمی استعداد بڑھانے کا ایک عظیم سبب بھی بنا۔

ایک واقعہ آپ کثرت سے ذکر کرتے تھے کہ ہمارے ساتھی ایک اجتماع کی غرض سے کسی جگہ جمع ہوئے تو مجھے بھی دعوت دی گئی۔ بڑے بڑے علماء موجود تھے۔ میں نے اُن سے کہا کہ آپ لوگ اللہ کا معنی حاجت روا، مشکل کشا، نفع و نقصان دینے والا اور بچانے والا کرتے ہیں تو یہ بتائیں کہ آپ کے پاس اس کا کوئی حوالہ ہے؟ فرمانے لگے یہ معنی حضرت شیخ القرآنؒ نے ہمیں درس قرآن میں پڑھایا لیکن حوالہ نہیں بتایا تھا۔ میں نے بہت تقابیر دیکھیں لیکن کہیں نہیں ملا۔ ان میں سے ایک جواب زندہ نہیں، کچھ بتانے لگے اور بتایا کہ شرع عقائد کے حاشیہ میں یوں لکھا ہے: کچھ اور بھی کہا لیکن میں نے کہا آپ جو بتا رہے ہیں اس کا تو میری بات سے کوئی تعلق نہیں، پھر انہوں نے بتایا کہ میں ان شاء اللہ آپ کو

بعد میں کئی حوالہ جات بھیج دوں گا لیکن کچھ بھی نہیں بھیج سکے۔ فرمایا بعد میں میں تفسیر ابن عباسؓ سورۃ محمد میں دیکھ رہا تھا کہ انہوں نے یہی معنی کیا تھا تو بہت خوشی ہوئی۔ جن کو آپ کے ساتھ ترجمہ میں کچھ حصہ پڑھنے کا موقع ملا ہے، اُن کو بخوبی معلوم ہے کہ حضرت شیخ القرآنؒ نے جس کسی کے ساتھ بحث و مباحثہ فرمایا، وہ الفاظ جو شیخ القرآنؒ نے ذکر کئے تھے۔ یاد رکھا اور فرماتے کہ فلاں تاریخ کو ایک آدمی نے یہ سوال کیا۔ ہمارے شیخ نے یہ جواب دیا۔ الغرض جو واقعات اُن کو پیش آئے، انہیں ایک قیمتی جوہر سمجھ کر اُن لوگوں نے اپنے سینے کا زیور بنایا تھا.....

اے دل تمام نفع ہے سودائے عشق میں

ایک جان کا زیاں ہے سوا ایسا زیاں نہیں

آپ کو اپنی مادرِ علمی دارالقرآن اور جناب امیر محترم صاحب بارک اللہ فی حیاتہم سے بھی ایک عجیب طرح کی محبت تھی۔ دعا کرتے اے اللہ دارالقرآن کو آباد رکھیو۔ یہ ہمارے شیخؒ کی جگہ ہے ہم نے یہاں قرآن سیکھا ہے اور اے اللہ جو لوگ اس کی دیکھ بھال کرتے ہیں مولانا صاحب اور شیخ الحدیث صاحب اللہ تعالیٰ ان کو اور بھی توفیق عطا فرمائیں۔

راقم الحروف کو ایک مرتبہ فرمایا میں جیسے حضرت شیخؒ سے محبت رکھتا تھا، مولانا صاحب سے بھی رکھتا ہوں لیکن ظاہراً محبت کو ظاہر کرنا صحیح نہیں۔ حدیث میں اس سے منع کیا گیا ہے۔ میں اُن کی تقریر کے لئے نہایت توجہ سے بیٹھتا ہوں اور وہ اپنے والد گرامی کی طرح عجیب باتیں سامنے لاتے ہیں۔

ایک مرتبہ فرمایا مجھے یہ بات معلوم ہے کہ امیر صاحب کا ایک ہی بیٹا ہے باقی لڑخیا ئیں۔ آپ بھی طالب علم ہیں۔ طالب علم کی دعا قبول ہوا کرتی ہے۔ امیر صاحب کے لئے

دعا کریں کہ اللہ تعالیٰ ان کو زینہ اولاد عطا فرمائیں اور خود بھی دعا کرتے تھے۔ حضرت مولانا محمد طیب صاحب سے محبت کے بارے میں فرمایا کہ اللہ تعالیٰ ان کی زندگی میں خیریت ڈالیں۔ کئی کاموں میں مجھ سے مشورہ لیا ہے۔ مجھے مناظرہ کے لئے بھیجا ہے۔ ان کا حسن ظن ہے آپ کے آخری ایام زندگی میں کسی آدمی نے اپنی جگہ پر حضرت امیر صاحب کے بارے میں اشارہ کسی عیب کا اظہار کیا آپ نے اُس کو تھپڑ مارا اور کہا میں زندہ ہوں اور آپ میرے شیخ کے بیٹے اور میرے امیر کے بارے میں گستاخی کرتے ہیں۔ کئی ساتھیوں سے سنا ہے کہ آپ حضرت امیر صاحب کے ہاں کئی بار اس لئے گئے کہ ان کو تسلی دیں۔

امیر محترم مولانا محمد طیب طاہری صاحب سے دلی محبت اور شیخ القرآن کے ساتھ وعدہ کا ایفاء ان کی اس بات سے بھی معلوم کیا جاسکتا ہے کہ جب 20 مارچ 2003ء کو پشاور میں شوریٰ تھا۔ اُس کے بعد جب آپ مدرسہ تشریف لائے تو راقم الحروف کو فرمایا کہ آج چھٹی کے بعد بیچ پیر جانا ہے۔ امیر صاحب کی طبیعت اچھی نہیں تھی، چل کر کچھ تسلی دوں تو جوان آدمی ہے ایسا نہ ہو کہ ساتھیوں سے مایوس ہو جائے۔ اللہ تعالیٰ ان کو استقامت نصیب فرمائے۔ یہ بھی لازوال محبت کی عظیم نشانی ہے کہ جب اضاحیل بالاضلع نوشہرہ میں صوبائی اجلاس تھا تو ہجوم زیادہ تھا۔ نماز ظہر کے بعد حضرت الامیر صاحب روانہ ہو گئے اور مولانا مرحوم ہمارے ساتھ کھڑے تھے۔ ہمیں معلوم نہ ہو سکا کہ امیر صاحب گاڑی کی طرف روانہ ہو گئے ہیں۔ قریب تھا کہ حضرت الامیر گاڑی میں بیٹھ جاتے کہ کسی نے آ کر بتایا کہ امیر صاحب چلے گئے۔ حضرت مولانا مرحوم اچانک دوڑے اور کہنے لگے کہ میں نے امیر صاحب سے ہاتھ نہیں ملایا اور دوڑنے کے حجرے سے لے کر گلی کے باہر تک آپ چلے گئے اور شیخ القرآن مولانا محمد طیب صاحب سے مصافحہ کیا۔ یہ اپنے شیخ کی اولاد کی دینی پیروی ہے جو شیخ ہی کی تھی اور وہی محبت ہے جو شیخ ہی سے تھی۔ ہمارے اکابرین اس لئے

کامیاب ہیں کہ وہ عملی نمونہ پیش کرتے ہیں۔ ایسے لوگ ہر روز پیدا نہیں ہوتے.....

ہزاروں سال زگس اپنی بے نوری پہ روتی ہے
 بڑی مشکل سے ہوتا ہے چمن میں دیدہ ور پیدا
 عمر ہا در کعبہ و بت خانہ می نالد حیات
 تاز بزم عشق یک دانائے راز آید بروں

قارئین کرام ! ان کے انداز زندگی کو دیکھ کر بہت کم لوگوں کے حوصلے بلند ہوتے ہیں اور یہ عشق و محبت ہی اس بات پر مجبور کرتا ہے کہ ہم بھی ایسا ہی کریں۔ راقم الحروف جب کبھی دارالقرآن جاتا تو فرماتے امیر صاحب اور شیخ الحدیث صاحب کو ضرور سلام کہنا۔ کئی مرتبہ ویسے ضلع انک کو جانا ہوا۔ جب اجازت لینے کے لئے آپ سے ملتا تو فرماتے حضرت مولانا غلام حبیب صاحب کو میرا سلام کہنا، اس سے محبت پیدا ہوتی ہے۔ وہ ہماری جماعت کے بزرگ ساتھی ہیں۔ بہت خندہ پیشانی سے ماننے والے اور صبر و تحمل والے آدمی ہیں، اللہ تعالیٰ ان کی بیماری کو دور فرمائے۔

بظاہر کئی مرتبہ راقم الحروف کے سامنے کئی ساتھیوں سے ملتے تو اتنی محبت کا اظہار نہیں کرتے تھے لیکن دل ہی دل میں بہت پیار کرنے والے تھے۔ ساتھیوں کے ساتھ اکابرین کی ایسی محبت بعد میں آنے والوں کے لئے بیش بہا سرمایہ ہے۔ شرک و بدعت سے سخت متنفر تھے۔

جب مشرکین یا مبتدعین پر زد کرتے تو بہت غصے سے چہرہ سرخ ہو جاتا تھا، کبھی بھی حق گوئی میں کسی کا کچھ بھی خیال نہ رکھا۔ باطل پرست فرقوں پر خوب زد کیا کرتے تھے۔ آپ کا زرد حیران کن تھا۔ جو ساتھی آپ کی تقاریر یا درس میں شریک ہوئے ہیں وہ فوراً کہیں گے کہ ان جیسا زد کرنے والے اس دور میں بہت کم ہیں۔ آپ حق گوئی کے بارے میں

فرماتے تھے کہ میں کسی کا قائل نہیں ہوں جو کوئی بھی ہو، اگر شریعت کا خلاف کرے گا، ساتھ ہی کیوں نہ ہو، ہزار مرتبہ خفا ہو میں زبردست ضرور کروں گا۔ آج سے دو سال پہلے جب حکومت نے پابندی لگائی تھی کہ لاؤڈ سپیکر بند کر دیا جائے اور گاؤں تو روڈ ہیر کے مبتدعین بھی حکومت سے اپیل کرتے، تو ایک مرتبہ پولیس آئی اور ان کو بتایا کہ ہمارے ساتھ چھوڑ لاہور جائیں گے۔ آپ وہاں گئے وہاں S.H.O نے آپ سے کہا کہ مولانا صاحب! میں جو بات کہوں اس کو مانو گے۔ اُس میں تمہاری خیر ہوگی۔ آپ نے فرمایا میں آپ کی وہ بات مانوں گا جو شریعت کے موافق ہوگی، کسی اور بات کو ماننے کے لئے تیار نہیں ہوں۔ S.H.O نے فوراً آپ کے ساتھ سے بتایا کہ تو روڈ ہیر گاؤں میں ایک عالم دین ہے، بڑے حق گو اور نہایت شجاع و بہادر آدمی ہیں، میں نے دھمکایا لیکن وہ اپنی حق بات سے نہ ہٹے اور میری آنکھوں میں آنکھیں ڈال کر جواب دیے۔

اسی طرح آپ جس گاؤں میں رہتے تھے اُس میں میاں گلو کے نام سے ایک مشہور مزار ہے۔ آپ درس دیتے وقت لاؤڈ سپیکر پر فرمایا کرتے تھے کہ یہاں میاں گلوبا وہ جو اُس گاؤں میں اُن کا مزار ہے کچھ نہیں کر سکتے، نہ کسی کو نفع پہنچا سکتے ہیں اور نہ نقصان۔ اسی طرح ردِ شرک کرتے تو اس گاؤں کے اس درگاہ و مزار کے معتقدین اور ان کی اولاد پر یہ باتیں بہت ناگوار گزار تیں۔ ایک مرتبہ انہوں نے مشورہ کیا کہ ان کو قتل کر دینا چاہئے ورنہ تو ان پنج پیریوں سے کوئی چھٹکارا نہیں۔ لہذا وہ کافی تعداد میں مسلح ہو کر مسجد مینار پر حملہ کرنے کی غرض سے آئے۔ آپ درسِ قرآن دے رہے تھے۔ یہ آپ کے ابتدائی دور تبلیغ کے واقعات میں سے ہے۔ جب درس کے ساتھیوں کو معلوم ہوا تو انہوں نے کئی چھوٹے چھوٹے لڑکوں کو مسجد کی چھت پر کھڑا کر دیا۔ آپ مسلسل درسِ قرآن میں مشغول تھے۔ آپ کے ساتھ کئی ساتھی درسِ قرآن میں بیٹھتے تھے کہ اتنے میں وہ لوگ مسجد کے بالکل

قریب آگئے۔ آپ کے ایک شاگرد کا کہنا ہے کہ آپ پر کوئی اثر نہیں ہوا اور دورانِ درس یہ بھی فرمایا کہ ان کا راستہ چھوڑ دو، وہ آئیں۔ ایسی حالت میں بھی آپ کی زبان حق کے بیان کرنے سے باز نہ آئی۔

اس کے بعد انہوں نے رپورے کر دی کہ افغانستان سے ایک مولوی آیا ہے اور ہمارے گاؤں میں فساد اور اختلافات پیدا کر رہا ہے۔ مشرک اور مبتدع مولوی کہتے ہیں کہ ہم اس گاؤں میں ہوں گے تو یہ لوگوں کو کیسے قرآن و حدیث سے روشناس کرائے گا۔ انہوں نے آپ کی دشمنی میں عوام کو تیار کیا۔ اسی طرح ایڑھی چوٹی کا زور لگایا کہ کسی طریقے سے آپ کو اپنی مشن سے ہٹادیں۔ آپ کہاں اپنے مقصد سے ہٹنے والے تھے۔ فرماتے جب پہلے پہل رپورٹ درج کرائی گئی تو ضلع صوابی کی تحصیل چھوٹالا ہور میں پیشی ہوئی۔ بعد میں صوابی جاتے تھے اور اُس کے بعد مردان جانا پڑتا۔ آخر کار پشاور ہائی کورٹ تک گئے اور یہ عجیب و غریب سلسلہ سات سال تک چلتا رہا۔

مشرکین و مبتدعین کا اعتراض تھا کہ یہ افغانستانی مولوی ہے تو ان کے وکیل نے اس بات پر زور لگایا کہ پاکستان سے چلا جائے لیکن فرماتے کہ ہمارے وکیل نے کہا کہ جناب مجسٹریٹ صاحب! پاکستانی حکومت میں یہ قانون ہے کہ جو آدمی کسی اور ملک سے آیا ہو اور اس نے پاکستان میں پانچ سال گزار لئے ہوں تو وہ پاکستانی ہے۔ اور ہمارے موکل جناب مولوی صاحب پانچ سال سے بیشتر وقت سے پاکستان میں مقیم ہیں۔ فرمایا کہ مجسٹریٹ نے ہمیں کہا کہ مبارک ہو فیصلہ آپ کے حق میں ہے اور یہ بھی مبارک ہو کہ آپ کو پاکستانی شہریت بھی جاری کی جا رہی ہے۔ ہاں یہ لیس اور اپنے لئے شناختی کارڈ بنا لیں۔ یہ آپ کی زندگی کا صرف ایک واقعہ ہے۔ ایسے کئی واقعات پیش آئے لیکن جن واقعات میں آپ اکیلے تھے کسی ساتھی کو ساتھ نہیں لیا تھا تو وہ واقعات بھی بیان نہیں فرماتے

تھے۔ کبھی کبھار دوستوں کی تسلی کے لئے اپنے واقعات ذکر کرتے کہ دیکھو! تکالیف اٹھاؤں
 گئے لیکن ان شاء اللہ آخر فتح آپ ہی کی ہوگی۔ دیکھو میں دوسرے ملک سے آیا ہوں یہاں
 کوئی رشتہ دار نہیں، خاندان نہیں، مقابلے میں مضبوط اور مالدار لوگ ہیں، لیکن اللہ تعالیٰ نے
 عزت بخشی ہے۔ اس کے علاوہ بہت سے واقعات گزرے ہیں۔

ایک مرتبہ ناظم صاحب سے سنا تھا کہ جب حضرت مولانا مرحومؒ تو رڈ پھر گاؤں
 میں آئے تو گاؤں میں بہت شور و غل ہوا اور مخالفین نے اکٹھے ہو کر مشورہ کیا کہ چند
 نوجوانوں کو تیار کیا جائے اور یہ مولوی مسجد کے صحن میں رات گزارتے ہیں۔ یہ دو تین
 نوجوان راتوں رات اس کو قتل کر ڈالیں گے تو نہ کسی پر الزام عائد ہوگا اور نہ کوئی ہمارا روپیہ
 وغیرہ خرچ ہوگا۔ چنانچہ آپ سو رہے تھے کہ تین آدمی دیوار مسجد سے چھلانگ لگا کر مسجد میں
 داخل ہوئے۔ جب مسجد کی حدود میں داخل ہوئے تو اللہ تعالیٰ نے اپنی قدرتِ کاملہ سے ان
 کی بینائی ختم کر دی۔ انہوں نے واپس ہونے کا ارادہ کیا تو نظر صحیح ہو گئی۔ ایک کہتا ہے میں
 مسجد کے حدود میں داخل ہوتا ہوں تو کچھ نظر نہیں آتا۔ دوسرا اور تیسرا بھی یوں ہی کہنے لگا۔
 انہوں نے کہا کہ ایک دوسرے کا ہاتھ پکڑ کر چلتے ہیں اور یکدم ہلا بول دیں گے۔ انہوں نے
 ایسا ہی کیا لیکن جب چار پائی کے قریب آئے تو پھر وہی واقعہ پیش آیا۔ آخر انہوں نے
 آپ کو آواز دی۔ آپ اٹھے اور ان سے پوچھا تم کون ہو اور کیا کرنے آئے ہو؟ انہوں نے
 کہا تم کرو، سارا واقعہ بیان کر دیں گے۔ جب انہوں نے واقعہ بیان کیا تو آپ نے فرمایا
 مسئلہ مان لو اور جاؤ واپس چلے جاؤ۔ میں آپ لوگوں کو کچھ نہیں کہتا۔ صبح وہ لوگ آپ کی مسجد
 میں آ کر نماز میں شریک ہوئے۔

آپؐ کو اللہ تعالیٰ نے یہ عظیم صفت دی تھی کہ آپ شہرت پسند نہیں کرتے تھے
 اور فرماتے کہ جو کامیابی کی راہیں اور منزل طے کرنے کے درپے ہیں تو وہ گناہی اور بد

شہرت پیدا کریں۔ اس لئے آپ خود بھی نہایت ہی گناہی پسند تھے.....

وہ طلب میں جو گناہ مر گئے ناصر

”متاع وقت“ انہی لوگوں کے نام کریں

آپ کو اگر معلوم ہو جاتا کہ فلاں میری غیبت کر رہا ہے یا بہتان تراش ہے خواہ
خواہ مجھے تکلیف دینا چاہتا ہے تو پھر بھی کبھی ان جیسے لوگوں کی غیبت نہ کی اور نہ کسی کے
سامنے ان سے ناراضگی کا اظہار کیا اور جب بھی وہ ملتے تو ان کو یہ محسوس نہ ہونے دیتے کہ تم
نے میری غیبت کیوں کی ہے۔ نہ ہی کسی میں اتنی جرأت تھی کہ آپ کے سامنے ان جیسے
بد زبان لوگوں کی ذم و مدح بیان کرے۔ زندگی کے آخری دور میں غیبت، حسد، بغض اور
چغل خوری پر زبردست رد فرماتے۔ فرمایا کہ آج کل عوام تو درکنار خواص بھی اس گناہ کے
اڑ سے نہیں بچ سکے۔ علماء و طلباء زیادہ ہیں ماشاء اللہ لیکن نیک لوگ بہت کم ہیں۔ ہم تم سب
مل کر نیک آدمی ڈھونڈنا چاہیں تو بڑی مشکل سے سینکڑوں میں ایک ملے گا۔ اگر کسی آدمی
میں دینی غلطی ہے اور اس کا رد کرنا لازمی ہے جو جرح یوں کرنا چاہئے کہ ایسا نہ ہو اپنے ذاتی
جذبات کی وجہ سے اُس پر رد کرنے سے اپنے دل کو سکون پہنچایا جائے۔ یہ شریعت کے
خلاف ہے۔ ہاں لوگوں کو اس برائی سے بچانے کے لئے کہا جائے کہ یہ کام کرنا گناہ کبیرہ
ہے وغیرہ وغیرہ۔ کسی کی ذات کے ساتھ بغض صحیح نہیں صرف گناہ کی وجہ سے موصوف کا ذم
کیا جائے۔ ایسے الفاظ نہ ہوں جو قرآن و سنت کے خلاف ہوں ورنہ یہ گناہ کے زمرے میں
آئے گا۔

جب گاؤں تورڈھیر میں حضرت شیخ نے مسئلہ توحید و سنت کا بیان شروع کیا تو
اس گاؤں میں چند ساتھی پیدا ہو گئے۔ حضرت شیخ القرآن بعد میں اپنے گاؤں میں مستقل
کام کرنے لگے تو اس گاؤں کے ساتھیوں کو کئی مشکلات کا سامنا کرنا پڑا۔ سب سے اول یہ

کہ ان کے ساتھ کوئی عالم نہیں تھا۔ جب مبتدعین اعتراض کرتے تو فنون کے اعتبار سے جواب دینا ان کے بس کا کام نہیں تھا۔ آخر کار انہوں نے باہم مل کر مشورہ کیا کہ حضرت شیخ القرآن کے ہاں جا کر ان سے ایک عالم کی درخواست کی جائے جو ہمارے گاؤں کی فضا کو سمجھ کر کام کرنے والا ہو۔ جیسے ہر گاؤں میں پہلے پہل مشکلات ہوتی ہیں، اسی طرح تورڈھیر میں بھی تھیں لیکن اس گاؤں جیسی سختیاں شاید ہی کسی اور جگہ گذری ہوں۔ یہ انتہائی سخت ترین منزل تھی اور اس کو عبور کرنا بڑی استقامت والوں کے علاوہ کسی کے بس کا کام نہیں تھا۔ گاؤں میں ایک قدیم اور مشہور درگاہ ہے۔ لوگ اس پر عجیب و غریب قسم کا شرک کرتے تھے، بدعات اور رسومات بے شمار تھیں۔ مخالفین میں عوام ہی نہیں بلکہ مشرک پڑے۔ مبتدع مولوی اور علاقے کے مشہور مالدار اور خوانین تھے۔ وہ لوگ کسی بھی حال میں یہاں قرآن و سنت کی روشنی کے ہمنوا نہ تھے۔

ایسے حالات میں کسی اور جگہ سے آنے والا مسافر کیسے حق بیان کر سکتا تھا لیکن شیخ القرآن نے یہاں درس قرآن شروع کیا۔ اسی درگاہ کے ساتھ ان کی مشین تھی۔ اس کے دروازے پر کھڑے ہوتے اور مسئلہ توحید بیان کرتے۔ ان کو گاؤں کے حالات معلوم تھے۔ جب ساتھیوں نے درخواست کی کہ ہمیں شعبان و رمضان کے لئے ایک عالم درکار ہے تو حضرت شیخ نے اس عظیم ثابت قدم ہستی حضرت مولانا محمد رفیق صاحب کو منتخب کیا۔ قاعدہ ہے کہ جتنا کسی پر اعتماد ہوتا ہے اتنی ہی اس پر ذمہ داری ڈالی جاتی ہے۔ ان کی مردم شناسی پر رشک ہے.....

کسی کو کیا معلوم کیا چیز ہے وہ
انہیں دیکھے کوئی میری نظر سے

آپ نے ۱۳۷۹ھ کے شعبان و رمضان میں گاؤں تورڈھیر میں درس قرآن دیا

اور اس شان سے دیا کہ لوگ خود بخود آتے اور قرآن سن کر متاثر ہوتے۔ ساتھیوں نے جب یہ معاملہ دیکھا کہ یہ آدمی یہاں خوب کام کرے گا تو انہوں نے مشورہ کیا کہ ان کو یہاں رکھو اگر ایک مدرسہ بنانا چاہیے تاکہ یہ عالم طلبہ کو اور اس گاؤں کے لڑکوں کو علم دین سے روشناس کرائے۔ چنانچہ ۱۳۸۰ھ میں مسجد مینار میں حضرت شیخؒ نے مدرسہ تعلیم القرآن کی بنیاد رکھی۔ کچھ مدت کے بعد وہاں سے مدرسہ دوسری جگہ منتقل کیا گیا جہاں آج کل بنات کا مدرسہ ہے اور آخر کار جدید دارالعلوم تعلیم القرآن جو اب عظیم عمارت میں قائم ہے، بنایا گیا۔

آپؒ نے غالباً ستائیس (۲۷) سال کی عمر میں شادی کی۔ آپ کے تین بیٹے اور تین بیٹیاں پیدا ہوئیں۔ بڑا صاحبزادہ حماد تقریباً تین سال پہلے وفات پا گیا۔ دوسرے بیٹے کا نام محمد یوسف ہے۔ وہ امیر محترم کے حکم کے مطابق مدرسہ ہذا کے مہتمم مقرر کئے گئے ہیں۔ تیسرے بیٹے کا نام عنایت اللہ ہے جو طالب علم ہیں۔

آپ نے اپنے اہل و عیال کے لئے وارثت میں کوئی مال و زر نہیں چھوڑا بلکہ حدیث نبوی ﷺ کے مصداق وراثت نبوی ﷺ میں کتب تفاسیر، احادیث، تاریخ اور فتاویٰ جات بیش بہا کتب خانہ چھوڑا ہے۔

آپ کے چند مشہور شاگردوں کے نام مندرجہ ذیل ہیں :

- ۱۔ محدث دارالقرآن حضرت شیخ الحدیث مولانا محمد یار بادشاہ صاحب۔
- ۲۔ مناظر اشاعت علامہ مولانا سلطان غنی عارف الظاہری۔
- ۳۔ صوفی کامل صدر المدرسین تعلیم القرآن تورڈھیر حضرت مولانا عبدالحی صاحب جو آپ کی وفات کے بعد آپ کے اسباق پڑھاتے ہیں۔
- ۴۔ مولانا رحم دل صاحب۔ ۵۔ مولانا عبدالعزیز صاحب آلہ ڈھنڈھیری۔
- ۶۔ مولانا عبدالمقدس باچا صاحب جلیبی۔ ۷۔ مولانا بشیر صاحب کوٹہ۔

- ۸ مولانا سید امیر حسین باچا صاحب درہ خیبر۔
 ۹ سابق ناظم اعلیٰ صوبہ سرحد جناب مولانا امداد اللہ صاحب مرحوم تورڈھیر۔
 ۱۰ مولانا رحیم خان صاحب عرف کاشکار جلیبی ۱۱ مفتی حبیب اللہ صاحب
 کوئٹہ۔

- ۱۲ مولانا عبدالواحد صاحب یعقوبے صوابی۔ ۱۳ مولانا نعمت اللہ صاحب
 کوئٹہ۔

۷ اپریل ۲۰۰۳ء کو عالم اسلام کے یہ عظیم انسان پیر کی رات ۳ بجے اچانک بیمار ہوئے جس سے آپ اپانج ہو گئے۔ پہلے سے آپ کو انتہائی درجے انتہائی درجے کی بلڈ پریشر کی شکایت تھی جس کی وجہ سے آپ کی دماغ کی رگ پھٹ گئی اور ۱۸ اپریل کو منگل کے دن ساڑھے چار بجے آپ بے ہوشی کی حالت میں لیڈی ریڈنگ ہسپتال پشاور میں وفات پا گئے۔ (انا لله وانا اليه راجعون)

۹ اپریل کو صبح دس بجے آپ کا جنازہ حضرت شیخ الحدیث صاحب نے پڑھایا اور آپ کو سپرد خاک کر دیا گیا۔

تصوف و سلوک

آپ نے اپنے شیخ شیخ القرآن مولانا محمد طاہر سے بیعت کی۔ بعد میں حضرت مولانا شاہ عنایت اللہ بخاری صاحب کے ساتھ رابطہ رکھا اور آخری دور زندگی میں چلاسی بابا کے ساتھ تعلق قائم کیا تھا۔ آپ حضرت شاہ ولی اللہ کی کتب تصوف کو زیادہ دیکھتے اور پسند کرتے تھے اور اسی طرح مفتی رشید احمد لدھیانوی کے رسالے دیکھتے تھے۔ تصوف کا اثر آپ پر بہت نمایاں تھا۔

آپؐ بہت کم بولتے تھے بلکہ ضرورت کے بغیر نہیں بولتے تھے۔ دن رات ذکر میں مشغول رہتے تھے۔ ان کے شاگرد کا کہنا ہے کہ پہلے سے آخر تک ان کی نماز کا انداز یوں تھا کہ ہر ہر رکن بہت آرام سے ادا کیا کرتے تھے۔ فرماتے کہ نماز ایسا پڑھنا کہ تم یہ محسوس کرو کہ میں نے اپنی طرف سے عبادت میں اپنے آپ کو تھکایا، قبول کرنا اللہ تعالیٰ کا کام ہے۔ اگر وہ قبول کریں احسن ہوگا اور اگر آپؐ خود بھی یہ نہیں کہہ سکتے کہ یہ کیسا ہے تو تعجب ہے وضو میں وقت خراب کرے اور کچھ فائدہ بھی نہ ہو۔

ان کے تلمیذ رشید جناب مولانا شیر حسن صاحب کا کہنا ہے کہ آپؐ رمضان میں اور ان مہینوں میں کہ فنون نہیں پڑھاتے تنخواہ نہیں لیتے تھے۔ فرماتے کہ میں درس قرآن پر پیسے نہیں لیتا۔ آپؐ خود نماز پڑھانے کے لئے آگے نہیں ہوا کرتے تھے۔ ہمیشہ طلبہ میں سے کسی قاری یا عالم کو آگے کرتے تھے۔ ایک مرتبہ ایک طالب علم نے پوچھا حضرت آپؐ خود نماز کیوں نہیں پڑھاتے۔ فرمایا شریعت نے جو شرائط امامت کے لئے بتائی ہیں وہ اس ناچیز میں نہیں۔ پھر کیونکر آپؐ لوگوں کی نماز خراب کروں۔ آپؐ اولویت کے بہت پابند تھے آخری عمر میں جب حج کے لئے تشریف لے گئے تو وہاں جا کر حرم مفتیان کرام سے پوچھا کہ نبی علیہ السلام نے سال میں ایک مرتبہ عمرہ کیا ہے اور جائز زیادہ بھی ہیں یہ بتائیں کہ اولویت کس میں ہے۔ انہوں نے فرمایا بہت جائز ہیں اور ایک اولیٰ ہے تو آپؐ نے ایک ہی عمرہ کیا ہے۔

آپؐ جب کسی طالب علم کو امامت کے لئے آگے کرتے تو اگر طالب علم یا کوئی عالم وقاری وغیرہ ایک سورۃ کا کچھ حصہ یعنی اول سورۃ یا وسط سورۃ یا آخر سورۃ سے تلاوت کر کے نماز پڑھاتے تو سلام کے اکیلے ہو کر بتا دیتے کہ نماز پڑھتے وقت پوری سورۃ پڑھا کرو۔ آدھی سورۃ پڑھ کر نماز پڑھنا مکروہ ہے اور جب آپؐ خود نماز پڑھاتے تو مسنون

ترتیب پر نمازوں کے لحاظ سے سورتیں پڑھنے یعنی طوالم مفصل وغیرہ اور فرماتے کہ آج کل بڑے بڑے علماء اس پر عمل نہیں کرتے۔ تعجب ہے ان کو کیوں نظر نہیں آتا۔

آپؐ نے فرمایا کہ ایک دور تھا کہ مبتدی مولوی نے رپورٹ درج کرائی اور مجھے بہت تکلیفیں پہنچائیں۔ گاؤں میں ایک اثر و رسوخ والا آدمی تھا جو میرا بہت معتقد تھا۔ حکومت نے اس کو راشن دینے کیلئے گاؤں کا چیئرمین مقرر کیا تھا۔ شیطان نے دل میں دوسرے ڈالا کہ معتقد سے کہا جائے کہ اس مبتدع مولوی کا راشن بند کر دے لیکن بعد میں سوچا تو ایسا گورانہ کیونکہ یہ تو ذاتی بدلہ لینا تھا میں نے اچھا نہ سمجھا لہذا ترک کر دیا۔

آپؐ اس مقولہ کا صحیح مصداق تھے کہ ”من کنوز البر کتمان المصائب“۔ آج کل کے مہتممین میں ان جیسا مشکل نہیں بلکہ مجال کے درجے میں ہے کہ مدرسے کے پیسے کبھی پاس نہیں رکھے۔ خود اپنے آپ کو صحیح خادم سمجھ کر ناظم سے تنخواہ وصول کرتے یا وہ لے آتے۔ جب کبھی سفر پر جانا ہوتا تو اگر بس وغیرہ میں گانے بج رہے ہوتے تو پہلے بتا دیتے تھے کہ اگر بند کرتے ہیں تو اچھا ہے ورنہ ہم اس میں سفر نہیں کرتے۔ ایک مرتبہ آپ نے شاگردوں کے ہمراہ وری کے اجلاس کے لئے جا رہے تھے، بس والے کو کہا کہ ٹیپ بند کرو، اس نے بند نہ کیا تو شاگردوں سے کہانیچے اُتریں، اب ہم بھی گناہ میں شامل ہو گئے۔ آپ کا گھر دارالعلوم سے فاصلے پر ہے، آپ عام شاہراہ سے آتے تھے لیکن بہت مدت سے آپؐ نے وہ راستہ چھوڑ دیا تھا۔ آپؐ سے ایک طالب علم نے پوچھا حضرت آپؐ سیدھے راستے پر کیوں نہیں آتے؟ آپؐ ہمیشہ کھیتوں کے چھوٹے چھوٹے راستوں سے مدرسہ کو آتے ہیں، اس میں کیا راز ہے؟ فرمایا کہ راستے میں ایک دکاندار اپنی دکان میں گانا گائے رکھتا ہے اور ہماری اتنی طاقت نہیں کہ بند کروائیں۔ اس لئے وہ راستہ ہی چھوڑ دیا

جب بازار سے چلتے تو کانوں پر پگڑی نیچے کرتے تاکہ کانوں کی آواز سرایت نہ کرے۔ فرماتے آج کل کے طلباء دعا کرتے ہیں اللہ ہمیں ناکہی کا علم دے، کیونکہ گناہ چھوڑتے نہیں اور علم کی دعا کرتے ہیں۔ فرمایا ہمارے اکابرین میں سے مولانا احمد علی لاہوری اپنے شاگردوں سے کہتے تھے کہ تم عوام یا ہر کسی کی دعوت قبول نہ کیا کرو، ایسا نہ ہو کہ آپ وہ کھانا کھالیں جو صحیح طریقہ سے حاصل نہ ہوا ہو۔

آپ نے اپنے اوقات کو تقسیم کر رکھا تھا۔ کبھی کسی نے انہیں فضول بولتے یا بیٹھے نہیں دیکھا۔ مطالعہ اور تلاوت میں مشغول رہتے یا پھر وعظ و نصیحت فرماتے۔ آپ زیادہ تعلقات بڑھانے والے نہ تھے، بہت کم تعلقات رکھتے۔ ہمارے شیخ فرمایا کرتے تھے کم عقل آدمی کے دوست زیادہ ہوتے ہیں کیونکہ ہر کسی کے ساتھ تعلق قائم کرتا رہتا ہے۔ آپ اکثر یہ بات وعظ میں فرماتے کہ کسی کی مدح اور ذم زیادہ نہ کرو کیونکہ یہ حدیث کے خلاف ہے اور جب خود کسی کے بارے میں مدح فرماتے تو پہلے فرماتے کہ "احبہ کذلک وحبیبہ اللہ ولا ازکی علی اللہ احدا"۔

آپ علماء کی نظر میں :

مبتدعین کا ایک مولوی کہتا تھا کہ اشاعت التوحید میں تین (۳) بڑے قوی اور صحیح علماء ہیں (۱) حضرت شیخ الحدیث مولانا محمد یار بادشاہ صاحب مدظلہ (۲) حضرت العلامة مولانا محمد رفیق (۳) خطیب نرحمد علامہ غلام حبیب صاحب۔

امیر محترم مولانا محمد طیب طاہری صاحب مدظلہ فرماتے ہیں کہ جب میری امارت کے بارے میں بات ہو رہی تھی تو مولانا مرحوم اٹھے اور فرمایا کہ اگر یہ صحیح ہوگا تو ہم ان کی تابعداری کریں گے ورنہ ہم سوچیں گے لیکن آج تک امیر محترم کے وفادار ساتھیوں میں

سرفہرست ساتھی مولانا تتر تھے۔ فرمایا وقتاً فوقتاً حال پوچھتے تھے نہ تو میں ان کو بھلا سکتا ہوں اور نہ ان کو میرا خاندان یا میرے ساتھی بھلا سکتے ہیں۔

”لایخافون لومة لائم“

حضرت شیخؒ کے تمام شاگرد اسی شان کے مالک ہیں لیکن مولانا مرحومؒ اس آیت کا صحیح مصداق تھے، جب کسی میں غلطی دیکھتے تو اس کو بتاتے۔ مولانا میر سمیع الحق صاحب مدظلہ فرماتے ہیں :

”جب آپ دارالقرآن میں پڑھتے تھے تو اکثر طلباء آپ کے تکرار میں شامل ہوتے۔ لکھائی نہ تھی لیکن کبھی تائید و آیت کا نمبر نہیں بٹھوٹا۔ میں نے مولانا زکریا صاحب (جو باڑہ میں ہیں) کو بتایا کہ اگر یہ دو ساتھی میرے ساتھ اپنے اس عمل کو کہ انہوں نے شیخ الحدیث مولانا محمد ایوب طیا لوسی صاحب اور مشہور منطقی عالم علامہ عنایت اللہ صاحب اور مولانا عنایت الرحمن کو لا کر حضرت شیخ القرآنؒ کے سامنے درس میں لا بٹھایا۔ میری ساری زندگی کے عمل کے بدلے میں مجھے دے دیں تو میں تیار ہوں۔ بڑے راسخ قدم تھے۔ اس جیسی جگہ میں ان کو توحید و سنت کا مرکز ملنا یہ ان کی بہت بڑی منقبت ہے۔“

(مولانا عمران الدین ماہنامہ التوحید والنسب جون اگست ۲۰۰۳ء)



حضرت مولانا حافظ محمد امین صاحبؒ

آپ حضرت مولانا حسین علیؒ کے دورِ آخر کے تلامذہ میں سے تھے، دارالعلوم دیوبند کے فارغ التحصیل تھے، دورہ حدیث مولانا سید حسین احمد مدنیؒ سے پڑھا، مولانا حسین علیؒ سے تفسیر پڑھی اور انہی کے ہاتھ پر مجددی طریق پر بیعت ہوئے۔ جمعیت اشاعت التوحید والسنۃ کے پر جوش ور کر تھے، بے لوث، متقی اور پر جوش مبلغ توحید تھے۔ کامیاب اور ماہر فن استاد تھے۔ فیصل آباد کی سنہری مسجد کے خطیب رہے، انتہائی سادگی، بے لوثی اور خلوص سے دین کی خدمت کی۔ (مولانا حسین علی شخصیت، کردار، تعلیمات، ص: ۲۳۶)



حضرت مولانا یار محمد لاثانیؒ

آپ تحصیل شجاع آباد ضلع ملتان کے گاؤں میرا ملبہ کے رہنے والے تھے۔ مولانا حسین علیؒ کے دورِ ازل کے تلامذہ میں سے تھے۔ حضرت مولانا ہی کے ہاتھ پر بیعت کی، اور ان کے مجاز تھے۔ مسئلہ توحید کے مخلص اور بے باک داعی تھے، اور اپنے علاقہ میں بڑا کام کیا۔ علم حدیث پاک اور قرآن مجید کا درس دیتے تھے۔ سرائیکی زبان کے اکثر علماء نے ان سے دورہ تفسیر پڑھا۔ ۱۹۶۵ء میں وفات پائی، مولانا سید عنایت اللہ شاہ بخاریؒ نے بتایا کہ مولانا یار محمد لاثانیؒ کامل الاستعداد استاذ اور بہت بڑے عالم دین تھے، صرف، نحو پر خاص دسترس حاصل تھی، بلکہ علم نحو کے امام تھے۔ (حوالہ بالا)



شیخ الحدیث حضرت مولانا غلام حسین واں پھروئی

واں پھراں ضلع میانوالی کے باسی تھے۔ ابتدائی تعلیم مولانا حسین علی اور علاقہ کے دوسرے علماء سے حاصل کرنے کے بعد دارالعلوم دیوبند چلے گئے اور وہاں سے اعلیٰ تعلیم حاصل کی۔ دورہ حدیث میں شیخ الہند مولانا محمود حسن دیوبندی کے شاگرد تھے۔ تعلیم سے فراغت کے بعد چار سال تک بھوپال کے ایک مدرسہ میں ملازمت کی۔ وطن واپس آ کر مدرسہ مظفریہ واں پھراں میں درس و تدریس شروع کی۔ فقہ اور منطق و فلسفہ پر عبور تھا۔ سینکڑوں فقہی جزئیات ان کے نوک زبان پر تھیں، طالب علم منطق اور فلسفہ پڑھنے آئے تو اسے آتے تھے۔ بعض اختلافات کی وجہ سے مدرسہ مظفریہ سے علیحدہ ہو گئے اور اپنے محلہ کی مسجد میں درس جاری رکھا، مگر بڑے مدارس کے منتظمین انہیں اپنے ہاں لے جاتے تھے، اس طرح گاؤں کا درس منقطع ہو جاتا، آخری دنوں میں مدرسہ سراج العلوم سرگودھا میں پڑھاتے رہے۔ ۱۸ مارچ ۱۹۶۰ء کو وفات پائی۔

زندگی کے آخری ایام میں محض مسئلہ توحید کی خاطر سخت تکالیف و مصائب کا سامنا کرنا پڑا، مگر آپ نے جواں ہمتی سے مقابلہ کیا اور آخری دم تک توحید و سنت کی دعوت میں مصروف رہے۔ (مولانا حسین علی شخصیت کردار تعلیمات ص ۳۳۵)

☆☆☆☆☆☆☆☆

شیخ التفسیر مولانا عبدالغنی جاجروویؒ

آپ ۱۹۲۳ء میں خانپور رحیم یار خان کی نواحی ہستی "حاجی بلوچاں" کے مولانا غلام محمد کے ہاں پیدا ہوئے، بیس برس کے عمر میں علوم متداولہ سے فارغ ہوئے۔ شیخ الحدیث مولانا محمد عبداللہ و خواستی اور مولانا خیر محمد بہاولپوری ثم الہکی سے حدیث پڑھی۔ شیخ التفسیر مولانا احمد علی لاہوریؒ سے شیخ العرب والعجم مولانا عبید اللہ سندھی کی طرز پر اور شیخ القرآن مولانا غلام اللہ خانؒ سے حضرت مولانا حسین علیؒ کی طرز پر دورہ تفسیر پڑھا۔

شیخ القرآن مولانا غلام اللہ خانؒ کے علوم و معارف کی سب سے زیادہ اشاعت آپ کے ذریعے ہوئی۔ وہ اپنے علمی تبحر، تدبر و تدوین، زہد و تقویٰ اور مضامین قرآن پر رسوخ و استحضار کے باعث اپنے شیخ کے علمی جانشین اور ان کی فکر کے امین و وارث تھے۔ اہل علم کا کہنا ہے کہ انہیں اپنے شیخ سے وہی تعلق تھا جو امام ابو یوسفؒ کا امام ابو حنیفہؒ سے اور حافظ ابن قیمؒ کا امام ابن تیمیہؒ سے تھا۔

آپ نے مولانا احمد علی لاہوریؒ کے ہاتھ پر بیعت طریقت کی اور ان کے حکم سے مولانا حماد اللہ ہانچی (سکھر) سے رجوع کر کے سلوک و عرفان کے مراحل کی تکمیل کی اور ان سے مجاز ہوئے۔ عمر کے آخری حصے میں شیخ القرآنؒ (راولپنڈی والے) کے ہاتھ پر بیعت کی اور ان کی طرف سے بھی مجاز ہوئے۔

اپنے علاقے کے مختلف مدارس میں تدریس کرتے رہے۔ ۱۹۳۲ء میں رحیم یار خان میں جامعہ حمادیہ بدر العلوم کے نام سے ایک دارالعلوم قائم کیا اور آخر وقت تک اسی سے وابستہ رہے۔

مولانا عمر بھر جمعیت اشاعت التوحید والنہ سے وابستہ رہے۔ جمعیت کے صوبائی امیر بھی رہے، تدریس کا بے حد شوق تھا، تفسیر کے علاوہ دورہ حدیث بھی پڑھاتے تھے۔ آپ نے چالیس برس تک تدریس کی اور دورہ تفسیر پڑھایا۔ براہ راست تلامذہ کی تعداد بارہ ہزار سے متجاوز ہے۔ نومبر ۱۹۹۰ء میں مولانا کا انتقال ہوا۔ آپ کے صاحبزادے مفتی محمد جاجروی آپ کے جانشین ہوئے۔

مولانا کو تصنیف و تالیف سے بھی علاقہ تھا اور آپ نے گراں قدر تصانیف یادگار چھوڑیں، چند کے نام یہ ہیں۔

- (۱) مقدمہ کتاب التوحید (۲) کتاب التوحید فی التصرف
 - (۳) کتاب التوحید فی العبادہ (۴) کتاب التوحید فی العلم (۵) المذہب المنصور فی عدم سماع من فی القبور (۶) شرح الصدر فی مسئلۃ القبر (۷) القول النقی فی فضیلۃ النبی صلی اللہ علیہ وسلم (۸) مبالغات القوم۔
- مولانا نے مختلف موضوعات پر مختصر رسائل بھی تحریر فرمائے جن کے نام درج ذیل ہیں :

- (۱) تحقیق فدک (۲) میراث انبیاء علیہم السلام (۳) نکاح یوسف علیہ السلام و زینبھا (۴) نفی حیات خضر علیہ السلام (۵) سنۃ النبویہ فی ثبوت اللہیہ (۶) بشریت انبیاء۔
- مولانا عبدالغنی صاحب نے سورہ حم مومن اور سورہ حم جمدہ کی تفسیر عربی زبان میں تحریر کی۔ قرآن پاک کی مکمل اردو تفسیر بھی غیر مطبوعہ حالت میں مولانا کی یادگار ہے۔
- مولانا کی وفات کے بعد مولانا مفتی محمد جاجروی مدظلہ کے اہتمام سے ”خطبات جاجروی“ کے نام سے مولانا کی تقاریر دو جلدوں میں شائع ہوئیں۔ جن کے مطالعہ سے مولانا کے اسلوب خطابت کا اندازہ ہوتا ہے۔ (حیات شیخ القرآن مولانا غلام احمد خان ص ۲۱۸-۲۲۲)



شیخ الادب حضرت مولانا قاضی غلام مصطفیٰ مرجانیؒ

شیخ الادب مولانا قاضی غلام مصطفیٰ مرجانیؒ حضرت مولانا حسین علی صاحبؒ کے مرید باصفا، مجاز محبت اور جمعیت اشاعت التوحید والنسۃ کے اکابرین میں سے تھے۔ ۱۹۰۵ء میں مرجان تحصیل تلہ گنگ ضلع انٹک (اب ضلع چکوال) میں عظیم محدث اور ماہر علوم ریاضیہ مولانا خان محمد صاحبؒ کے ہاں پیدا ہوئے، ان کا تعلق اعدوان برادری سے تھا۔

مولانا قاضی غلام مصطفیٰؒ نے قرآن پاک ناظرہ، فارسی اور علم صرف کی کتابیں اپنے ایک بزرگ مولانا عبدالرحمن جانگلوئیؒ (جو حضرت مولانا حسین علیؒ کے مرید تھے) سے پڑھیں، کچھ کتابیں کرسال (ضلع انٹک) کے مولانا غلام نبی صاحبؒ سے پڑھیں، منطق و فلسفہ جامعہ نعیمیہ لاہور کے مولانا احمد دین سے پڑھا۔ ۱۹۲۹ء میں اورینٹل کالج لاہور میں داخلہ لیا اور مولوی فاضل کا امتحان پنجاب یونیورسٹی سے اول پوزیشن میں پاس کیا۔ ۱۹۳۳ء میں پنجاب یونیورسٹی سے ہی منشی فاضل کا امتحان بھی پاس کیا۔ اس عرصہ میں قصور پورہ لاہور کی مسجد میں خطیب بھی رہے۔ ۱۹۳۸ء میں دارالعلوم دیوبند میں داخلہ لیا اور مولانا سید حسین احمد مدنی صاحبؒ سے دورہ حدیث پڑھا۔ دارالعلوم سے واپس آ کر مجددی نقشبندی سلسلہ کے شیخ اکبر مولانا حسین علی صاحبؒ واں پھراں کے ہاتھ پر بیعت طریقت کی اور ان کی نگرانی میں سلوک کی منازل طے کیں۔

مولانا قاضی غلام مصطفیٰؒ نے تدریس کا آغاز اپنے گاؤں سے کیا، عربی ادب کی تدریس میں خاص مہارت رکھتے تھے اور حلقہ علماء میں شیخ الادب کے لقب سے معروف

تھے، جمعیت اشاعت التوحید والسنۃ کے بانی ارکان میں سے تھے اور اس کے نائب امیر بھی رہے، اپنے گاؤں کے علاوہ جامعہ اسلامیہ گوجرانوالہ، مدرسہ محمدیہ قلعہ دیدار سنگھ، جامعہ اسلامیہ وانڈھی (میانوالی) مدرسہ تعلیم الاسلام دینہ (ضلع جہلم) اور دارالعلوم تعلیم القرآن راولپنڈی میں بھی پڑھاتے رہے۔ ۲۹ جون ۱۹۷۷ء کو بعارضہ قلب وفات پائی۔ مولانا غلام اللہ خان نے نماز جنازہ پڑھائی اور مرجان میں دفن کئے گئے۔ آپ کے صاحبزادگان میں مولانا قاضی عبدالرحیم مہتمم جامعہ احیاء العلوم مدنی مسجد تلہ گنگ اور مولانا عبدالرشید اپنے والد کی وصیت کے مطابق خدمت دین میں مصروف ہیں۔ قاضی غلام مصطفیٰ نے دو کتابیں بھی یادگار چھوڑیں، جن کے نام یہ ہیں :

(۱) الوصایا فی المزایا (وصیت نامہ)

(۲) اصلاح الاخوان

مولانا قاضی غلام مصطفیٰ عمر بھر جمعیت اشاعت التوحید والسنۃ سے وابستہ رہے۔ آپ نے اپنے علاقہ میں توحید و سنت کی اشاعت اور شرک و بدعات کی تردید و مذمت میں خاصی محنت کی اور مخالفت کے باوجود صبر و استقلال سے اپنا کام جاری رکھا، جس سے علاقہ کے ہزاروں افراد کی اصلاح ہوئی اور شرک و بدعت کا زور ٹوٹا۔

آپ کے صاحبزادے مولانا قاضی عبدالرحیم صاحب نے درس قرآن کے نام سے انتہائی سادہ، عام فہم اور مؤثر انداز میں ایک کتاب مرتب کی۔ ایسی مؤثر کتاب سے ائمہ الحروف کے مشاہدہ کے مطابق کئی نوجوانوں نے شرکانہ عقائد سے توبہ کی، اور ان میں

ننا سے استفادہ کا ذوق پیدا ہوا۔ (مولانا حسین علی شخصیت، کردار تعلیمات، ص: ۲۲۹، ۲۳۰)


☆☆☆☆☆☆☆☆

حضرت مولانا سید نذر شاہ صاحب^{رحمۃ}

۱۹۰۱ء (۱۳۱۸ھ) میں جو کالیاں ضلع گجرات (اب منڈی بہاؤ الدین) میں پیدا ہوئے۔ آپ کے والد مولانا سید نور الدین شاہ انگریزی عہد حکومت میں تحصیل کے قاضی تھے۔ ان کے خاندان میں علم و فضل کی روایت کئی پشتوں سے چلی آرہی تھی۔ مولانا نذر شاہ نے انہی کے مدرسہ میں مولانا غلام رسول انہی والے اور مولانا ولی اللہ صاحب سے تعلیم حاصل کی اور حضرت مولانا حسین علی صاحب سے حدیث، ترجمہ و قرآن پاک پڑھنے کے بعد دارالعلوم دیوبند میں داخلہ لیا، اور دورہ حدیث مولانا سید انور شاہ کشمیری سے پڑھا۔ فراغت کے بعد مولانا حسین علی صاحب سے بیعت کی اور کئی سال ان کی خدمت میں رہ کر سلوک کی منازل طے کیں اور یہاں دوران قیام حضرت پیر و مرشد کے امالی قلمبند کیے، اور بلقہ الحیر ان کی ترتیب و تدوین میں ان کی معاونت کی۔

مولانا اعلیٰ پایہ کے طبیب بھی تھے اور یہی ان کا ذریعہ معاش بھی تھا۔ کچھ عرصہ دارالعلوم تعلیم القرآن راولپنڈی میں حدیث کی کتابیں بھی پڑھاتے رہے۔ جمعیت اشاعت التوحید والسنۃ کے رکن رکن تھے اور تمام عمر جماعت سے وابستہ رہے، مناظرانہ ذوق رکھتے تھے، اور اہل بدعت سے مناظروں میں بڑی سرگرمی سے حصہ لیتے تھے۔ نیک سیرت اور اعلیٰ کردار کے حامل تھے، راہِ خدا میں ذوق و شوق سے خرچ کرتے تھے۔ روایت ہے کہ انہوں نے اپنی آمدنی کو تین برابر حصوں میں تقسیم کر رکھا تھا۔ ایک حصہ مسجد میں ایک حصہ غرباء و مساکین کے لئے خرچ کرتے تھے، جبکہ تیسرے حصے سے گھر کے اخراجات

چلاتے تھے۔ انہوں نے جو کالیاں میں ایک عالی شان مسجد بھی تعمیر کروائی۔ ۱۳ اگست
 ۱۹۷۲ء (برطانیق ۲۳ جمادی الآخر ۱۳۹۲ھ) کو جو کالیاں میں وفات پائی، مولانا ولی اللہ
 صاحبؒ نے نماز جنازہ پڑھائی اور جو کالیاں ہی میں دفن کئے گئے، چار بیٹے اور دو بیٹیاں
 مولانا مرحوم کی یادگار ہیں۔ (مولانا حسین علی شخصیت، کردار، تعلیمات، ص: ۳۲۸)



حضرت مولانا مفتی نور احمد عطارویؒ

آپ حضرت مولانا حسین علی صاحبؒ کے مرید اور شاگرد تھے۔ عطارانوالہ تحصیل پنڈی بھٹیاں ضلع حافظ آباد کے رہائشی تھے۔ دینی تعلیم انہی والے بابا غلام رسولؒ کے مدرسہ میں حاصل کی۔ کچھ عرصہ مختلف مدارس میں پڑھاتے رہے۔ فیصل آباد (تب لاکپور) کے ایک مدرسہ کے صدر مدرس بھی رہے۔ فقہ پر عبور تھا، طب سے خصوصی لگاؤ تھا۔ زندگی کے آخری بیس سال اپنے گاؤں میں طبابت کرتے رہے اور جامع مسجد میں خطبہ جمعہ دینے تھے۔ سادہ طبیعت، شریف، ملنسار اور بااخلاق شخصیت تھے۔ خود کھیتی باڑی کرتے اور مسئلہ توحید کی تبلیغ کرتے تھے۔ مسئلہ توحید کے پر جوش مبلغ تھے، علاقائی زبان میں وعظ کرتے تھے، جس سے دیہاتی عوام کو مسئلہ ذہن نشین ہو جاتا تھا۔ بے ریا، بے لوث اور مخلص کارکن تھے، اپنے علاقہ میں بڑا کام کیا، ۱۹۸۴ء میں وفات پائی۔ (حوالہ بالا ص ۳۴)



حضرت مولانا محمد منظور صاحبؒ

آپ حضرت مولانا حسین علی صاحبؒ کے دورِ آخر کے مریدین و تلامذہ میں سے تھے، دارالعلوم دیوبند کے فارغ التحصیل تھے، دورہ حدیث مولانا سید حسین احمد مدنی صاحبؒ سے پڑھا اور ۱۹۲۳ء میں واں پھر اں حاضر ہو کر ترجمہ قرآن پاک پڑھا اور سلوک و تصوف کی منازل طے کیں، بڑے کامیاب اور ماہر مدرس تھے۔ مختلف مدارس میں پڑھاتے رہے، طبیعت پہ تصوف کا غلبہ ہونے کے باوجود مسئلہ توحید میں بڑے سخت تھے اور بڑے پُر جوش انداز میں دعوت دیتے تھے۔ جس کی وجہ سے انہیں کئی بار ہجرت کرنا پڑی۔ زندگی کے آخری بیس پچیس سال فیصل آباد میں گزارے اور لیبر کالونی کی مسجد فاروقیہ میں درس و خطابت کے فرائض سرانجام دیئے، یہیں آپ نے اپنے شیخ و مرشد کے نام پر مدرسہ حسینہ امداد القرآن کی بنیاد رکھی۔ (حوالہ بالاص ۲۲۰)



حضرت مولانا عبدالحنان بیلپانیؒ

آپ حضرت مولانا سعید الرحمن الخطیب اوگی کے والد ماجد ہیں۔ حضرت شیخ القرآنؒ سے بہت زیادہ محبت کرتے تھے۔ آپ قوم کے اعتبار سے ”سواتی گیلالی پٹھان“ کہلاتے آپ کے جد امجد مولانا عبداللہ کا وطن اصلی ”الائی“ تھا، پھر الائی میں ”اوپر بائیں ٹڈول“ سے آپ کا خاندانی تعلق رہا۔ پھر پدری علاقہ الائی سے ہجرت کر کے وادی اگردر تحصیل اوگی ضلع مانسہرہ کے مشہور گاؤں ”بیلیاں“ کو اپنا مستقر بنایا۔ آپ کے والد ماجد کا نام مولانا عبدالحنان تھا۔

مولانا مرحوم نے جس معاشرہ میں آنکھ کھولی۔ اس وقت علاقہ نگری موضع بلند کوٹ اور علاقہ غیر کے موضع ”جودبا“ میں علمی حلقے قائم تھے۔ اس کے علاوہ علاقہ نندھیاز کے بن سیر میں علم ویت کی کتابیں بڑی خصوصیت سے پڑھائی جاتیں۔ مولانا نے اپنی علمی اسفار کے اولین نقوش ان مشہور علمی حلقوں میں ثبت کئے۔ غالباً بلند کوٹ میں آپ نے کافیہ، قطبی اور علاقہ غیر میں میرزا ہد، ملا جلال جیسی کتابیں پڑھیں۔ کچھ وقت کے لئے آپ اگردر کے موضع ”چلندری“ میں بھی رہے۔ وادی اگردر اور اس کے قرب و جوار میں نامور علماء سے استفادہ کرنے کے بعد آپ نے ”بھد“ کے علاقہ کی راہ لی اور یہاں پر حضرت مولانا قاضی غلام نبی ہزارویؒ کی خدمت میں حاضر ہوئے۔

فتون کی کتابوں کی تکمیل کے بعد آپ نے فراغت سے قبل ہی تدریس کے مشغ

کو اپنایا۔ والد ماجد مولانا عبدالحنان صاحبؒ کے حکم پر آپ ۱۳۳۵ھ بمطابق ۱۹۲۶ء

ہندوستان روانہ ہوئے۔ آپ نے دورہ حدیث کے لئے دارالعلوم دیوبند کا انتخاب کیا، تاکہ حضرت علامہ محمد انور شاہ کشمیری جیسی شخصیت سے استفادہ کا موقع میسر ہو لیکن دارالعلوم دیوبند میں داخلہ ملنے کے باوجود آپ نے سہارنپور میں داخلہ لیا۔ اس لئے کہ اس وقت جانشین شیخ الہند علامہ کشمیری ^{منظومین} دارالعلوم سے بعض امور میں اختلاف کی بنا پر دارالعلوم کو چھوڑ کر ڈابھیل چلے گئے۔ مستعد اور زیرک طلباء اپنی ذہنی قوت کھو بیٹھے تھے۔ استاد کی عظمت اور ادارہ سے دلی وابستگی کے ہوتے ہوئے کسی ایک طرف فیصلہ کرنے سے ہچکچاتے لیکن ایسے نازک مرحلہ میں اللہ نے آپ کی ایسی طرف راہنمائی کی، جس میں ادارہ اور شیخ دونوں کی عظمتیں متاثر نہ ہوئیں اور دیوبند کی جگہ سہارنپور جانے کا ارادہ کیا اور مدرسہ مظاہر العلوم سہارنپور کے شیخ الحدیث مولانا محمد زکریا کاندھلوی، شیخ الحدیث مولانا عبدالرحمن بہبودی اور مولانا عبداللطیف وغیرہ علماء سے دورہ حدیث مکمل کیا۔

دورہ حدیث کی تکمیل کے بعد آپ مزید کچھ مدت کے لئے ہندوستان ٹھہرے تاکہ فنون کی اعلیٰ کتابوں میں ہندوستانی طرز تدریس سے واقف ہو، اگرچہ آپ طالب علمی کے زمانہ سے ایک قابل مدرس تھے۔ طلباء آپ کے ارد گرد گھومتے اور استفادہ کا موقع تلاش کرتے۔ چنانچہ دورہ حدیث کے لئے جانے سے قبل ”شمذھڑہ“ میں آپ کا بڑا اچھا علمی حلقہ قائم تھا۔ درمیان میں دو تین سال تعطل کے بعد آپ کا یہ تدریسی حلقہ حسب سابق بڑے زور و شور سے شروع ہوا۔ طلباء کی کثرت، علاقائی مسائل اور اپنے گاؤں کے عوام و خواص کے زبردست خواہش اور اپنے والد بزرگوار کے حکم پر آپ ”شمذھڑہ“ کو خیر باد کہہ کر ”بیلیاں“ تشریف لائے۔ آپ کی علمی پختگی اور ہندوستانی انداز تدریس کی وجہ سے مختصر وقت میں دور دراز تک آپ کی شہرت ہوئی۔ بڑے بڑے مدارس آپ کی خدمات کی منتظر ہوئے۔ ۱۹۵۸ء میں پاکستان کے علمی شہر لاہور تشریف لے گئے اور دوسرے سال ۱۹۵۹ء

میں آپ کی تقرری علاقہ چھچھ کے موضع تاجک کے مدرسہ قاسم العلوم میں ہوئی۔ مدرسہ میں باقاعدہ تقرری کے بعد آپ اہل دعیاں بھی ساتھ لے گئے۔ مولانا حفیظ الرحمن کی بچپن کی یادداشتیں تاجک کے درودیوار سے وابستہ رہیں۔ آپ پانچ سال تک یہاں رہے۔ اس دوران آپ کو دورہ حدیث کی کتابیں پڑھانے کا بھی موقع ملا۔

جامعہ سعیدیہ کی بنیاد :

۱۹۶۳ء میں آپ کے فرزند ارجمند حضرت مولانا سعید الرحمن عرف خطیب صاحب مدظلہ جامعہ اشرفیہ لاہور سے دورہ حدیث پڑھ کر فارغ ہوئے تو آپ کے دل میں ایک دینی ادارہ کے قیام کا جذبہ موجزن تھا۔ چنانچہ آپ نے دارالعلوم سعیدیہ اوگی کے نام سے ۱۹۶۵ء حضرت شیخ القرآن مولانا محمد طاہر کے ہاتھ جب بنیاد رکھی، تو صدر مدرس کی ذمہ داری کے علاوہ ادارہ کا اہتمام بھی آپ کے حوالہ کیا گیا۔ چنانچہ تا مرگ اس ادارہ کے صدر مدرس اور مہتمم رہے۔

آپ کا خاندان وادی اگرور کے علاقہ میں علمی اعتبار سے سرفہرست ہے۔ یہاں خاندان کے علماء جو کسی ادارہ کے فارغ ہوں، کے نام درج ذیل ہیں :

- ☆ مولانا مفتی عزیز الرحمن بن مولانا عبدالحنان ☆ مولانا سعید الرحمن بن مولانا عبدالحنان ☆ مولانا حفیظ الرحمن بن مولانا عبدالحنان ☆ مولانا غلام الرحمن بن مولانا شمس الرحمن ☆ مولانا شریف الرحمن بن مولانا عبدالحنان ☆ مولانا محبوب الرحمن ☆ مولانا شمس الحق بن الحاج حبیب الرحمن ☆ مولانا عباد الرحمن بن مولانا عزیز الرحمن ☆ مولانا عزیز اللہ بن مولانا مطیع اللہ ☆ مولانا شمشاد علی بن عمر علی ☆ مولانا کفایت اللہ بن مولانا عبدالحنان ☆ مولانا حمید الرحمن بن مولانا عبدالحنان ☆ مولانا شمس الوری بن الحاج حبیب الرحمن ☆ مولانا فیض الرحمن بن مولانا سعید الرحمن ☆ مولانا عنایت الرحمن

بن مفتی غلام الرحمن ☆ مولانا احسان الرحمن بن مفتی غلام الرحمن ☆ مولانا امین الرحمن بن
 مفتی حفیظ الرحمن ☆ مولانا مجیب الرحمن بن حفیظ الرحمن ☆ مولانا فیض الرحمن بن حفیظ
 الرحمن ☆ مولانا فیض الحق بن مولانا شمس الحق ☆ مولانا سمیع الحق بن مولانا شمس الوری
 ☆ مولانا ساجد الرحمن بن مولانا شمشاد علی ☆ مولانا سمیع الرحمن بن مولانا سعید الرحمن
 ☆ مولانا انعام الرحمن بن مولانا سعید الرحمن ☆ مولانا رضوان اللہ بن مولانا محبوب الرحمن
 ☆ مولانا حامد الرحمن بن مولانا شمشاد علی ☆ مولانا اعزاز الرحمن بن مفتی غلام الرحمن
 ☆ مولانا عزیز الانوار بن حاجی عمر خان ☆ مولانا احمد سعید بن مولانا سید اکبر ☆ مولانا محمد
 سید بن مولانا سید شریف ☆ مولانا اکرام اللہ بن مولانا سعید الرحمن ☆ مولانا عرفان اللہ
 بن مولانا سعید اللہ ☆ مولانا فیض اللہ بن مولانا سعید اللہ ☆ مولانا ساجد اللہ بن مولانا
 عزیز اللہ ☆ مولانا طاہر اللہ بن مولانا عبداللطیف ☆ مولانا مطیع الرحمن بن مولانا
 عبداللطیف ☆ مولانا نعیم الرحمن بن مولانا شمس الرحمن ☆ مولانا محبت شاہ بن حاجی افضل
 ☆ مولانا عطاء الرحمن بن مولانا شمس الرحمن ☆ مولانا ناز ملک شاہ بن رحمت شاہ ☆ مولانا
 مختار اللہ بن مولانا عبدالقیوم ☆ مولانا شمس الحق بن مولانا عبدالرحمن ☆ مولانا عطاء الرحمن
 بن سکندر خان۔

حفاظ اور قراء کی تعداد تقریباً ۸۰ ہے۔ جبکہ لڑکیوں میں حافظات اور فاضلات کی

تعداد ۱۶ تک بنتی ہے۔

نمایاں صفات :

مولانا عبدالرحمن کی زندگی کا مطالعہ کبھی بھی کسی نے اس نظریہ سے نہیں کیا کہ آپ
 کی زندگی کے واقعات آپ کے ورثاء اور تلامذہ کے لئے سبق آموز بن سکے۔ اس لئے کسی
 واقعہ کے بارے میں تاریخ اور وقت کا تعین ہمارے لئے مشکل رہے گا، پھر بھی نشست و

برخاست میں سادگی، عارفانہ اندازِ بیان، عالمانہ گفتگو، وضع و رفع میں تکلف و تصنع سے اجتناب، خوفِ خداوندی، دیانت و امانت اور حقوق اللہ و حقوق العباد کی ادائیگی آپ کی شخصیت اور کردار کے بنیادی عناصر تھے۔ مولانا اپنے اساتذہ سے بے انتہاء محبت کرتے تھے، پابندیِ وقت اور احساسِ ذمہ داری کے علاوہ تحمل و بردباری، خوش طبعی، صرورت و صلہ رحمی، نینیت سے اجتناب اور دیانت و خوفِ خداوندی جیسی عظیم صفات سے بھی متصف تھے۔

حسرتِ وفات :

آپ کو بسا اوقات بیماری کی شکایت ہوتی تو مقامی ڈاکٹروں سے علاج کرایا جاتا مگر ۱۴۰۲ھ کی عید الاضحیٰ کے موقع پر بیماری میں شدت پیدا ہوئی۔ کچھ عرصہ ہسپتال میں رہے مگر ۸ نومبر ۱۹۸۲ء بمطابق ۱۰ محرم الحرام ۱۴۰۳ھ کو مغرب کے وقت علم و عرفان کا یہ درخشندہ ستارہ غروب ہو گیا۔ فرحم اللہ علیہ رحمة واسعة۔

(مخلص از حیاتِ پیلانی)



حضرت مولانا حاجی عبدالوہاب صاحبؒ

حضرت مولانا حاجی عبدالوہاب صاحبؒ جماعت اشاعت التوحید والنسۃ لورہ پکھل کے امیر تھے۔ آپ نہایت مخلص شخصیت، حق پرست علماء میں سے تھے۔ مخدوم و مکرم حضرت مولانا سعید الرحمن صاحب الخطیب مدظلہ یوں رقمطراز ہیں :

”آپ ہماری جماعت اشاعت التوحید والنسۃ لورہ پکھل کے امیر تھے۔

کئی بار میرے، ساتھ شیخ المشائخ، اُستاذ العلماء، شیخ القرآن والحديث،

محمود الزماں، ایت من آیات الرحمن علامہ محمد طاہر رحمۃ اللہ علیہ رحمۃ واسعۃ

کے درس اور دورہ تفسیر قرآن میں شامل ہوئے اور خوب دل جمعی سے

قرآن سنا۔ اسی محبت کے تقاضے ہی سے توحید و سنت کی خدمت کی اور

علاقہ پکھل شیر پوری پر کافی اثر ہوا“۔ (انوار خطابت ص: ۱۷)

پروفیسر حضرت مولانا ہارون الرشید، آپ کے خلف الرشید ہیں۔ آپ ایک بے

مثال خطیب ہیں اور ایبٹ آباد پبلک سکول و کالج مانسہرہ روڈ ایبٹ آباد کے پرنسپل ہیں۔

آپ کا بھائی مولانا سعید احمد بیچور والے بھی جماعت سے محبت کرتے تھے اور بقول خطیب

صاحب کے کہ :

”آپ کے بھائی حضرت مولانا سعید احمد بیچور والے بھی (دورہ تفسیر

کے لئے حضرت شیخ القرآنؒ کے ہاں بیچ پیر) جایا کرتے تھے“۔

(انوار خطابت از مولانا ہارون الرشید)

حضرت مولانا امداد اللہ صاحب^{رح}

تورڈھیر ضلع صوابی دور یاؤں کے سنگم سے کچھ دور دریائے سندھ کے دائیں اور دریائے کابل کے بائیں کنارے پر آباد ایک بڑا اور تاریخی قصبہ ہے۔ اس گاؤں میں کئی تابغہ روزگار، بستیاں گزریں مگر ان بڑے لوگوں کے درمیان ایک ایسے درویش صفت انسان کا گزر ہوا جو کہ صحیح طور پر مرد قلندر تھا۔ اس ہستی کا نام مولانا امداد اللہ مرحوم (ناظم جماعت اشاعت التوحید والنسۃ صوبہ سرحد) ہے۔ مولانا مرحوم کی زندگی کا تذکرہ دو حوالوں سے کروں گا ایک ان کی ذاتی زندگی اور حالات دوسرے ان کی علمی زندگی اور جماعت کے لئے خدمات۔ یہ دونوں باب ایسے ہیں جن کو تحریر میں لانے کے لئے ایک پورا دفتر درکار ہے، مگر ان میں چیدہ چیدہ حالات اور واقعات کو بیان کروں جو میرے علم میں ہیں :

مولانا مرحوم کی ذاتی زندگی :

گاؤں تورڈھیری کے رہنے والے ایک مرد جری اور بے باک عالم دین مولانا مفتاح الدین گزرے ہیں۔ وہ نہ صرف اچھے عالم تھے بلکہ انتہائی کھرے اور سچے مسلمان تھے۔ دینی اور دنیاوی معاملات میں دو ٹوک رائے دیتے تھے اور کسی مصلحت کے قائل نہ تھے۔ ان کی گھر والی بھی انتہائی نیک سیرت اور عبادت گزار خاتون تھیں، اٹھتے بیٹھتے تلاوت قرآن پاک جن کا معمول تھا، ان کے ہاں سورہ ۱۵ مارچ ۱۹۳۰ء کو مولانا امداد اللہ کی ولادت ہوئی۔ مذہبی ماحول تو گھر پر ہی میسر تھا۔ لہذا کم سنی میں قرآن ناظرہ اور فقہ کی کتابیں گھر ہی سیکھ لیں اور تعلیم کے حصول کے لئے مدرسہ کی راہ لی۔

۱۹۵۷ء میں میٹرک کا امتحان امتیازی نمبروں کے ساتھ پاس کیا اور اس کے فوری بعد قرآن کریم کی صحیح تعلیم کے لئے پنج پیر چلے گئے اور حضرت شیخ القرآن مولانا محمد طاہر رحمۃ اللہ علیہ کے خاص شاگردوں میں شمار ہونے لگے۔ ۱۹۶۰ء میں ایس۔ وی مدرس کی تربیت کے لئے منتخب ہوئے تو حضرت شیخ القرآن نے بخوشی اجازت دے دی کہ حلال رزق کا حصول بھی سنت ہے، مگر پنج پیر میں وہ تھوڑا قیام مرحوم مولانا کی زندگی پر اثر کر گیا کہ مرتے دم تک کے لئے توحید و سنت کے ہو کر رہ گئے۔ ۱۹۶۱ء میں ایس۔ وی مدرس کے طور پر محکمہ تعلیم میں تعینات ہوئے اور اپنی قابلیت کی بنا پر جلد ہی ہائی کلاسز کو اردو اور ریاضی بھی پڑھانے لگے۔ ریاضی اور دوسرے مضامین میں بھی یکتا تھے مگر اردو تدریس میں تو اپنی عظمت کے ایسے جھنڈے گاڑ دیے کہ ان کی کاوشیں آنے والوں کے لئے مشعلِ راہ بنیں اور ان تدریس میں نہ صرف شادی کی سنت ادا کی بلکہ اپنے والدین کی خدمت کے لئے ہمہ وقت تیار رہتے۔ اپنے پورے خاندان پڑوسیوں اور عزیز واقارب کی ہر مصیبت کی گھڑی میں ہر قسم کی مدد کے لئے کمر بستہ رہتے اور ہمیشہ دوسروں کا مفاد عزیز رکھتے۔

مولانا مرحوم چونکہ اشاعت کے ساتھ بحیثیت ناظم اعلیٰ منسلک تھے۔ اس لئے اپنے علاقہ کے وہ علماء جن کا تعلق دوسرے ملکِ فکر کے ساتھ تھا وہ بھی اعلیٰ اخلاق کی وجہ سے مولانا مرحوم کے لئے قدر و منزلت اپنے دل میں رکھتے تھے۔ رواداری اور وضع داری میں اپنی مثال آپ تھے۔ رحلت سے چند دن پہلے دل کا دورہ پڑا۔ میں خود اسی دن عیادت کے لئے گیا تھا۔ اپنے اہل و عیال کے درمیان بیٹھے ہوئے خالصتاً اسلامی وصیتیں فرما رہے تھے اور وہی حدیث بار بار دہرا رہے تھے جو کہ کثرتاً کسی کی تدفین کے موقع پر فرماتے یہی کہ موت مؤمن کے لئے تحفہ ہے، اگر میں صاحب ایمان ہوا تو دنیا جہاں کی نعمتیں اور لمبی زندگی کوئی معنی نہیں رکھتی۔ لہذا میری مغفرت کے لئے دعا کیا کریں۔ آخری وقت تک نماز

باقاعدگی سے ادا کرتے رہے اور جو بھی بیمار پرستی کے لئے حاضر ہوتا اس کے ساتھ دینی موضوعات پر گفتگو کرتے۔ حتیٰ کہ وصل کی گھڑی آگئی اور اللہ تعالیٰ کا یہ نیک بندہ ایک عالم کو رنجیدہ چھوڑ کر اس جہانِ فانی سے مورخہ ۲۲ فروری ۲۰۰۵ء کو عشاء کے وقت رحلت کر گیا۔

انا لله وانا اليه راجعون۔

دینی اور مذہبی خدمات :

مولانا امداد اللہ مرحوم اگرچہ ۱۹۶۱ء میں حضرت شیخ القرآنؒ کے عقیدت مندوں میں شامل ہو گئے تھے مگر ۱۹۶۶ء میں حضرت شیخؒ کی خدمت میں حاضر ہوئے اور گاؤں تورڈھیر کے لئے ایک ایسے مدرس کی درخواست کی جو کہ عوام میں نہ صرف قرآنی شعور پیدا کریں بلکہ لوگوں کو سنت کی پیروی کے لئے بھی آمادہ کریں۔ حضرت شیخؒ نے مولانا مرحوم کی درخواست منظور کرتے ہوئے جناب شیخ القرآنؒ مولانا محمد رفیق صاحب کو موضع تورڈھیر میں درس قرآن کے لئے تعینات کیا۔ ایسے حالات میں درس قرآن کی ابتداء ہوئی کہ گاؤں کے تقریباً ۹۰ فیصد لوگ مخالف تھے کہ بعض لوگوں کے مفادات پر زد پڑتی تھی۔ ہر طرف مخالفت کا طوفان تھا حتیٰ کہ اپنے عزیز واقارب بھی خلاف ہو گئے۔ ایسے حالات میں جبکہ بڑے معتبر لوگوں کے حوصلے جواب دے دیتے ہیں، مولانا مرحوم نہ صرف ثابت قدم رہے بلکہ قلیل مدت کے بعد مسجد کلاں لان میں باقاعدہ مدرسہ اشاعت التوحید والسنۃ کی بنیاد رکھی گئی۔ قرآن کریم کے علاوہ یہاں درس نظامی بھی شروع ہوا اور حضرت مولانا محمد رفیق صاحب کے علاوہ اور بھی مدرس آئے اور چند ماہ بعد طلبہ کی ایک بڑی تعداد مدرسہ میں حصول علم کے لئے داخل ہوئی۔ وہ وقت بڑا کشمکش تھا۔ اہل زمانہ مخالفت پر کمر بستہ تھے مگر مولانا مرحوم مدرسہ کو خوب سے خوب تر بنانے کی جدوجہد میں لگے رہے۔ مجھے یاد ہے کہ مولانا مرحوم مدرسہ کے منتظم کے طور پر ہمہ وقت مدرسین کی خدمت اور طلباء کی امداد کے لئے

ہر شام کے ذر پر حاضر ہوتے اور ان سے استدعا کرتے کہ اپنے جان و مال کا کچھ حصہ قرآن کے لئے بھی وقف کریں۔

اس دوران جناب مرحوم حاجی فریح اللہ صاحب مدرسہ کے لئے ایک رحمت کا فرشتہ بن کر جلوہ افروز ہوئے تو دونوں کی ایک زبردست جوڑی بن گئی۔ ایک طرف حاجی صاحب مرحوم نے مدرسہ کی تعمیر کے لئے اپنے وسائل کو بے دریغ استعمال کیا تو دوسری طرف مولانا امداد اللہ مرحوم اپنی جان اور صحت کی پروا کئے بغیر دن رات مدرسہ کی خدمت کے لئے ہمہ وقت تیار رہے۔ دن کو مدرسہ میں ہوتے تو رات کو ان لوگوں کے ساتھ خط و کتابت کرتے جو کہ کسی نہ کسی شکل میں مدرسہ کے ساتھ امداد کر رہے تھے۔ چند سال کے بعد حاجی صاحب فریح اللہ داعی اجل کو لبیک کہہ گئے تو گویا کہ مدرسہ کا سارا بوجھ مولانا مرحوم کے کندھوں پر آن پڑا، مگر وہ ہمت ہارنے والے کب تھے۔ خود ہاتھ میں کشلول اٹھا کر پورے پاکستان میں پھرتے اور کافی کچھ لاکر مدرسے کے اخراجات کے لئے رکھتے۔ میرا خیال ہے کہ شاید سارے ملک میں کوئی ایسا گوشہ نہ ہوگا جہاں مدرسہ اشاعت التوحید والسنۃ کا نام مولانا مرحوم نے نہ پہنچایا ہو۔ مولانا مرحوم نے جس مدرسہ کے لئے اپنا خون بہنا ایک کر دیا، وہ رفتہ رفتہ ایک تناور درخت کی شکل اختیار کر گیا۔ ملک کے طول و عرض سے طلبہ حصول علم کے لئے رجوع کرنے لگے۔ یہاں تک کہ دارالعلوم کی ضرورت محسوس ہونے لگی۔ یہ خواب تو بہت سہانا تھا مگر وسائل کم تھے۔ بہر حال مولانا مرحوم کب ہمت ہارنے والے تھے، انہوں نے خیبر اور سوات سے کراچی تک سارے فقہاء کو آواز دی، امریکہ اور لندن میں رہائش پذیر مؤحدین کو تعاون کے لئے پکارا، سب نے لبیک کہا اور اپنی اپنی بساط کے مطابق دل کھول کر عطیات بھیجے۔ اس بنا پر تو روڈ ہیر گاؤں کے ساتھ ملحقہ جہانگیرہ و سوالی روڈ پر ایک قیمتی زمین خرید لی گئی اور پھر کئی جید علماء نے دارالعلوم کا سنگ بنیاد رکھا۔

میں نے چونکہ تعمیراتی کام میں سند حاصل کی ہوئی ہے۔ لہذا نہ صرف مدرسہ کا نقشہ بنانا میرے ذمہ تھا بلکہ پھر اُس کے مطابق کام لینا بھی میرے فرائض میں شامل تھا۔ چنانچہ مولانا صاحب ”بنفس نفیس“ میرے پیچھے آتے اور مجھے اپنے ساتھ لے جاتے۔ سال دو سال کی تک و دو کے بعد مدرسہ کی تعمیر مکمل ہوئی اور اس طرح حضرت مولانا کا ایک دیرینہ خواب پورا ہو گیا۔ یہ دارالعلوم اب اپنے پوری آب و تاب کے ساتھ موجود ہے۔ مدرسہ کی تعمیر کے بعد حضرت مولانا نے خود دیکھا کہ کافی طلبہ داخل ہو رہے تھے۔ لہذا اساتذہ کرام کی تعداد بھی بلحاظ ضرورت بڑھادی اور آخر وقت تک حضرت مدرسہ کی ترقی کے لئے کوشاں رہے۔

مولانا مرحوم کی علمی زندگی علم کی خدمت سے عبارت تھی۔ مخالفت اتنی شدید تھی کہ کوئی لوہا بھی برداشت نہ کر کے پگھل جاتا مگر حضرت کو اللہ تعالیٰ نے اعصاب ایسے عطا کئے تھے کہ کبھی پریشان نہ ہوتے اور جب بھی کوئی تکلیف دیتا تو اللہ تعالیٰ سے ہدایت کی دعا مانگتے۔

ایک دفعہ جب مخالفتوں کا طوفان حد سے زیادہ تھا اور مجھے کسی نے بتایا کہ مخالفتوں نے حضرت کو بہت زیادہ تنگ کیا ہوا ہے تو میں اظہارِ ہمدردی کے لئے حاضر ہوا۔ جب میں نے گلہ کے انداز میں کہا کہ آخر یہ لوگ آپ سے کیا چاہتے ہیں تو انہوں نے جواباً حضرت علامہ کا یہ شعر سنایا.....

ستیزہ کار رہا ہے ازل سے تا امروز

چراغِ مصطفوی ﷺ سے شررِ بولہبی

یہ ان کی قوتِ برداشت کی ایک معمولی مثال ہے۔ وہ صبر کا ایک پہاڑ تھے کہ کسی

وقت بھی صبر اور امید کا دامن ہاتھ سے نہ چھوڑا۔

جیسا کہ ناچیز اُن کی علمی زندگی کے بارے میں پہلے ہی عرض کر چکا ہے، اُس کا حاصل یہی ہے کہ علم ہی اُن کا اوڑھنا بچھونا تھا اور مذہبی رجحانات لئے اس دایرہ فانی سے کوچ کر گئے۔

۲۲ فروری ۲۰۰۱ء کو اپنی تمام نمازوں کی ادائیگی کی اور ذکر اذکار بہ مشغول ہو گئے تا آنکہ دل کے درد نے ایک وار کیا۔ وہاں بھی نہ صرف زبان پر کلمہ طیبہ کا ورد تھا بلکہ جملہ احباب کے لئے وصیتیں فرمائیں۔ ہسپتال کا عملہ بھی ہچکیاں لے رہا تھا اور ڈاکٹر بر ملا کہہ رہے تھے کہ ایسا انسان پہلی بار دیکھا ہے جو بر خورداران اور برادران اس موقع پر موجود تھے۔ جتنے بھی ہسپتال کے ملازمین تھے وہ سارے حضرت مولانا کے ساتھ یک زبان ہو کر

کلمہ شہادت پڑھ رہے تھے کہ حضرت نے اپنی جان جانِ آفرین کے سپرد کر دی.....

جان دی دی ہوئی اُسی کی تھی

حق تو یہ ہے کہ حق ادا نہ ہوا

مولانا صاحب کے جاہ و جلال کا اندازہ نمازِ جنازہ میں ہوا۔ نہ صرف یہ کہ عوام کا ایک ازدہام تھا بلکہ ہزاروں کے اس عظیم اجتماع میں سینکڑوں جید علماء کرام شامل تھے۔ سب کی آنکھوں میں آنسو تھے۔ سب اپنے محبوب ساتھی کو آہوں اور سسکیوں کے ساتھ الوداع کہہ رہے تھے۔ ایک رقت آمیز منظر تھا مگر ایک بات کہ حضرت مرحوم کی عظمت اس دن آشکار ہوئی اس سے پہلے اس دھرتی پر اتنا بڑا جنازہ کسی نے نہیں دیکھا تھا.....

زندگی کی دوسری کروٹ تھی موت

زندگی کروٹ بدل کر رہ گئی

(ماہنامہ التوحید والسنۃ اگست ۲۰۰۲ء)



شیخ التفسیر والحديث حضرت مولانا سید محمد شاہ جہلمیؒ

جامع المعقول والمنقول مولانا سید محمد شاہ جہلمیؒ بھی حضرت مولانا حسین علی الوائی پنجابی کے مرید اور قرآن کی تفسیر میں شاگرد ہیں۔ حدیث میں مولانا رشید احمد گنگوہیؒ اور مولانا سیف الرحمن قندھاریؒ کے تلمیذ ہیں اور سلوک میں حکیم الامت حضرت مولانا اشرف علی تھانویؒ کے تربیت یافتہ ہیں۔ آپ کا آبائی وطن چکوال، جہلم اور والد محترم کا نام محمد افضل تھا۔ آپ نے عمر کا زیادہ حصہ چنیوٹ ضلع جھنگ میں گزارا۔

حضرت جہلمیؒ نے قرآن مجید مع تجوید مولانا عبدالرحمن لکھنویؒ سے سیکھا۔ فارسی مولانا سلطان محمود بندیا لویؒ سے، اور صرف و نحو اور ریاضی مولانا گل حسنؒ، مولانا غلام محمود پیلا لویؒ اور مولانا محمد امیر دامانیؒ (خلیفہ مجاز حضرت خواجہ سراج الدینؒ) سے پڑھیں۔ میراث مولانا عبداللہ بلتانی اور منطق و فلسفہ حضرت مولانا غلام رسول انہی بابا خلیفہ اور شاگرد حضرت الوائیؒ اور مولانا برکات احمد ٹونگی سے پڑھا۔

حضرت نیلویؒ فرماتے تھے کہ چچا جی حضرت مولانا محمد شاہ جہلمیؒ تے ہر ملک فکر والوں سے پڑھا تھا۔ بریلوی سے پڑھا تھا آپ کے استاد سلطان محمود بریلوی تھا۔ ایران گئے تھے وہاں شیعوں سے بھی پڑھا تھا۔ مرزائیوں سے پڑھا تھا، چکوال کے نور الحسن (قانونچہ کیوالی والے) سے پڑھا تھا اور وہ مرزائی تھا۔ مولانا جہلمیؒ فرماتے تھے کہ استاد نور الحسن اکثر مجھے کہتا تھا کہ میں تمہیں اپنے اعلیٰ حضرت (غلام احمد قادیانی) سے ملاؤں گا۔ میں جواب میں کہتا تھا کہ میں حضرت سے ملنے نہیں آیا ہوں، بس سبق ختم کراؤ۔

مولانا عبدالجبار غزنوی (غیر مقلد) سے بھی امرتسر میں پڑھلتا تھا۔ مولانا جہلمی فرماتے تھے کہ وہاں پر مسجد میں چونکہ غیر مقلدین تھے تو جن سے فجر کی سنتیں رہ جاتی تھیں، وہ فرض جماعت کے بعد پڑھتے تھے۔ میں اُن کو منع کرتا تھا کہ فرض نماز کے بعد سنت مت پڑھو۔ لوگوں نے ہنگامہ مچایا اور مولانا عبدالجبار غزنوی کے پاس آئے کہ یہ تمہارا شاگرد ہمیں سنت پڑھنے سے منع کرتے ہیں کہ سنت فرض نماز کے بعد نہیں ہوتی۔ ہم اس سے مناظرہ کریں گے۔ اس وقت غزنوی صاحب بیماری کی وجہ سے صاحب فراش تھے۔ جب لوگ چلے تو مولانا عبدالجبار غزنوی صاحب نے مجھے بلا کر کہا کہ یہ لوگ ابھی مولوی لا کر تم سے مناظرہ کریں گے لیکن ڈرو مت یہ تمام علم سے خالی ہے۔ یہ صرف ایک حدیث پیش کریں گے کہ إِذَا أُقِيْمَتِ الصَّلَاةُ فَلَا صَلَوةَ إِلَّا الْمَكْتُوبَةُ۔ تو تم اس کا جواب کہیں سے ڈھونڈ لو اور ڈرو مت۔ پھر لوگ جمع ہوئے، جس میں غیر مقلدین اور مقلد دونوں تھے اور مولوی بھی آئے۔ مناظرہ شروع ہوا۔

یہ اُس زمانے کی بات ہے جبکہ مولانا شاء اللہ امرتسری ابھی جوان تھے اور یہ مولوی ان کے استاد تھے۔ مولوی نے مناظرے کے دوران یہ حدیث پیش کی۔ میں نے جواب میں کہا کہ چلو پہلے تو یہ بتاؤ کہ اِذَا أُقِيْمَتِ الصَّلَاةُ میں یہ اِذَا کس قضیہ کا سور ہے۔ مولوی چپ ہو گیا۔ لوگوں نے تالیاں بجائیں اور مولوی بھی اُٹھ کر واپس چلا گیا۔

بہر حال حضرت مولانا محمد شاہ جہلمی نے ہر ملک فکر والوں سے کتابیں پڑھیں۔ ان کے ہاں رہے (لیکن تفسیر و حدیث علماء دیوبند مولانا حسین علی درسیف الرحمن قندھاری سے پڑھی) یہی وجہ ہے کہ آپ ان تمام فرقوں کے عقائد اور مسائل سے واقف اور رد کرنے والے تھے اور اس کا اندازہ آپ کے بھتیجے حضرت مولانا مفتی سید محمد حسین شاہ نیلوی کی تفسیر فیض الجلیل فی تسبیل التزیل کے دفع او حام اور رد مذہب باطلہ سے بخوبی ہوتا ہے کیونکہ

انہوں نے اپنے چچا سے یہ فیض حاصل کیا تھا۔

مولانا محمد شاہ جہلمی کو قرآن پاک کا ترجمہ و تفسیر پڑھنے کے لئے استاد مولانا غلام رسول انہی بابا نے واں پھراں بھیجا وہاں آپ نے بانی اشاعت رئیس المفسرین حضرت مولانا حسین علی الوانی پنجابی سے ان کے مخصوص طرز پر واں پھراں میانوالی میں قرآن پاک کا ترجمہ و تفسیر پڑھا۔

حضرت نیلوی فرماتے ہیں کہ اسی دوران حضرت مولانا حسین علی الوانی کا مسئلہ علم غیب پر پنجاب کے مشہور گدی گوڑا کے پیر مہر علی شاہ کے ساتھ مناظرہ ہوا جس میں مولانا محمد شاہ جہلمی بھی شامل تھے۔ مناظرے کے دوران حضرت الوانی نے سورہ نمل آیت نمبر ۶۵ قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْفَعُونَ إِلَّا بِإِذْنِهِ۔ پڑھی اور فرمایا کہ ”یہ نص ہے غیر اللہ کی نفی علم غیب پر اب تم اثبات علم غیب غیر اللہ پر کوئی اس طرح کی آیت پیش کرو جس میں غیر اللہ کے لئے علم غیب ثابت ہو۔“

پیر مہر علی شاہ کو گڈری کے پاس اس طرح کی نص کہاں تھی۔ اُس نے راہ فرار اختیار کرتے ہوئے کہا کہ یہ علم کی کونسی قسم ہے۔ حضرت الوانی نے فرمایا کہ یہ عوام بیٹھے ہیں، منطوق کیا جانتے ہیں، میں نے آیت پڑھی تم بھی اپنے مدعی پر آیت پڑھ کر لوگوں کو سمجھاؤ۔ محمد شاہ فرماتے تھے کہ میں دل میں اندر ہی اندر گڑو دیا تھا کہ کیسے پیر مہر علی شاہ کا منہ توڑ جواب دے کر اس سے اس کی یہ منطوق ٹھلا دوں، چونکہ حضرت الوانی موجود تھے اس لئے ادب کی وجہ سے مداخلت کی جرأت کچھ نہیں کر سکتا تھا لیکن اُس وقت دل میں پختہ قصد کیا کہ اسے نہیں چھوڑوں گا۔ مناظرے کے بعد بھی حضرت سے اجازت لینے اور پیر مہر علی شاہ کے پیچھے جانے کے لئے بہانے ڈھونڈنا پھرنا تھا۔

ایک دن میں نے (حضرت جہلمی) حضرت الوانی سے جانے کی اجازت مانگی،

آپ نے فرمایا کہ ابھی تو تمہارا درس پورا نہیں ہوا ہے اور تو جانا چاہتا ہے۔ میں نے کہا کہ میں ضرور جانا چاہتا ہوں بس یہی سبق اور درس کافی ہیں۔ میں نے آپ کا طرز مکمل طور پر سمجھ لیا ہے اور قرآن کے انداز بیان بھی سمجھ چکا ہوں باقی خود چلا سکتا ہوں۔ حضرت الوانیؒ نے یہ بے چینی دیکھ کر پوچھا کہ بھئی! آخروجہ کیا ہے؟ میں نے کہا کہ مجھے یہاں شرک کی بو آتی ہے۔ حضرت الوانیؒ نے فرمایا کہ میں تو یہاں شرک کو جڑ سے کاٹ رہا ہوں اور تم کہتے ہو کہ شرک کی بو آ رہی ہے۔ میں نے کہا کہ یہاں بعض عوام آپ کی ملاقات کے وقت جب آپ بیٹھے ہوتے ہیں تو آپ کے گھٹنوں کو ہاتھ لگاتے ہیں اور ایسا کرتے ہوئے اُن کے سر بھی جھک جاتے ہیں۔ یہ انحناء ہوتی ہے اور انحناء سجدے کے حکم میں ہے اور سجدہ غیر اللہ کے لئے حرام بلکہ کفر و شرک ہے۔ حضرت الوانیؒ نے یہ سن کر فرمایا کہ یہ تو مجھ سے بھی سخت نکلا۔ پھر حضرت نے فرمایا کہ یہ اردگرد کے نواح کے پٹھان عوام ہے میں تو انہیں سمجھاتا رہتا ہوں لیکن یہ نہیں سمجھتے۔ بہر حال مت جاؤ میں انہیں پھر سمجھاؤں گا اور سختی سے ایسا کرنے سے منع کروں گا۔

حضرت جہلمیؒ فرماتے تھے کہ میں تو کسی بہانے یہاں سے نکل کر پیر مہر شاہ کے پیچھے جانے کا ارادہ رکھتا تھا۔ سو بالآخر وہاں سے چلا آیا اور سفر کرتے کرتے دریا کے دریا عبور کرتے ہوئے پیر مہر علی شاہ کے ہاں پہنچ گیا۔ وہ گھر میں تھا جب بلوانے پر باہر مسجد میں نکلا تو میں نے اپنا تعارف کرایا کہ میں جہلم چکوال کا ہوں، تمہارے پاس قرآن پڑھنے آیا ہوں۔ پیر صاحب نے کہا کہ تمہارے علاقے میں کوئی مولوی نہیں تھا کہ تم اُس سے قرآن پڑھتے جو اتنا دور یہاں آگئے۔ میں نے کہا کہ مولوی تو بہت ہیں لیکن یہاں اس لئے آیا ہوں کہ آپ کے بارے میں سنا ہے کہ آپ بڑے جامع المعقول، منطقی، فلسفی ہیں۔

پہلے تو وہ ٹال مٹول سے کام لے رہے تھے، یہ سن کر آخر تیار ہو گئے۔ پہلے دن

درس شروع کیا، لمبی چوڑی تقریر شروع کی، میں سمجھ گیا کہ فتوحات مکیہ سے بول رہا ہے۔ دوسرے دن میں اے کہا کہ میں فتوحات مکیہ نہیں قرآن پڑھنے آیا ہوں پھر اُس نے ترجمہ شروع کیا میں نے ایک دن درس میں صیغوں کے بارے میں پوچھنا شروع کیا۔ اُس میں پھنس گیا۔ دوسرے دن نحو میں میں نے اُسے گھیر لیا۔ تیسرے دن فلسفہ میں اور آخری دن منطق میں بحث شروع کی۔ پیر صاحب کے لئے راہ فرار کوئی نہیں تھا۔ علم پر بحث کرتے کرتے آخر یہ کہنے پر مجبور ہو گیا کہ کون ظالم کہتا ہے کہ علم غیب اللہ کا خاصہ نہیں۔ تو میں نے

کہا کہ :

”پھر آپ نے اسی مسئلے پر مولانا حسین علیٰ واں پھراں والے کے ساتھ

مناظرہ کیوں کیا تھا اور لوگوں کو دھوکے میں کیوں رکھا تھا۔ یہی بات تو وہ

بھی کہتا ہے کہ علم غیب صرف اللہ تعالیٰ کا خاصہ ہے۔“

پیر صاحب سمجھ گیا کہ یہ تو وہاں سے آیا ہے۔ مہر علی شاہ کو لا جواب کرنے کا کل

کرنے اور حضرت کا بدلہ لینے کے بعد واپس آ گیا اور حضرت الوالیؒ کو یہ واقعہ سنایا، وہ

بہت خوش ہوئے۔

مولانا محمد شاہ جہلمیؒ نے حدیث کا علم مولانا رشید احمد گنگوہی کے شاگرد رشید مولانا

سیف الرحمن قندھاریؒ سے فتح پور دہلی میں پڑھی اور دورہ حدیث مکمل کیا۔ پھر مولانا رشید

احمد گنگوہیؒ سے فیض حاصل کرنے کے ارادے سے حضرت گنگوہیؒ کے پاس تشریف لے

گئے۔ یہ زمانہ حضرت گنگوہیؒ کی عمر کا آخری دور تھا، حضرت گنگوہیؒ کی آخری عمر میں آنکھوں

کی بینائی چلی گئی تھی۔ جب مولانا جہلمیؒ وہاں پہنچے اور اپنا مقصد بیان کیا تو حضرت گنگوہیؒ

نے معذرت پیش کی لیکن مولانا جہلمیؒ نے فرمایا کہ میں تو بہت دور سے آیا ہوں اور یہ تو میری

بہت بڑی خواہش ہے۔ اس پر حضرت گنگوہیؒ نے فرمایا کہ صحاح ستہ لے آؤ، تم عبارت

پڑھتے جاؤ، میں تقریر کروں گا۔ اس طرح پہلے بخاری، مسلم پھر ترمذی حتیٰ کہ تمام صحاح ستہ کا ایک ایک سبق پڑھایا اور اجازت دے دی۔ اس طرح مولانا جہلمی "حضرت گنگوہی" کے شاگردوں میں شامل ہوئے۔

مولانا محمد شاہ جہلمی جس طرح حضرت مولانا حسین علی الوانی " کے قرآن میں شاگرد تھے، اس طرح آپ نے حضرت الوانی " کے ہاتھ پر بیعت طریقت بھی کی تھی اور تصوف کا مزید علم حاصل کرنے کے لئے حکیم الامت حضرت مولانا اشرف علی تھانوی " کے ہاں تھانہ بھون چلے گئے، وہاں انہی کی رہنمائی میں منازل سلوک طے کیں۔

حضرت نیلوی " واقعہ بیان کرتے ہیں کہ جب چچا جی مولانا جہلمی " حکیم الامت کے پاس گئے اور سلوک سیکھنے کا ارادہ ظاہر کیا اور ساتھ فرمایا کہ میں حضرت مولانا حسین علی پنجابی سے بیعت ہوں، اگر سلوک سیکھنے کے لئے آپ سے بیعت کرنا ضروری ہو تو میں ان سے بیعت توڑ کر آپ سے بیعت کروں گا۔ اس پر حکیم الامت نے فرمایا کہ نہیں حضرت مولانا حسین علی " سے بیعت توڑنے کی ضرورت نہیں۔ انہی کے بیعت میں رہ کر سلوک سکھاؤں گا۔ برصغیر میں علماء دیوبند نے انگریز کے خلاف علم جہاد بلند کیا تھا۔ مختلف طریقوں سے جہاد شروع تھا اور پہلے گزر چکا ہے کہ حضرت الوانی " نے بھی فتویٰ دیا تھا۔ اس تحریک جنگ آزادی اور جہاد بالسیف میں حضرت مولانا محمد شاہ جہلمی " نے اپنے استاد حدیث مولانا سیف الرحمن قندھاری " کی معیت میں حصہ لیا۔

بروایت حضرت نیلوی " مولانا محمد شاہ جہلمی " فرماتے تھے کہ ہمارے استاد مولانا سیف الرحمن قندھاری " کی انگریز سے سخت نفرت تھی۔ حتیٰ کہ اگر کوئی جہاز بھی گزرتا تھا تو آپ جہاز کو گالیاں نکلاتے اور برا بھلا کہتے اور فرمایا کرتے تھے کہ میں اس کو مار گراؤں گا۔ پھر جب موجودہ صوبہ سرحد کے پٹھان قوم نے انگریز کے خلاف جگہ جگہ پر عملی طور

پر جہاد بالسیف شروع کیا اور جنوبی وزیرستان میں وزیر قوم انگریز سے بدسر پیکار ہوئے تو مولانا سیف الرحمن قندھاری دہلی سے وزیرستان روانہ ہوئے، ساتھ ان کے مولانا محمد شاہ جہلمی بھی تھے۔ صحراؤں اور دریاؤں کو عبور کرتے ہوئے کئی دنوں کے سفر کے بعد وہاں پہنچ گئے اور جہاد میں حصہ لیا۔ تقریباً چھ مہینے وہاں وزیرستان میں انگریز کے خلاف جہاد میں مصروف عمل رہے۔ لیکن بد قسمتی سے وہاں کے علاقے کے بڑے سردار اور ملک صاحبان نے غداری کی۔ جس کے نتیجے میں مجاہدین ناکام ہوئے، مولانا سیف الرحمن قندھاری افغانستان سے چلنے لگے تو مولانا جہلمی اجازت مانگ کر واپس پنجاب آ گئے۔

درس و تدریس اور خطابت :

حضرت نیلوی فرماتے تھے کہ چچا جی حضرت مولانا محمد شاہ جہلمی نے ہندوستان کے مختلف علاقوں میں درس و تدریس کا فریضہ سرانجام دیا تھا۔ دہلی، سہارنپور، بلند شہر وغیرہ میں مدرس رہے، آخر میں چنیوٹ میں بھی مختلف کتب اور قرآن کا درس دیا کرتے تھے۔ خود نیلوی شاہ صاحب نے بھی ابتدائی کتب سے لے کر ہدایہ، شرح تہذیب تک کے کتب اور ترجمہ و تفسیر آپ ہی سے پڑھی تھیں۔ چنیوٹ میں درس و تدریس کے ساتھ ساتھ چنیوٹ کی جامع مسجد میں امامت و خطابت کے فرائض بھی سرانجام دیتے تھے۔

حضرت نیلوی فرماتے تھے کہ انہی اور وہلی میں طالب علمی اور تدریس کے زمانے میں چھٹیوں میں جب میں چنیوٹ آتا تو چچا جی نماز اور جمعہ کا خطبہ اور نماز مجھ سے پڑھایا کرتے تھے تاکہ میں ٹرینڈ ہو جاؤں۔ ایک دفعہ جمعہ کی تقریر کر رہا تھا چچا جی بھی بیٹھے تھے، میں نے تقریر کے دوران کہا کہ بریلوی کہتے ہیں کہ یہ دیوبندی گستاخ رسول ﷺ ہیں۔ نبی ﷺ کی حیات نہیں مانتے۔ آپ ﷺ کے بارے میں کہتے ہیں کہ وفات پانے ہیں۔ میں نے کہا کہ تم لوگ کہتے ہو کہ نبی ﷺ کی روح صرف چند لمحوں کے لئے نکل کر

دوبارہ بدن مبارک میں آگئی تھی جبکہ ہم دیوبندی کہتے ہیں کہ نبی ﷺ کے بدن مبارک سے روح نکلی ہی نہیں بلکہ اندر ہی اندر سکڑ گئی تھی۔ ہم تو نبی ﷺ کو چند لمحوں کے لئے بھی وفات نہیں مانتے۔ اب ہم گستاخ اور منکر ہوئے یا تم؟ یہ سن کر چچا جی فوراً اٹھ کھڑے ہوئے اور مجھے مخاطب کر کے غصے کی شدت سے کہا کہ چپ کر بس خطبہ پڑھ۔ اور خود خطبے کی اذان شروع کی۔ میں ڈر گیا کہ مجھ سے ایسی کیا غلطی ہوگئی؟ لہذا میں نے خطبہ پڑھا پاؤں کانپ رہے تھے اور نماز بھی پڑھائی۔ سلام کے بعد چچا جی کا معمول تھا کہ سنتوں کے لئے مسجد میں واقع اپنے کمرے میں جاتے تھے۔ آپ اپنے کمرے میں چلے گئے۔ بعد میں لوگ میرے گرد جمع ہو گئے، مجھے تسلی دینے کے لئے کہنے لگے کہ انہیں منبر پر آپ پر غصہ نہیں کرنا چاہئے تھا بلکہ بعد میں سمجھاتے۔ میں نے کہا خیر کوئی بات نہیں وہ میرے بڑے ہیں استاد و چچا ہیں، انہوں نے میری تربیت کی ہے، اتنے میں چچا جی نے اندر سے آواز دی کہ ادھر آؤ۔ میں اندر آیا تو مجھے فرمانے لگے کہ یہ تم تقریر کے دوران کیا کہہ رہے تھے؟ کیا تم نے حیات القلوب پڑھی ہے؟ میں نے عرض کیا ”جی ہاں“۔

آپ نے غصیلے لہجے میں کہا کہ اچھا پھر حیاتی بنتے پھرو۔ پھر چچا جی نے خوب اچھے طریقے سے سمجھایا کہ ہمارا یہ مسلک نہیں بلکہ قرآن و سنت کے رو سے ہمارا اور ہمارے حضرت جی (مولانا حسین علی الوانی) کا مسلک یہ ہے کہ نبی کریم ﷺ وفات پا گئے ہیں۔ انہوں نے رحلت فرما گئے ہیں اور آپ ﷺ کو برزخ میں برزخی اعلیٰ و اکمل حیات حاصل ہے۔ اس پر دلائل دیئے اور علمی انداز میں خوب سمجھایا۔ حضرت نیلوی صاحب فرماتے تھے کہ اللہ تعالیٰ کا شکر ہے کہ چچا جی نے یہ مسئلہ اچھی طرح سمجھایا اور اس میں پھر ہمیشہ پکارا اور اللہ کی تو وہی حیات القلوب والی بات کے پیچھے چلنا رہتا۔


یہ بات یاد رہے کہ حضرت نیلوی صاحب کی ان مسائل حیات النبی ﷺ اور

سماع الموقی پر بھی بڑی علمی خدمات اور تصانیف ہیں، جس نے اپنی صفوں میں بڑے بڑے
 ”امام“ کہلانے والے مخالفین کو لا جواب کر رکھ دیا ہے۔

وفات :

حضرت مولانا محمد شاہ ”چلمی“ جو علم و عرفان کے بیش بہا خزانہ تھے۔ ۱۳۷۸ھ میں
 وفات پا گئے اور چنیوٹ میں دفن کئے گئے۔ رحمۃ اللہ تعالیٰ علیہ۔

آپ نے ساری عمر شادی نہیں کی بلکہ علم سیکھنے پھر درس و تدریس اور مسئلہ توحید و
 سنت کے بیان میں زندگی صرف لی۔ آپ کا سب سے بڑا کارنامہ اپنے بھتیجے شیخ الغنبر
 والحدیث مولانا مفتی سید محمد حسین شاہ نیلوکی کی نہایت اچھے طریقے سے تربیت و تعلیم ہے۔
 علامہ نیلوکی شاہ جیسے انتہائی اعلیٰ پائے کے محقق اور بہترین عالم کی صورت میں انہوں نے
 التوحید والسنۃ پر بہت بڑا احسان کیا ہے۔ آپ کی وفات کے بعد آپ کے بھتیجے حضرت
 نیلوکی صاحب ”آپ کے جانشین ہوئے۔ اللہ تعالیٰ دونوں کی قبروں کو نور سے منور
 فرمائے۔ (آمین یا رب العلمین) (مولانا محمد آواز کی حضرت نیلوکی سے انٹرویو)



فقہ العصر حضرت مولانا مفتی عبدالرشید صاحبؒ

حضرت مولانا حسین علی صاحبؒ کے تلامذہ میں جس شخص نے علم فقہ اور تفسیر فی الدین میں ان سے خصوصی فیض پایا اور جسے بجا طور پر حسینی فکر کا فقہ کہلانے کا استحقاق تھا، وہ حضرت مولانا مفتی عبدالرشید صاحبؒ تھے۔

آپ موضع کوکانزدریحانہ ہری پور ہزارہ میں پیدا ہوئے۔ آپ کے والد اور جد امجد عالم دین اور اور مسند افتاء پر فائز تھے۔ گویا فتویٰ نویسی کا علم ورثہ میں ملا تھا۔ آپ نے درس نظامی کی تمام کتب اور حدیث و تفسیر اپنے والد اور جد امجد مرحوم ہی سے پڑھیں۔ مولانا حسین علیؒ کی شہرت انہیں واں بچراں لے گئی، وہاں کئی سال رہ کر ان سے ترجمہ و تفسیر قرآن، بخاری شریف کے مشکل اور اہم مقامات وغیرہ پڑھے۔ اور حضرت مولانا سے بیعت کی درخواست کی، جسے شرف قبولیت بخشے ہوئے انہوں نے نقشبندی مجددی طریق میں داخل سلسلہ کر لیا۔

مفتی عبدالرشید صاحبؒ انتہائی محنتی مدرس، وسیع النظر فقہ اور شب بیدار عابد تھے۔ آپ فتویٰ نہایت سادہ اسلوب کے ساتھ اور پوری ذمہ داری اور تحقیق کے ساتھ دیتے تھے، تمام فقہی مسالک پر ان کی گہری نظر تھی اور بسا اوقات تمام مسالک کے تقابل کے بعد فقہ حنفی کی ترجیح کی وجوہات بھی بیان کر دیتے تھے۔ ان کے فتاویٰ اس قدر جامع ہوتے تھے کہ ہم عصر فقہاء ان پر حرف زنی نہیں کر سکتے تھے۔ ان کی علمی جامعیت کا اندازہ اس سے لگایا جاسکتا ہے کہ شیخ القرآن مولانا غلام اللہ خانؒ، مولانا قاضی شمس الدین صاحبؒ اور مولانا

سید عنایت اللہ شاہ صاحب بخاری جیسے علماء فقہی امور میں ان سے استفادہ کرتے تھے۔ انہیں بجا طور پر مفتی اشاعت التوحید والنہ کہا جا سکتا ہے۔ ان کے فتاویٰ ماہنامہ تعلیم القرآن راولپنڈی میں بالالتزام شائع ہوئے تھے اور جن لوگوں نے ان کا مطالعہ کیا ہے وہ ان فتاویٰ کی جامعیت کی گواہی دیتے ہیں۔

مولانا قاضی احسان الحق (خلف الرشید شیخ القرآن مولانا غلام اللہ خان) نے مفتی صاحب کے فتاویٰ کی ترتیب و تدوین کا کام فتاویٰ تعلیم القرآن کے نام سے شروع کروادیا تھا، مفتی صاحب کے تلمیذ خصوصی مولانا عمر حیات ڈیروی نے اس کی دو جلدیں مکمل کر لی تھیں، اگر اس کی اشاعت کا سامان ہو گیا تو اہل علم کو ایک بے بہا علمی خزانہ ہاتھ آ جائے گا۔

بہ حیثیت مدرس مفتی صاحب کی مہارت کا تذکرہ ہو چکا۔ ان کے تلامذہ کا کہنا ہے کہ دوران سبق ایسے تقریر کرتے اور اس انداز سے کرتے تھے کہ طلباء کو سبق از بر ہو جاتا تھا۔ طبیعت کے جلالی تھے، خلاف شرع کوئی بات سنتے یاد رکھتے تو فوراً ٹوک دیتے۔ شب بیدار اور دیانتدار تھے، ذاتی کاموں میں مدرسہ کی بجلی سے فائدہ اٹھانے کی بجائے موسم ہتی یا لائین استعمال کرتے تھے۔ نماز تہجد کا خصوصی اہتمام کرتے تھے، اس کے علاوہ اشراق و اوائین کے نوافل بھی قضا نہ کرتے تھے، اپنے شیخ کے بتلائے ہوئے اوراد، وظائف کی تمام عمر پابندی کی۔ ایسے متقی، صاحب بصیرت اور متوکل علی اللہ لوگ ہی صحیح العقیدہ علماء کے چہرے کی آبرو ہوا کرتے ہیں۔ افسوس اب اس طرز کے علماء سے یہ جہان خالی ہوتا جا رہا ہے۔

واں پھر اس سے واپس آ کر اپنے علاقہ ہی میں درس و تدریس کا کام شروع کر دیا تھا اور یہاں کئی سال تک حدیث، تفسیر، فقہ و اصول فقہ، منطق و ریاضی اور علم بلاغت کی کتابیں پڑھاتے رہے۔ یہاں سے آپ کو مولانا قاضی نور محمد صاحب اپنے مدرسہ جامعہ محمدیہ قلعہ دیدار سنگھ لے گئے۔ جہاں آپ مدرس مقرر ہوئے، مگر آپ نے موقع غنیمت

جانتے ہوئے مولانا قاضی نور محمد سے صحاح ستہ کی کتابوں کا سماع کیا، کئی سال قلعہ دیدار سنگھ میں دین کی خدمت کی۔

آپ اعلیٰ پائے کے مدرس تھے، آپ کی کافی شہرت تھی، ادھر شیخ القرآن مولانا غلام اللہ خان کی عادت تھی کہ اپنے دارالعلوم میں محنتی اور ماہر فن اساتذہ کا تقرر فرماتے تھے، مفتی صاحب کی شہرت و علوم دین کی تدریس سے لگن اور شغف و انہماک سے متاثر ہو کر شیخ القرآن نے آپ کو دارالعلوم تعلیم القرآن راویپنڈی میں بطور صدر مدرس بلا لیا، اور یہاں آپ کے ذمہ حدیث تفسیر اور علوم متداولہ کی تدریس کے علاوہ فتاویٰ نویسی کا کام بھی لگا دیا اور آپ دارالعلوم کے مفتی معروف ہو گئے۔ آپ نے تقریباً پینتالیس (۲۵) سال تک دارالعلوم تعلیم القرآن میں کام کیا اور تدریس و فتویٰ نویسی کے علاوہ فیصل مارکیٹ راجہ بازار کی مسجد میں روزانہ درس قرآن دیتے تھے اور جامع مسجد سرائے صالح میں جمعہ بھی پڑھاتے رہے۔ دارالعلوم تعلیم القرآن سے طویل تعلق تو ۱۹۸۵ء میں سخت علالت اور بینائی کی کمزوری کی وجہ سے چھوٹ گیا، مگر جامع مسجد سرائے صالح کی خطابت آخری دم تک نبھائی، کئی ماہ کی علالت کے بعد مورخہ ۲۴ جولائی ۱۹۹۲ء کو وفات پائی۔ شیخ الحدیث مولانا عبدالقدیر مومن پوری نے نماز جنازہ پڑھائی۔ ہزاروں افراد نے نماز جنازہ میں شرکت اور آپ کو کا کے قبرستان میں سپرد خاک کئے گئے۔ آپ کے نمایاں تلامذہ میں مولانا قاضی احسان الحق، مولانا محمد یوسف سیفی، مولانا عمر حیات ڈیروی اور پروفیسر محمد عالم حنفی استوی شامل ہیں۔

سابق صدر پاکستان فیلڈ مارشل محمد ایوب خان بھی آپ کے شاگرد تھے اور مفتی

صاحب کا بے حد احترام کرتے تھے۔ (مولانا حسین علی شخصیت کردار تعلیمات، ص ۲۳۹ تا ۲۵۱)



شیخ التفسیر والحديث حضرت مولانا

مفتی سید محمد حسین شاہ نیلوئیؒ

مولانا سید محمد حسین نیلوئیؒ ۱۳۳۱ھ میں نیلہ (ضلع چکوال) گل محمد شاہ کے ہاں پیدا ہوئے۔ آپ کے چچا مولانا سید محمد شاہ جہلمی صاحبؒ ایک معروف عالم دین اور مدرس تھے اور حضرت مولانا حسین علی صاحبؒ کے سلسلہ طریقت سے وابستہ تھے، چار سال کی عمر میں چچا نے اپنی سرپرستی میں لے لیا اور چیٹوٹ لے آئے۔ قرآن حکیم اور صرف و نحو کی کتابیں چچا ہی سے پڑھیں۔ دورہ حدیث حضرت مفتی کفایت اللہ دہلویؒ، مولانا ضیاء الحقؒ اور مولانا خدا بخش بھیرویؒ سے پڑھا۔ دورانِ تعلیم مفتی کفایت اللہ دہلویؒ سے فتویٰ نویسی میں مہارت حاصل کی۔

تعلیم سے فراغت کے بعد مدرسہ امینیہ دہلی سے اپنے اساتذہ حضرت مفتی کفایت اللہ دہلویؒ اور مولانا ضیاء الحقؒ کی نگرانی میں سات سال تک تدریس کا کام کیا۔ تقسیم ہند (۱۹۴۷ء) کے بعد بھیرہ کے مدرسہ عزیز یہ میں پڑھاتے رہے، کچھ عرصہ موچھ (ضلع میانوالی) کے ہائی سکول میں عربی ٹیچر رہے۔ اس کے بعد وہاں سے چوکیہ آگئے اور تقریباً گیارہ سال تک وہاں تدریس کی۔

۱۹۶۳ء میں جامعہ عربیہ ضیاء العلوم سرگودھا میں شیخ الحدیث اور صدر مدرس کے طور پر کام شروع کیا اور تقریباً پینتیس سال تک تدریسی خدمات سرانجام دیتے رہے۔ مولانا سید محمد حسین صاحبؒ قوی الحافظ اور وسیع المطالعہ بزرگ تھے۔ حضرت حق سے انہیں

علوم دین کا خصوصی فہم عطا ہوا تھا۔ درس و تدریس کے علاوہ تصنیف و تالیف سے خصوصی شغف تھا۔ تقریباً سو سے زائد کتابوں کے مصنف ہیں۔ آپ کی درج ذیل تصانیف نے علمی حلقوں میں خاصی شہرت پائی :

- (۱) تفسیر تسہیل التزیل (۲) تبیین القرآن (مربوط ترجمہ) (۳) تفسیر بے نظیر
- حاشیہ بدر منیر (۴) فتح المغیث فی شرح تحریرات حدیث (۵) فتاویٰ حسینیہ، زیر طبع (۶) فتح
- الرحمن فی قیام رمضان (۷) مواہب الرحمنی در مسائل قربانی (۸) رق منشور فی احکام
- الموتی والقبور (۹) القول الاثم فی حیات عیسیٰ ابن مریم (۱۰) خیر الکلام فی تقبیل الالبہام
- (۱۱) الفائض دعاء بعد الفرائض (۱۲) فیض المستغاث فی الطلاق الثلاث (۱۳) مرآة
- القرآن فہرست مضامین قرآن (۱۴) خلاصۃ الکلام فی کلام الرحمن (۱۵) مختصر ترین خلاصۃ
- قرآن (۱۶) القائد فی العقائد (۱۷) معراج النبی ﷺ (۱۸) بشریت نبوی ﷺ
- (۱۹) شفاء الصدور (۲۰) رد منکرات (۲۱) ندائے حق، تین جلدیں۔

مولانا نیلوی شاہ صاحب حضرت مولانا حسین علیؒ کے سلسلہ طریقت سے وابستہ رہے اور ان کے مریدین میں سے ان کا شمار ہوتا ہے۔ آپ کو تفسیر قرآن کی تدریس پر خاص مہارت حاصل ہے اور ہر سال مولانا حسین علی صاحبؒ کی طرز پر دورہ تفسیر پڑھاتے ہیں۔ آپ نے مولانا سید محمد شاہ جہلمی (خلیفہ مجاز حضرت مولانا حسین علیؒ) سے خاطر خواہ استفادہ کیا۔ ان کی تصانیف میں حضرت مفتی کفایت اللہ دہلویؒ کا رنگ خاصا نمایاں نظر آتا ہے۔ روز اول سے تا دم آخر جمعیت اشاعت التوحید سے متعلق مجلس مقننہ کے رکن بھی رہے۔

درس و تدریس اور تصنیف و تالیف کے علاوہ وعظ و ارشاد اور مناظرہ سے بھی خصوصی شغف رکھتے تھے۔ ان کی تقریر علمی، تحقیقی اور پرمغز ہوتی تھی۔ اہل بدعت اور اہل تشیع سے خاطر خواہ مناظرے کئے اور ان کو شکست فاش دی۔ مسئلہ حیات النبی ﷺ و

سماع الموتی کے موضوع پر ان کی تصنیف لطیف ”ندائے حق“ نے مخالفین میں زلزلہ برپا کر دیا ہے۔

آپ نے حضرت مولانا حسین علیؒ کی تصانیف تفسیر بے نظیر اور تحریرات حدیث اور مسئلہ علم غیب پر علمائے احناف کی تحقیق پر حواشی و فوائد اور شروح لکھ کر ایک عظیم کارنامہ سرانجام دیا ہے، وہ جس انداز میں کام کر رہے تھے، اسے دیکھ کر بلا خوف تردید کہا جاسکتا ہے کہ وہ فی زمانہ (۱۹۸۰ء میں شیخ القرآن غلام اللہ خانؒ کی وفات کے بعد) حضرت مولانا حسین علیؒ کی فکر کے سب سے بڑے ترجمان اور شارح تھے اور حضرت حق نے فکرِ حسینی کی تبلیغ و اشاعت میں ان سے بے نظیر کام لیا ہے، کم و بیش دس ہزار علماء سے زائد ان کے تلامذہ میں شمار ہوتے ہیں۔

مسئلہ حیات النبی ﷺ اور سماع موتی کے عنوان پر آپ حضرت سید عنایت اللہ شاہ بخاریؒ کے مدرسہ فکر سے متعلق تھے اور بلاشبہ انہیں اس مدرسہ فکر کا قلم اور ترجمان کہا جاسکتا ہے۔ رد شیعہ و دفاع ناموس صحابہؓ میں ایک کتاب مظلوم کر بلا لکھی جس کی وجہ سے یہ فرزند صحابہؓ پس زنداں کر دیئے گئے۔ جیل میں شدید علیل ہو گئے اور ملٹری ہسپتال میں رات ۱۸ فروری ۲۰۰۶ء کو وفات پا گئے۔ انا للہ وانا الیہ راجعون۔ یوں ستر (۷۰) برس سے زائد کے یہ بزرگ امام اعظم ابو حنیفہؒ اور احمد بن حنبلؒ اور ابن تیمیہؒ کی تاریخ کو زندہ کر گئے۔

بلاشبہ انہوں نے شرک و بدعت کی تردید کے ساتھ قرآن و سنت کی ناقابل فراموش خدمت کی اور عظمت صحابہؓ پر اپنی جان نچا اور کر کے علمائے اشاعت کا سر فخر سے اونچا کر گئے۔ اللہ تعالیٰ سے یہ دلی دعا ہے کہ وہ اپنے کرم سے نیلوی شاہ کو جنت الفردوس میں جگہ عطاء فرمائے۔ (آمین)



مولانا عبدالباقیؒ

آپ باجوڑ ایجنسی کے قریہ کوثر میں مولانا محمد صدیقؒ کے ہاں پیدا ہوئے۔ ابتدائی تربیت پانے کے بعد استاد العلماء مولانا عبدالخالق الباجوڑی، مولانا نصیر الدین نور غشتوی، مولانا سمندر خان طوروی المرادانی، مولانا منصور صاحب بونیری سے استفادہ کیا۔ آپ حضرت شیخؒ کے قریبی ساتھی تھے اور حضرت شیخؒ کی ہر معالے میں مکمل تائید فرمایا کرتے تھے۔

آپ کے والد مولانا محمد صدیقؒ بہت بڑے مجاہد تھے، آپ ۱۹۰۰ء میں غزوہ پنڈیالی مہند ایجنسی میں شہید ہوئے۔ اللہ کریم دونوں کی قبور کو منور فرمائے اور بلند درجات عطا فرمائے۔ مولانا ضیاء الرحمن الکوثری المعروف کوثر صاحب حق آپ کے فرزند ارجمند ہیں۔



شہید اذان مولانا خان بادشاہ صاحبؒ

ہمیں یہ افسوس تو نہیں کہ مولانا خان بادشاہ بے قصور شہید کر دیئے گئے، البتہ یہ رنج و غم ضرور ہے کہ ہماری سرزمین رب کا نام لینے والے شریفوں کے لئے تنگ اور شریروں کے لئے وسیع ہوتی جا رہی ہے۔ اربابِ علم خطرے میں اور اصحابِ ستم مزے میں ہیں۔ نیکوکار منہ چھپائے اور برے سینہ پھیلائے پھر رہے ہیں۔ یہ منظر ایک سلیم الفطرت اور باشعور شخص کے لئے تو بہر حال مکروہ اور قابل نفرت ہے۔ اس دھرتی پر قاتلوں کو کوئی خطرہ نہیں، قتل کی دہائی دینے والا نشانہ جبر بن رہے ہیں، جو لوگ عوام الناس کے مالوں کا آدھے سے زیادہ حصہ ہضم کر گئے، آج تک انہیں ایک بھی کھٹی ڈکار نہیں آئی، مگر جنہوں نے لٹنے پر اظہارِ غم کیا وہ خود سراپا الم بن گئے، عوام کو لوٹنے والوں کے ہاں لٹو پھوٹ رہے ہیں، اگر کسی نے پردہ چاک کر دیا تو اس پر ظلم کے پہاڑ ٹوٹ پڑے۔

مولانا خان بادشاہؒ جس راہ کے راہی تھے، اس سفر کی آخری منزل شہادت ہے۔ آفریں ہے ان پر کہ انہوں نے بلا آخراپنی منزل پر پہنچ کر ہی دم لیا، ورنہ بڑے بڑے لوگ بڑی دھوم دھام سے اس قافلے کے ساتھ اس سفر پر نکلے، کچھ اپنا انجام بھانپ گئے، کچھ گرد سفر کی نذر ہو گئے۔ کچھ ان میں ایسے ہیں جو سینہ سپر ہو گئے، مولانا خان بادشاہؒ اس آخری کارواں کے مسافر تھے۔

آپ صوبہ سرحد کے ضلع چارسدہ کے مکین باتمکین تھے، جب سے حضرت شیخ القرآنؒ سے تعلق جوڑا۔ تادمِ آخراں کے مشن پر کاربند رہے۔ ضلع چارسدہ سے شرک! بدعت کے پودوں کو اکھاڑ پھینکا، توحید و سنت کے باغ کی آبیاری کی اور توحید و سنت کے

پھولوں کی خوشبوؤں کی مہک سے علاقہ کو معطر فرمائیں۔

کبھی کسی سے خوف کی بنا پر مسئلہ کو نہیں چھوڑا، خصوصاً جب یہ معلوم ہوتا کہ فلاں جگہ مخالفین کی مخالفت زیادہ ہے تو وہیں تشریف لے جا کر خطاب فرماتے اور کھول کھول کر مسئلے کو بیان کرتے۔

اپنے علاقے میں دروسِ قرآن کا جو شاندار سلسلہ جاری فرمائے ہوئے تھے، اب ان کے تلامذہ و متعلقین اُن دروس کو بطریقِ احسن چلا رہے ہیں۔ ان کے تلامذہ میں حضرت مولانا عبدالجبار صاحب باجوڑ اچھنسی، حضرت مولانا عبدالرحمان صاحب جو شہید آذان کے جانشین بھی ہیں، قابل ذکر ہیں۔ شہید آذان کی سوانح حیات حضرت مولانا مفتی محمد مسلم صاحب نے لکھی ہے، مگر افسوس کہ ہمیں نہ مل سکی۔

بہر حال مختصر الفاظ میں یہ کہیں گے کہ :

شیخ القرآن مولانا محمد طاہر کا یہ عظیم شاگرد چار سده کے شرکیات و بدعات سے بھرپور ماحول میں ایک ایسے عظیم داعیِ قرآن تھے کہ جنہوں نے مبتدعین کی راتوں کی نیندیں حرام کر دی تھیں۔ شیخ خان بادشاہ کا بیان حق اُن مبتدعین علماءِ سوء اور پیرانِ باطل کی رگوں میں زہر کی مانند گھولتا تھا۔ اُن کا جرار اور بے باک انداز کئی اہلِ باطل کے ماتھوں پر پسینہ لادیتا۔ تبھی ان مبتدعین نے اپنی گھٹیا روش سے اپنی ذہنی سطح لوگوں پر عیاں کر دی اور دھوکے سے وار کر کے آپ کو شہید کر دیا۔ جانا تو کبھی نے اس دارِ فنا سے ہے مگر کہتے ہیں بے غیرت مر جائے تو اس کی بے غیرتی باقی رہ جاتی ہے اور غیرت مند مر جائے تو اس کی اور آرزو ہم دیکھ رہے ہیں کہ شیخ خان بادشاہ کی دینی خدمات آج بھی زندہ ہیں اور تاریخ اُنہیں ایچ الفاظ میں یاد کرتی ہے۔ اللہ انہیں اعلیٰ درجات عطا فرمائے۔ (آمین)



حضرت مولانا صاحبزادہ عبدالرزاق صاحب (واں پھراں)

آپ حضرت امام المؤمنین مولانا حسین علی واں پھروئی کے لختِ جگر تھے۔ ۱۹۲۸ء میں پیدا ہوئے۔ ابتدائی کتابیں مولانا شاہ نور محمد کشمیری سے اور درسِ نظامی کی کتابیں مولانا محمد امیر صاحب سے پڑھیں اور تکمیل حضرت مولانا ولی اللہ صاحب انہی والا سے کی۔ حدیث اپنے والد ماجد حضرت مولانا حسین علی سے پڑھی اور ان کے ہاتھ پر مجددی طریق میں بیعت کی اور اجازت سے بھی مشرف ہوئے۔ شیخ القرآن مولانا غلام اللہ خان سے اپنے والد کی طرزِ خاص پر تین مرتبہ دورہ تفسیر پڑھا۔ ۱۳۸۳ھ (۱۹۶۲ء) میں دورہ تفسیر کے بعد شیخ نے خصوصی سند عطاء فرمائی۔ درسِ قرآن آپ کا خاص عمل تھا۔ مسئلہ توحید کے اظہار و بیان میں اپنے والد کے نقشِ قدم پر تھے، عمر بھر جمعیت اشاعت التوحید والذی سے وابستہ رہے اور مرکزی مجلسِ عاملہ و مقننہ کے رکن رہے۔ شیخ القرآن آپ سے بے حد محبت کرتے تھے اور اکرام فرماتے۔ دورانِ درس اپنی مسند کے پیچھے بٹھاتے اور سندت پر دستخط بھی کراتے۔ آپ کا شمار شیخ القرآن کے معتمد شاگردوں میں ہوتا ہے۔ انتہائی سادہ مزاج اور مخلص عالم تھے۔ اپنے والد گرامی سے اجازت کے باوجود کسی کو بیعت نہ کرتے تھے۔ ۱۹۹۴ء میں اپنے خالقِ حقیقی سے جا ملے۔



حضرت مولانا مفتی عمر حیات ڈیرویؒ

تاریخ و مقام پیدائش :

حضرت مولانا عمر حیات صاحب ڈیرہ اسماعیل خان میں ضلع ٹانک کے ایک پسماندہ گاؤں گرہ شادہ ڈاکخانہ شیخ اُتار میں ۱۹۵۶ء کو ملک سوہنا خان کے گھر پیدا ہوئے۔

ابتدائی تعلیم :

حضرت کے والد صاحب کا پیشہ مویشی پالنا تھا۔ آپ کے والد کا شمار علاقہ کے بااثر افراد میں ہوتا تھا لیکن اکثر اٹھنا بیٹھنا حفاظ اور علماء کرام کے ساتھ زیادہ تھا۔ گھر کے قریب مسجد میں امام حضرت مولانا محمد عارف صاحب کے مشورہ سے اپنے دونوں بیٹے عمر حیات اور عبدالرحمن کو صبح و شام مسجد میں قاعدہ پڑھنے کے لئے بھیجا کرتے تھے۔ ان کی ذہانت دیکھ کر مولانا محمد عارف صاحب نے مشورہ دیا کہ ان کو باقاعدہ حفظ قرآن مجید اور دینی کتب کے لئے دو (۲) کلومیٹر کے فاصلہ پر واقع بستی ”روڑی“ تحصیل کلاچی میں حضرت مولانا حکیم محمد ابراہیم صاحب کا مدرسہ ہے اور اس سے ملحق شیخ عطاء اللہ صاحب کی مسجد بھی ہے اور یہ دونوں حضرات اس علاقہ میں علم دین کی ایک ساتھ بٹھانا چاہتے ہیں۔ لہذا عبدالرحمن اور عمر حیات کو مدرسہ تعلیم القرآن ابراہیمیہ روڑی میں داخل کیا جائے۔ طویل غور و خوض کے بعد ان کے والد صاحب بھی آمادہ ہو گئے اور داخل کرادیا۔ عرصہ دو سال میں الحمد للہ اپنی ذہانت کے بل بوتے پر ناظرہ قرآن مجید کے ساتھ حفظ قرآن مجید بھی

پڑھالیا جبکہ دوسرا بھائی عبدالرحمن اپنا حفظ بھی مکمل نہ کر سکا اور واپس گاؤں چلا گیا۔

شعبہ کتب :

حفظ کی تکمیل کے بعد اسی مدرسہ میں حضرت مولانا حسن المآب صاحب فاضل
نوجوان اور حضرت مولانا سراج الدین صاحب مدظلہ سے ابتدائی کتب صرف و نحو اور منطق
وغیرہ پڑھیں۔

طلب علم کے لئے میانوالی کا سفر :

مدرسہ ابراہیمیہ کے مہتمم حضرت مولانا ابراہیم شہید اور شیخ عطاء اللہ صاحب
دونوں حضرات شیخ القرآن مولانا غلام اللہ خان صاحب کے گرویدہ احباب میں سے تھے۔
اپنے مدرسے کے لئے ہر سال قابل علماء کرام تلاش کرتے رہتے تھے۔ انہوں نے اپنے
علاقہ سے علماء پیدا کرنے کے لئے مصمم ارادہ کیا تھا کہ مدرسہ ہذا کے تین طلباء جو کہ بہت
ذہین ہیں مگر غریب ترین ہیں کو اپنے ذاتی خرچہ پر بڑے مدارس میں داخلہ دلویا جائے اور
ان کو عالم بنوایا جائے۔ چنانچہ ایک طالب علم حضرت مولانا ابراہیم صاحب کا بیٹا
(۱) حضرت مولانا اسماعیل صاحب مرحوم تھے، جن کو اپنے ہم عصر اور اساتذہ کرام شیپ
ریکارڈ کہا کرتے تھے۔ اللہ تعالیٰ نے ایسا حافظہ دیا تھا کہ گھنٹوں کی تقریر کو وہ لفظ بہ لفظ یاد کر
لیتے تھے لیکن حیات عارضی نے ان کے ساتھ وفات کی۔ ۱۹۹۵ء کو دل کا دورہ پڑنے سے اللہ
تعالیٰ کو پیارے ہو گئے۔ (۲) دوسرے طالب علم حضرت مولانا عمر حیات صاحب تھے اور
(۳) تیسرے حضرت مولانا عبدالعزیز صاحب مدظلہ حال مقیم گروہ تھے۔

اس زمانہ میں قریب کے شہروں میں کوئی خاص درس گاہ نہ تھی جہاں ان کو داخل کیا
جاتا۔ مدرسہ تعلیم القرآن جامع مسجد میاں سلطان علی مرحوم محلہ میانہ میانوالی (ایک مشہور

دینی درسگاہ تھی جو کہ دور دراز سے آنے والے تشنگانِ علم کو آبِ حیات مہیا کرتی تھی (میں حضرت مولانا محمد امیر صاحب میانوالی کے ہاں مزید علم حاصل کرنے کے لئے داخلہ دلوا دیا گیا۔ جہاں ان تینوں احباب نے بڑی دلجمعی، محنت و مشقت کے ساتھ ہدایہ اولین تک کی کتب پڑھیں۔ پھر حضرت شیخ عطاء اللہ مرحوم نے ان تینوں کو اپنے دیرینہ تعلقات کی بناء پر دارالعلوم تعلیم القرآن راجہ بازار راولپنڈی میں داخلہ دلوا دیا تاکہ تکمیلِ درسِ نظامی کے ساتھ دورہ تفسیر القرآن بھی حضرت شیخ القرآن سے پڑھ لیں۔

چنانچہ پہلے سال تو حضرت شیخ القرآن کے درسِ تفسیر کا صرف سماع کیا اور اگلے سال باضابطہ طور پر دورہ تفسیر القرآن پڑھنے کا ارادہ تھا۔ دورانِ سال حضرت شیخ سے اسباق پڑھے۔ مدرسہ میں موجود دوسرے اساتذہ کرام سے بھی موقوف علیہ کی کتب پڑھیں۔ شعبان المعظم سے قبل حضرت شیخ اپنے تبلیغی دورے پر متحدہ عرب امارات چلے گئے۔ جہاں ان کا سانحہ ارتحال پیش آیا۔ چنانچہ یہ تینوں احباب دورہ تفسیر القرآن کی دیرینہ خواہش اور اپنے علمی پیاس کو کامل طور پر شیخ سے نہ بجھا سکے۔ البتہ اس سال موقوف علیہ مکمل کیا اور آخری دو ماہ میں شیخ التفسیر والحدیث حضرت مولانا قاضی شمس الدین محدث گوجرانوالہ سے دورہ تفسیر القرآن پڑھا اور ۱۹۸۱ء کو اسی مدرسہ دارالعلوم تعلیم القرآن میں دورہ حدیث شریف مکمل کیا۔ دورانِ طالب علمی میں جانشین شیخ القرآن حضرت مولانا قاضی احسان الحق صاحب باقی طلباء کی نسبت مولانا عمر حیات ڈیروی صاحب کے علم و عمل اور اخلاقِ حسنہ سے بہت متاثر تھے، اکثر جامعہ کے امور انتظامیہ ان کے حوالے کئے تھے۔ دورہ حدیث سے فراغت کے بعد حضرت مولانا قاضی احسان الحق نے تدریس کے لئے اور ماہنامہ تعلیم القرآن اور فتاویٰ تعلیم القرآن میں بطور مرتب کام کرنے کے لئے حکم فرمایا جس کو حضرت نے اپنے لئے باعثِ افتخار تصور کیا اور بسر و چشم قبول فرمایا۔

اسی زمانہ میں فتاویٰ تعلیم القرآن کی دو جلدوں کو ترتیب دیا جس کی اب تک کل ۱۲ جلدیں ہو چکی ہیں۔ مزید ۱۳ سال تک ماہنامہ تعلیم القرآن کے نائب مدیر بھی رہے ہیں۔

شوقِ افتاء :

علم دوستی تو آپ کا ورثہ حیات تھا، چونکہ شب و روز فتاویٰ جات کی ترتیب میں لگے رہتے تھے۔ افتاء کا بہت زیادہ شوق ہو گیا۔ چنانچہ تعلیم القرآن کے مفتی اعظم حضرت مولانا مفتی عبدالرشید صاحب سے تخصص فی الفقہہ کیا۔ بعد ازاں حضرت مولانا مفتی نظام الدین شامزی سے سندِ افتاء حاصل کی۔

دارالعلوم فاروقیہ شٹی صدر سے جامعہ اسلامیہ صدر راولپنڈی تک :

طویل عرصہ سے حضرت مولانا عبدالستار توحیدی کے صاحبزادگان مولانا عمر حیات صاحب کو اپنے مدرسے میں تدریس کے لئے دعوت دے رہے تھے مگر حضرت صاحب کثرت مشاغل کا عارضہ پیش کر دیتے تھے۔ یکا یک دارالعلوم تعلیم القرآن کے موجودہ مہتمم حضرت مولانا اشرف علی صاحب کے ساتھ کسی بات پر تلخی آئی تو توحیدی برادران کے لئے مسرت کا پیش خیمہ ثابت ہوا۔ فوراً حضرت مفتی صاحب کو اپنے پاس بلوا لیا۔ تقریباً دو سال کا عرصہ حضرت مولانا نے جامعہ فاروقیہ میں تدریس کی اسی دوران محلہ عثمان پورہ کی مسجد عثمانیہ کے امام و خطیب جناب حافظ نور حسین جب غلیل ہو گئے اور بالآخر وہ اس دار فانی سے رحلت فرما گئے تو مسجد کی تمام تر ذمہ داریاں حضرت مفتی صاحب کے سر آ پڑی اور ساتھ ہی الجامعۃ الاسلامیہ صدر راولپنڈی کے مہتمم اور شیخ الحدیث حضرت مولانا قاری سعید الرحمن صاحب مدظلہ نے آپ کو اپنے مدرسے میں آنے کی دعوت دی۔ چونکہ وہ ایک معیاری ادارہ ہے اور طلباء کی تعداد بھی زیادہ ہے تو حضرت مفتی صاحب نے ان کی

درخواست کو منظور فرمایا لیا۔ ہر درجہ میں حضرتؒ نے مختلف کتب کی تدریس کی۔ البتہ چند سالوں سے دورہ حدیث کے اسباق بھی پڑھا رہے تھے.....

تشنگاں گر آب جوینداز جہاں آب ہم جوید بعالم تشنگاں

(رومی)

اوقاتِ کار :

حضرت مفتی صاحبؒ ہر روز صبح اذانوں سے پہلے اُٹھتے تھے، نوافل اور تلاوت قرآن کریم کرتے رہتے تھے۔ بعد ازیں حدیث کی کتب کا مطالعہ کرتے تھے۔ صبح کی نماز کے فوراً بعد پھولوں والی مسجد کے قریب مدرسۃ البنات میں حضرت مولانا عبدالمعبدو صاحب کے ہاں اسباق پڑھانے جایا کرتے تھے اور تقریباً 7:30 بجے وہاں سے واپس ہوتے تو سیدھے جامعہ اسلامیہ کامران مارکیٹ صدر میں اسباق میں حاضری دینے چلے جاتے تھے۔ جامعہ کا نظام الاوقات چونکہ خود تیار کرتے تھے اس لئے آخری گھنٹہ ہر سال خالی رکھتے تھے۔ تقریباً 12:00 بجے جامعہ سے واپس ہوتے اور بابا عبدالشکور صاحب کے کتب خانہ رشیدیہ مدینہ کلاتھ مارکیٹ راجہ بازار راولپنڈی میں چلے جاتے تھے۔ ظہر کی اذانوں تک نئی آنے والی کتب کا مطالعہ بھی کرتے تھے۔ بہت سے مصنفین اپنی کتب تصحیح و تبصرہ کے لئے ان کو دیا کرتے تھے۔ یہی وجہ ہے کہ بے شمار تصانیف پر حضرت مفتیؒ کی تقاریف مثبت ہیں۔ پھر نمازِ ظہر کے لئے مسجد عثمانیہ محلہ عثمان پورہ میں آ جاتے تھے۔ معمولی سا آرام کرنے کے بعد درسی وغیرہ درسی کتب کا مطالعہ شروع کر دیتے تھے۔ نمازِ عصر کے بعد محلہ کے لوگ گھریلو مسائل میں راہنمائی اور دینی مسائل میں ہدایات پوچھتے تھے، پھر اگر کوئی وقت مطالعہ سے بچ جاتا تو مختلف موضوعات پر قلم اُٹھا کر لکھا کرتے تھے.....

مصرف طائر ان چمن ہیں کلیل میں صیادتانت باندھ رہا ہے غلیل میں

تصنیفات :

دری مشاغل کے ساتھ ساتھ حضرت مفتی صاحبؒ نے چند اہم مسائل پر نہایت اچھے انداز میں لکھا ہے جن میں ان کی مایہ ناز تصانیف درج ذیل ہیں :

(۱) اسلامی عقائد و خواتین کے شرعی احکام و مسائل (۲) ایک مجلس کی تین طلاقیوں کی شرعی حیثیت (۳) وسیلہ کی شرعی حیثیت (۴) نمازوں کے بعد اجتماعی دعا کی شرعی حیثیت (۵) قربانی کے شرعی احکام و مسائل (۶) مروجہ حیلہ اسقاط کی شرعی حیثیت (۷) چہل احادیث (۸) اعتکاف کے شرعی احکام و مسائل (۹) زکوٰۃ کے شرعی احکام و مسائل وغیرہ علاوہ ازیں رسائل و جرائد میں اہم موضوعات پر مضامین نویسی بھی حضرت کے مشاغل کا حصہ رہا ہے۔

پسندیدہ مضمون :

الحمد للہ حضرت مفتی صاحبؒ تمام درسی مضامین صرف و نحو، منطق، ادب عربی، میراث، حدیث، تفسیر و فقہ میں مہارت تامہ رکھتے تھے۔ باوجود اس کے ان کا قلبی میلان زیادہ تر حدیث، تفسیر اور فقہ کی طرف تھا اور یہی مضامین علوم دینیہ میں اصول کا درجہ رکھتے ہیں۔ یہی وجہ تھی کہ ہر سال ایک سبق تفسیر کا اور ایک حدیث کا اور باقی کتب فقہ میں مشکل و دقیق کتب کی تدریس اپنے ذمہ لیا کرتے تھے۔ نیز ان کی تصانیف سے بھی اندازہ کیا جاتا ہے کہ ان کو شرعی فقہی مسائل میں تحقیق کا کس قدر ملکہ حاصل تھا۔

شرع پسندی :

حضرت مفتی صاحبؒ الحمد للہ خود بڑے باشرع متقی و پرہیزگار انسان تھے اور تقریباً ایسے آدمی کو (تبع شریعت کو) بڑی قدر کی نگاہ سے دیکھتے تھے جبکہ خلاف شرع

معمولی سی بات پر بھی برہم ہو جایا کرتے تھے۔ یہی وجہ تھی کہ اپنے حلقہ احباب میں نماز، روزہ، حج، زکوٰۃ، شادی، غمی وغیرہ میں ظاہری وضع قطع، داڑھی، لباس اور سر کے بال و دیگر ایسے اسلامی امور پر کڑی نظر رکھا کرتے تھے اور ذرا سی غفلت پر سخت تنبیہ کیا کرتے تھے اگر اس معاملہ میں کسی کو ایک دفعہ ڈانٹا ہوا اور وہ دوبارہ اسی حالت میں آپ کی خدمت میں آتا تو اس کی طرف شفقت کی نظر سے نہ دیکھتے تھے بلکہ اس کے ساتھ تو بات کرنا بھی گوارا نہ کرتے تھے جب تک کہ وہ اپنی خامی دور نہ کر لیتا تھا۔

ہر سال وفاق المدارس کے امتحانات میں نگران اعلیٰ کی حیثیت سے خدمات سرانجام دیتے تھے۔ امتحان میں شریک طلباء کی بہت غلطیاں صرف نظر کر دیتے تھے لیکن لباس اور داڑھی کے معاملہ میں کوتاہی کو بالکل برداشت نہیں کرتے تھے۔ ایسے طالب علم کا پیپر کینسل کر کے اُسے عبرتناک سزا دیا کرتے تھے اور ساتھ یہ بھی فرماتے تھے کہ جو آدمی شوق سے دین نہیں سیکھتا۔ اسے جبراً دین اور اسلام پڑھانے کا کیا فائدہ ہوگا بلکہ ایسا آدمی بعد میں اہل اسلام کے لئے وبال جان بن جاتا ہے اور تمام علماء کرام ایک ایسے آدمی کی وجہ سے بدنام ہو جاتے ہیں۔

انسلاک :

حضرت مولانا مفتی عمر حیات صاحب مسلک احناف میں تمام علماء دیوبند کے بے حد گرویدہ تھے۔ دیوبندی مسلک سے تعلق رکھنے والی ہر تنظیم کو قدر کی نگاہ سے دیکھتے تھے لیکن جمعیت اشاعت التوحید والسنن کو عقیدتا اور جمعیت علماء اسلام کو سیاستاً بہت پسند کرتے تھے۔ آپ کا قلبی میلان ان دونوں جماعتوں کے اکابرین کی طرف بہت زیادہ تھا۔ بڑے جھوم کر ان کا تذکرہ کرتے اور سنتے ہوتے تھے۔ حضرت مفتی صاحب اپنی کلاسوں میں اعتدال کے ساتھ جمعیت اشاعت التوحید والسنن کا موقف پیش کرتے تھے جبکہ ظاہراً

حافظ حسین احمد صاحب مدظلہ کے مثل تھے۔ یوں مولانا حسین علیؒ کے عقیدہ اور مولانا حسین مدنیؒ کی ساس کے حسین امتزاج کا مظہر تھے۔

بیعت :

اس سلسلہ میں بھی پیر طریقت سید عنایت اللہ شاہ بخاریؒ کی بیعت حاصل کر چکنے کے بعد حضرت مدنیؒ کے صاحبزادے سید اسعد مدنیؒ سے بیعت کی۔ تاکہ عقیدہ کی پختگی کے ساتھ جفاکشی کا مدنی رنگ بھی واضح نظر آئے۔ (سبحان اللہ)

اساتذہ کرام :

شیخ القرآن مولانا غلام اللہ خانؒ، شیخ الحدیث والنفیر حضرت مولانا قاضی شمس الدینؒ، شیخ النفر حضرت مولانا ابوالاحمد حسین سجاد بخاریؒ، شیخ النفر حضرت مولانا محمد امیر میانوالویؒ، شیخ الحدیث والنفیر حضرت مولانا قاضی عصمت اللہ صاحب مدظلہ، شیخ القرآن مولانا عبدالسلام رستمیؒ، شیخ الحدیث حضرت مولانا عبدالقدیر صاحبؒ، استاذ العلماء حضرت مولانا عبدالہادیؒ۔

چند مشہور تلامذہ :

مولانا محبوب الرحمن قریشی مدیر صدائے حریت راولپنڈی، حضرت مولانا شمس الہادی نائب امیر نوجوانان توحید و سنت صوبہ سرحد، نواسہ شیخ القرآن حضرت مولانا شاکر محمود صاحب مرکزی نائب ناظم اعلیٰ نوجوانان توحید و سنت، حضرت مولانا شفیق الرحمن ہزاروی صاحب استاذ حدیث جامعہ اسلامیہ صدر راولپنڈی۔

بالآخر زندگی کے آخری دو سالوں میں حضرت مفتی صاحبؒ کو مختلف اندرونی بیماریوں نے گھیر لیا کہ دونوں گردے اور پھیپھڑے کام کرنا چھوڑ گئے۔ حتیٰ کہ پاپائٹس ہی

اور بلڈ پریشر وغیرہ جیسی مرضیں بھی ساتھ مل گئیں لیکن حضرت مفتی صاحب نے اپنی بیماری سے پوری طرح مقابلہ کیا اور بڑے صبر و تحمل کے ساتھ تکالیف کو اپنے سر بیٹا۔ ذرہ برابر بھی بے صبری سے کام نہیں لیا۔ اُف اور ہائے کا کلمہ بھی کبھی منہ پر نہ لایا تھا۔ اپنی چھوٹی موٹی بیماری کی پرواہ کئے بغیر تمام مشاغل امامت و خطابت بھی اور بنین و بنات کی تدریس بھی کرتے رہتے تھے۔ بالآخر جب زندگی کی شام ہو گئی۔ اعضاء و قوئی جو اب دے گئے، چلنا پھرنا تو گجا، اٹھنا بیٹھنا بھی دو بھر ہو گیا تھا۔

چنانچہ ۲۰ اپریل بروز جمعرات حضرت کی تکلیف بہت بڑھ گئی، جنہیں فوراً مسجد سے سول ہسپتال راولپنڈی ایمر جنسی وارڈ میں داخل کیا گیا۔ کمزوری بے حد تھی، ایک بوتل خون کی لگوائی پھر صبح تک کچھ طبیعت میں فرق تھا، واپس مسجد میں لے آئے۔ اب دن بدن مرض بڑھتا گیا۔ بروز منگل ۲۵ اپریل کو پھر ہسپتال لے گئے اور خون کی مزید ایک بوتل لگوائی جو ختم ہوئی تو آدھ گھنٹہ بعد جلے ہوئے خون کی الٹی آ گئی جس کے بعد حضرت نے اصرار کیا کہ مجھے گھر پہنچاؤ۔ چنانچہ بروز بدھ ۲۶ اپریل کو صبح ایڈمی ایسبولنس کے ذریعہ ان کے آبائی گاؤں گرہ شادہ پہنچایا گیا۔ وہاں گھر والوں کو ملے۔ ۲۶ اپریل سے ۳۰ اپریل تک گھر میں رہے، پھر ایک ڈاکٹر کو دکھانے کے لئے ٹانک شہر لایا، جس نے ڈیرہ اسماعیل خان کے سول ہسپتال میں داخل کرنے کا مشورہ دیا۔ چنانچہ فی الفور مولانا کو ڈیرہ منتقل کیا گیا لیکن حال وہی تھا کہ مرض بڑھتا گیا، جوں جوں دوا کی۔

۳۰ اپریل سے ۵ مئی بروز جمعہ تک سول ہسپتال ڈیرہ اسماعیل خان میں رہے۔

اسی دوران حضرت مفتی صاحب نے اپنے بھائی قاری عبدالرحمن کو کچھ نجی وصایا بھی کہیں اور اپنی مسجد کے بقایا جات کے لئے اللہ تعالیٰ سے دعا بھی کی۔ اس کے بعد اللہ تعالیٰ کے ذکر میں مشغول ہو گئے۔ بالآخر

.....

کس مکش چلتی رہی دن رات مرگ و زیست میں

انتہا میں موت جیتی اور ہاری زندگی

۱۵ مئی بروز جمعہ مغرب کی نماز سے کچھ پہلے حضرت مفتی صاحبؒ کی مقدس دربار

اللہ کا ورد کرتے ہوئے قفسِ عنصری سے پرواز کر گئی اور آپؒ نے جان، جانِ آخرت،

کے سپرد کر دی۔ انا لله و انا الیہ راجعون۔

؛ خرمیں دعا ہے کہ اللہ تعالیٰ حضرت مفتی صاحبؒ کی علمی اور علمی کوششوں کو قبول

قبولیت سے نوازے اور ان کے درجات کو بلند فرمائے اور اللہ تعالیٰ پسماندگان کو صبر جمیل

نصیب فرمائے اور بڑی دعا یہ ہے کہ ان کی اولاد میں سے اللہ تعالیٰ، میں کوئی ان کا نعم الباقی

نصیب فرمائے۔ (آمین ثم آمین) (مولانا محمد یونس ٹانکوی نطیب جامع مسجد عثمانیہ راولپنڈی)



حضرت مولانا بشیر احمد صاحب (خوشاب)

شیخ التفسیر حضرت مولانا بشیر احمد صاحب تھلپ خوشاب ۱۹۲۲ء میں پھالیہ ضلع منڈی بہاؤ الدین کے موضع کوٹ شیر محمد میں پیدا ہوئے۔ مڈل تک تعلیم حاصل کرنے کے بعد اپنے چچا مولانا محمد رفیق (مرید حضرت مولانا حسین علی واں بھجراں) سے صرف و نحو اور فارسی پڑھی۔ حضرت مولانا ولی اللہ صاحب (انہی) کے ہاں مدرسہ حسینہ انہی میں تکمیل علوم کی۔ ۱۹۳۲ء میں شیخ القرآن مولانا غلام اللہ خان سے دورہ تفسیر پڑھا۔ ۱۹۳۲ء میں دارالعلوم دیوبند میں داخلہ لیا اور شیخ الاسلام حضرت مولانا سید حسین احمد مدنی سے دورہ حدیث پڑھا۔ دوسرے اساتذہ میں شیخ الادب حضرت مولانا اعزاز علی، مولانا سید فخر الدین، شیخ الحدیث حضرت مولانا عبدالحق (اکوڑہ خٹک) اور حضرت مولانا عبدالحق نافع شامل ہیں۔

دورہ حدیث کی تکمیل کے بعد شیخ الاسلام حضرت مدنی کے دست مبارک پر بیعت طریقت کی۔ دیوبند سے واپس آ کر شیخ التفسیر والحدیث حضرت مولانا سلطان محمود کٹھیا لوی سے ایک بار پھر دورہ تفسیر پڑھا۔

عملی زندگی کا آغاز مدرسہ اشاعت القرآن گجرات سے کیا۔ ۱۹۵۳ء میں خوشاب میں مصباح العلوم کے نام سے ایک دینی درس گاہ کا سنگ بنیاد رکھا اور گزشتہ نصف صدی سے اسی مدرسہ سے وابستہ ہیں اور اسی مدرسہ میں گزشتہ چالیس سال سے اپنے استاد شیخ القرآن مولانا غلام اللہ خان کی طرز پر دورہ تفسیر پڑھا رہے ہیں۔ مولانا بشیر احمد صاحب

اشاعت التوحید والنہ کے رکن رکین ہیں، عمر بھرا سی جماعت سے وابستہ رہے۔ مسئلہ توحید کی دعوت و اشاعت کے سلسلے میں بڑا عمدہ کام کیا ہے۔ مدرسہ مصباح العلوم کے اہتمام کے علاوہ جامع مسجد میں خطابت کے فرائض بھی سرانجام دیتے تھے۔ ہزاروں علماء کے استاد ہیں۔ عجز و انکساری، بے نفسی، فروتنی کا چلتا پھرتا مجسمہ تھے، عمر بھر دین کی خدمت انتہائی خاموشی اور خلوص و لگن کے ساتھ کیا۔ (حیات شیخ القرآن مولانا غلام اللہ خان ص ۲۷۰)

موت ایک اٹل حقیقت ہے، ہر ذی روح کو اسے ٹھکانا ہے۔ مولانا موصوفؒ بھی چند ماہ پہلے دارِ فانی سے دارِ بقاء کی طرف رحلت فرما گئے۔ اللہ تعالیٰ آپ کے قبر کو منور فرمائے اور جنت الفردوس میں درجاتِ عالیہ نصیب ہو۔



باب : ۳

قائد انقلاب شیخ القرآن

مولانا محمد طیب صاحب دامت برکاتہم

آپ ضلع صوابی کے مشہور و معروف قریہ پنچ پیر میں امام المفسرین، شیخ العرب والعجم شیخ القرآن والحديث حضرت علامہ مولانا محمد طاہر نور اللہ مرقدہ کے ہاں ۳ مارچ ۱۹۵۷ء کو پیدا ہوئے۔ میٹرک تک عصری علوم کے بعد ۱۹۷۵ء میں دینی علوم و فنون کی تحصیل میں مشغول ہوئے۔ ابتدائی کتب اور ترجمہ قرآن مجید اپنے عظیم والد کے سرپرستی میں اپنے والد کے قائم کردہ مدرسہ میں پڑھے۔ بعد ازاں چار سال تک علم صرف و نحو کی کتب امام الصرف و النحو مولانا گل شہزادہ صاحب عرف سرکنی بابا سے سرکنی سخاکوٹ میں پڑھی۔ اس کے بعد محدث دوراں سابق مدرس دارالعلوم دیوبند قاضی شمس الدین سے استفادہ کیا۔ منطق و فلسفہ مولانا عبدالکلیم جاگوی سے ضلع کوہستان میں پڑھا، پھر علم معانی و اصول فقہ ویرہ کاملپور انک میں شیخ القرآن والحديث مولانا غلام حبیب صاحب مدظلہم سے پڑھیں پورے بارہ سال فنون سیکھنے کے بعد دورہ حدیث اپنے عظیم والد کے قائم کردہ مدرسہ جامعہ الامام محمد طاہر دارالقرآن پنچ پیر میں اپنے عظیم شیخ القرآن والحديث امام الانقلاب دانی التوحید والسنۃ قاطع الشکر والبدعہ مولانا محمد طاہر اور ولی کامل شیخ الحدیث مولانا محمد یار بادشاہ دامت برکاتہم سے پڑھ کر ۲۵ مارچ ۱۹۸۶ء میں سند فراغت حاصل کی اور اسی دن اپنے والد کے ہاتھ سلسلہ نقشبندیہ میں بیعت ہوئے۔

آپ نے اپنے والد سے ۳۰ مرتبہ قرآن پڑھا ہے اور ایک حیرت انگیز بات ہے کہ آپ نے دوران طالب علمی سے ہی درس قرآن و کتب شروع کر لیا تھا۔ قابلیت کا یہ عالم ہے کہ دوران طالب علمی ہمیشہ رمضان، شعبان اور شوال میں طلبہ کو درس قرآن کا تکرار اپنے والد گرامی کے طرز پر کرتے رہے ہیں، ہو بہو وہی نکلتے اور وہی علمی مباحث جیسا کہ شیخ القرآن کا تھا۔

۲۹ مارچ ۱۹۸۷ء کو جب شیخ القرآن اس دارِ قانی سے رحلت کر گئے تو آپ کی ذمہ داریوں میں کئی گنا اضافہ ہو گیا۔ انہی دنوں جماعت اشاعت والنہ پاکستان کا اجلاس بلایا گیا تو انتخاب امیر کے لئے سب کی نگاہیں مولانا پر ٹھہریں سو بالاتفاق اراکین وہ امیر جماعت منتخب ہو گئے بحمد اللہ آج تک پوری جماعت ان کی امارت پر متفق ہے اور سب آپ کی امارت پر فخر کرتے ہیں۔

قائد محترم نہایت شریف الطبع، معتدل مزاج، خوش اخلاق، قابل و مخلص عالم دین اور مسلمانوں کے مربی و ہمدرد ہیں۔ آپ کے اوصافِ جمیلہ اور حسن تدبیر کی وجہ سے جماعت دن بدن ترقی کی راہ پر گامزن ہے۔

مولانا صاحب بیان ہونے کے ساتھ ساتھ صاحبِ اسلوب مصنف اور صحافی بھی ہیں۔ آپ کے زیر ادارت ہر ماہ ”التوحید والنہ“ کے نام سے ایک رسالہ باقاعدگی سے شائع ہوتا ہے۔ مولانا کی چند تصنیفات و تالیفات کے اسماء یہ ہیں :

کتاب الجہاد، مسلک الاکابر دمدمۃ القہزیہ علی دندنة الدهریہ، القطوف الدانیہ فی تفسیر سورة الوافیہ، ازالة الاوهام، کلمۃ حق، مشکلات القرآن، الطیب الموصول فی شرح عبد الرسول، مخزن انوار من افادات صاحب سمط الدرر۔

- (۱) کتاب الجہاد میں مولانا مدظلہ نے اقسامِ جہاد کو قرآنی آیات کی روشنی میں نہایت سلیس انداز میں مرتب کیا ہے۔
- (۲) مسلک الاکابر : اس کتاب میں مولانا نے اکابرین دیوبند کے مسلک و عقیدہ کا ذکر فرمایا ہے۔ یہ کتاب بعض مخالفین کے باطل پروپیگنڈوں کے باعث پیدا شدہ الجھنوں کے ازالے کی خاطر لکھی گئی تھی، اس میں عدمِ سماعِ الموتی اور حیاتِ النبی کے متعلق انتہائی معتبر حوالہ جات کے ذریعے اکابرین علماء دیوبند کے صحیح مسلک کی نشاندہی کی گئی ہے۔
- (۳) دمدمة القہریہ علی دندنة الدہریہ : یہ کتاب دہریوں کے رد میں لکھی گئی ہے۔
- (۴) القطوف الدانیہ فی تفسیر سورة الوافیہ : سورة فاتحہ کی شاندار تفسیر پر مشتمل ہے۔
- (۵) ازالة الاوهام : اس کتاب میں بعض شکوک و شبہات کا ازالہ کیا گیا ہے، جو کہ عام طور جماعت اشاعت کے مخالفین جماعت کے متعلق پیدا کرتے رہتے تھے کہ یہ اشاعت التوحید والے فلاں فلاں عبادت کا ثواب کا کام نہیں مانتے، بہترین انداز میں تمام شبہات کا ازالہ کیا گیا ہے۔
- (۶) کلمہ حق : یہ ان اداروں اور مضامین کا مجموعہ ہے جو ماہنامہ "التوحید والنسۃ" میں باقاعدگی سے کلمہ حق کے نام پر شائع ہوتے رہے۔ ملکی حالات اور حالاتِ حاضرہ پر سیر حاصل تبصرہ اور امت مسلمہ کو درپیش مسائل کے بارے میں مضامین کا حسین مرقع و مجموعہ ہے۔
- (۷) مشکلات القرآن : دورہ تفسیر میں مولانا صاحب کی مشکل آیات کی تفسیر پر مشتمل مجموعہ جسے طلباء نے از خود مرتب کر کے شائع کیا ہے۔

(۸) الطیب الموصول شرح عبد الرسول :

(۹) مخزن الدرر من افادات صاحب سمط الدرر : اس کتاب


میں قائد محترم مدظلہ نے حضرت شیخ کے افادات و تفسیری نکات وغیرہ کو جمع کیا۔ واقعی یہ کتاب بہترین موتیوں کا خزانہ ہے۔ کتاب اتنی سہل ہے کہ عام و خاص بھی اس سے استفادہ کر سکتا ہے۔ بیاض قرآن مجید بھی ہے جو علماء و طلباء اور عوام کے لئے یکساں مفید ہے۔

عرب و عجم کا شائد ہی کوئی ایسا ادارہ ہو جہاں مولانا کو جانے اور بات کرنے اور توحید و سنت کا پیغام عام کرنے کا موقع نہ ملا ہو۔ مولانا صاحب چونکہ ایک انقلابی لیڈر ہیں، اس لئے ان کا علم خشک نہیں بلکہ زندہ و توانا جذبہ سے بھرپور ہے۔ جسے وہ شرق و غرب میں بانٹتے پھرتے ہیں۔ ذہنی، ابو ظہبی، شارجہ، العین رسول خیمہ، سعودی عرب، ریاض، طائف، مکہ مکرمہ، مدینہ منورہ، جدہ، قطر اور دوحہ وغیرہ میں درس قرآن کے ساتھ ساتھ جماعت کی دعوت پر بھی تشریف لے جا چکے ہیں اور مولانا کے حسن بیان کی وجہ سے لوگ شرک و بدعت سے توبہ تائب ہو توحید و سنت کی روشنی میں جوق در جوق داخل ہو چکے ہیں۔ اللہم زد فزد۔

امیر محترم سیرتا و صورتا حضرت شیخ کے جانشین ہیں، اللہ کریم آپ کی عمر میں برکت ڈالے، آپ کا سایہ امت پر تادیر قائم رکھے اور جماعت کو آپ کی زیر قیادت دن دگنی رات چوگنی ترقی عطاء فرمائے۔ (آمین ثم آمین)

ہم نے دل جلا کے سر راہ رکھ دیا

اب جس کے جی میں آئے وہی پائے روشنی



حضرت مولانا اشرف علی صاحب مدظلہ

سادہ طبیعت، درمیانہ قد، کھلتا ہوا گندمی رنگ، آپ شیخ القرآن مولانا غلام اللہ خان کے چھوٹے صاحبزادے ہیں۔ نہایت خوش اخلاق، مگر سنجیدہ مزاج ہیں، گویا یہ خوش اخلاقی، سنجیدگی، وضع داری اور نستعلیقیت والد ماجد سے ورثے میں ملی ہے۔ آپ نے تعلیم اپنے مدرسہ دارالعلوم تعلیم القرآن اور مدرسہ محمدیہ قلعہ دیدار سنگھ میں حاصل کی۔ اپنے بڑے بھائی حضرت مولانا قاضی احسان الحق کی وفات اور مولانا حسین علی صاحب مدظلہ کی طویل علالت کے باعث مسجد و مدرسہ کی ذمہ داریاں ان کے کندھوں پر آن پڑیں، جسے بطریق احسن نبھا رہے ہیں۔ اپنے والد ماجد کی حیات میں ان کے مہمانوں کی بہت خدمت و قدر کیا کرتے تھے۔ انہیں تجارت سے بھی چونکہ خاص رغبت تھی، اس لئے بہت کامیاب تاجر رہے۔ اشاعت والتوحید والنہ کے مرکزی نائب امیر ہیں۔ ان کی سرپرستی میں دارالعلوم تعلیم القرآن راولپنڈی سے ماہنامہ تعلیم القرآن بھی شائع ہوتا ہے۔

(مخلص از حیات شیخ القرآن)

اللہ کریم سے دعا ہے کہ اللہ ان کو دوسرے برادر سمیت صحت و عمر دراز سے نوازے اور اپنے عظیم والد کے نقش قدم پر چلنے اور ان کے اہل تعلق سے استقامت کے ساتھ، تعلق استوار رکھنے کے ساتھ توحید و سنت کے احیاء کے مشن کو جاری رکھنے کی توفیق ارزانی عطا فرمائے۔ (آمین)



شیخ الحدیث والتفسیر

حضرت مولانا قاضی عصمت اللہ صاحب (مدظلہ العالی)

حضرت مولانا قاضی عصمت اللہ صاحب مدظلہ شیخ التفسیر حضرت مولانا قاضی نور محمد صاحب کے بیٹے اور قاضی شمس الدین کے بھتیجے ہیں۔ اکثر کتب اپنے شیخین سے پڑھیں۔ دورہ حدیث اپنے چچا سے کیا۔ اعلیٰ پائے کے مناظر ہیں۔ کسی بھی مناظرہ میں حضرت قاضی صاحب کی موجودگی اہل حق کی فتح تصور ہے۔ علوم عقلیہ و نقلیہ پر کافی دسترس حاصل ہے۔ دورہ تفسیر کے دوران بڑے مشکل ابجاٹ کو آسان ترین بنا دیتے ہیں۔ تاحال جامعہ محمدیہ قلعہ دیدار سنگھ میں شیخ الحدیث اور شیخ التفسیر کے خدمات سرانجام دے رہے ہیں۔ عصر حاضر کے بڑے بڑے مدرسین، مقررین، مبلغین اور مناظرین کے استاذ اور شیخ ہیں۔ آپ جمعیت اشاعت التوحید والسنۃ صوبہ پنجاب کے امیر ہیں۔ اللہ کریم اُن کی سرپرستی کا سایہ جماعت پر نادر قائم رکھے۔ (آمین)



مناظر اہلسنت، ماہر فی فن اسماء الرجال، محقق العصر، کشمیری وقت
شیخ القرآن حضرت علامہ مولانا

سلطان غنی عارف الطاہری مدظلہم و فیوضہم

حضرت الاستاذ صاحب دامت برکاتہم کی شخصیت کسی تعارف کی محتاج نہیں۔
آپ کا علمی رسوخ، دینی بصیرت، ذوق مطالعہ، انابت الی اللہ، اتباع سنت، تفقہ فی الدین،
جرات و شجاعت، سوزِ دروں، رقتِ لب، مثالی استقامت، عدیم المثال تواضع و بے نفسی،
اخلاص و لٹہیت، حکیمانہ طرزِ استدلال، وسعتِ قلبی، دین کی حفاظت اور اشاعت کے سلسلہ
میں ان کی مجددانہ کوششیں، ان تمام پہلوؤں کی صحیح منظر کشی اور بیان پر تو ہزار صفحات لکھے
جاسکتے ہیں، لیکن اس مختصر بیان میں جس پہلو کا بھی تذکرہ ہو جائے، ہم جیسے طالب علموں
کے لئے ان شاء اللہ فائدہ سے خالی نہ ہوگا.....

میری محفل میں آنے سکے گی دنیا

لاکھ ڈھونڈے مجھ سا نہ پا سکے گی دنیا

درس و تدریس ایک عبادت اور لازوال سعادت ہے۔ عرفانِ حق اور خداری کا
ایک ذریعہ ہے۔ ہمارے اکابر کا تعلیم و تدریس کی نشر و اشاعت سے ایسا شغف تھا کہ برصغیر
پاک و ہند کا شاید ہی کوئی گوشہ ایسا بچا ہو، جہاں سفر کی سختیاں اور مشقتیں خندہ جبینی کے
ساتھ برداشت نہ کی ہو۔

حضرت الاستاد بھی انہی تابعہ روزگار اور فقید المثال علماء میں شمار ہوتے ہیں۔

آپ مسند تدریس کے تاجدار ہیں، دقیق و غامض مضامین کے سمجھانے کا بہترین ملکہ خداوند عالم نے آپ کو عطا فرمایا ہے۔ حضرت الاستاد موصوف مدظلہ نے ایک عرصہ تک مختلف علوم و فنون کی چھوٹی بڑی کتابوں کے درس کے ساتھ ساتھ احادیث مبارکہ کی مختلف کتابوں کا درس بھی دیتے رہے ہیں۔ تدریس کی لائن میں آپ کو شانِ محبوبیت حاصل ہے آپ نے سوات و مردان کے مختلف دینی درسگاہوں کے علاوہ سعودی عرب ریاض میں بھی درسی خدمات انجام دی ہیں، فنِ اسماء الرجال اور علمِ حدیث پر مہارت تامہ رکھتے ہیں، اگر اس دور کا علامہ انور شاہ کشمیری کہا جائے تو مبالغہ نہ ہوگا۔ وہی علامہ کشمیری جن کو اس دور کا ابن حجر کہا جاتا تھا۔

حضرت الاستاد مدظلہ اپنے تلامذہ سے بہت شفقت و محبت فرماتے ہیں۔ ان کا تعلق طلباء سے ایسے ہوتا ہے، جیسا کسی باپ کا اپنی اولاد سے ہوتا ہے۔ آپ اپنے شاگردوں کو اپنا کنبہ سمجھتے ہیں۔ احقر کے ساتھ آپ کا معاملہ ایسا ہی رہا ہے۔ آپ نے جتنی شفقت و محبت ہم کو دی ہے ایک مشفق باپ بھی اپنے بیٹوں کو نہیں دے سکتا۔ استاد محترم کی طبیعت میں قدرت نے بہت سے اوصافِ جمیلہ ودیعت فرمائے ہیں۔ حافظ بھی بلا کا ہے آپ کا درس ہو یا وعظ، سوال و جواب کی مجلس ہو یا مناظرہ کا میدان، ہر جگہ علوم و معارف کا دریا بہا دیتے ہیں۔ کوئی بھی عنوان ہو ان کو محدثین، آئمہ اربعہ، فقہائے مذاہب اربعہ اور آئمہ علم الکلام کے سینکڑوں حوالہ جات اس طرح مستحضر ہیں جیسے کتابیں ان کے سامنے کھلی پڑی ہوں۔

حضرت الاستاد نہایت وجیہ اور پُر نور چہرے کے مالک ہیں، بولتے ہیں تو شفقت و محبت میں ڈوبی ہوئی آواز سے، سراپا متبع سنت، گنجان داڑھی، برابر قد والے سوچتا ہوں کن الفاظ سے اپنے حضرت کا تعارف کراؤں۔

کیسے الفاظ کے سانچے میں ڈھلے گا یہ جمال
سوچتا ہوں کہ ترے حسن کی توہین نہ ہو

بندہ راقم خطیب العصر حضرت مولانا غلام حبیب صاحب مدظلہ (ویسے اٹک) کے

ہاں گیا تھا، تو آپ نے اُستادِ محترم کے بارے میں فرمایا کہ :

”مولانا سلطان غنی عارف اس دور کے حافظ الحدیث ہیں۔“

آپ جناب عبدالعلی مرحوم کے ہاں ۱۹۵۶ء میں کہوئی برمول کائنگ ضلع مردان
میں پیدا ہوئے۔ پرائمری اور مڈل تک عصری علوم آپ نے اپنے گاؤں میں حاصل کی۔ اس
دوران آپ جب سکول جاتے تو آپ کی ملاقات علاقہ کے ایک جید عالم مولانا عبدالخلیم
صاحب سے ہوتی۔ اس زمانہ میں عام لوگوں کے تاثرات یہ تھے کہ علماء کے ساتھ اٹھنا بیٹھنا
اپنے لئے سعادت و خوش قسمتی سمجھتے تھے تو آپ کا بھی مولانا عبدالخلیم کے ساتھ اسی بناء پر تعلق
تھا۔ آپ اکثر ان کے ساتھ سوال و جواب کی نشست رکھتے اور بالآخر ان سے سوال و جواب
نے آپ کو دینی علوم سیکھنے کے لئے راغب کر دیا۔ مڈل تک پڑھنے کے ساتھ ساتھ آپ نے
بدیہ النحو تک کتابیں ان سے پڑھیں۔ منطق میں ایسا غوجی قال اقول مجموعہ منطق اور فقہ
میں کنز الدقائق اور فارسی ادب میں گلستان بوستان مولانا سے پڑھیں۔

آٹھویں جماعت کے بعد آپ میٹرک کے لئے کائنگ تشریف لے گئے تو ایک
سال آپ گاؤں آتے اور مولانا مرحوم سے پڑھتے رہتے۔ دوسرے سال یہ زمانہ تقریباً
۱۹۶۱ء کا تھا۔ آپ مہ میں مہ مولانا کے ہاں رہنے لگے اور ان سے بعض اسباق پڑھیں۔
بب آپ نے میٹرک کا امتحان پاس کیا تو آپ کے والد صاحب کی خواہش تھی کہ سرکاری
ملازمت کریں اور مولانا عبدالخلیم کی صحبت کی وجہ سے دینی علوم کی طرف رغبت رکھتے تھے تو
آپ گھر سے بغیر پوچھے لائل پور (فیصل آباد) چلے گئے اور دارالعلوم اشاعت العلوم کے
مہتمم مولانا سیاح الدین کا کائنگ صاحب (آپ کا تعلق جماعت اسلامی کے ذیلی شاخ

اتحاد العلماء سے تھا) کے ہاں چونکہ آپ کے اور گاؤں والے طلباء بھی پڑھتے تھے کے ہاں داخلہ لیا۔ وہاں کے اساتذہ مولانا فتح الجہیل، درگئی کے مولوی صاحب اور ہندوستانی علماء سے فصول اکبری، ترکیب اور بعض دیگر کتابیں پڑھنے کے بعد ٹوبہ ٹیک سنگھ کے علاقہ فلور میں ایک مدرسہ تھا جس کا نام جامعہ ربانیہ میں ایک سال گزارا۔ اس دوران آپ نے گھر سے کوئی تعلق نہیں رکھا۔ ڈیڑھ سال بعد جب گھر سے رابطہ کیا تو والد صاحب نے جواب میں لکھا کہ ”تم اپنے اسباق پڑھو مگر گاؤں آجانا“ گھر تشریف لائے، پھر آپ چارباغ سوات تشریف لے گئے۔ وہاں تین سال گزارے۔ اس دوران آپ نے شرح جامی، مختصر المعانی، نور الانوار، کنز آخیر وغیرہ پڑھیں۔ آپ جب چھٹیوں میں گاؤں تشریف لائے، تو اپنے استاد مولانا عبدالحلیم صاحب سے نور الانوار بھی پڑھتے۔

اس کے بعد آپ شاہ پور تشریف لے گئے اور یہ وہ زمانہ تھا جب آپ راو پنڈی تشریف لے گئے اور حضرت شیخ القرآن مولانا غلام اللہ خان سے دورہ تفسیر پڑھا تھا۔ دوسرے سال ۱۹۶۹ء میں دوبارہ دورہ تفسیر کے لئے پنڈی تشریف لے گئے تو وہاں حضرت شیخ پیر اپنے ایک شاگرد کے بیاہ کے سلسلے میں پنڈی تشریف لائے تھے تو آپ کے ایک ساتھی نے حضرت شیخ سے کئی سوالات پوچھے۔ حضرت شیخ نے جوابات دیئے پھر حضرت شیخ نے بھی آپ سے ایک دو سوالات پوچھے۔ اسی تھوڑی سی محفل کی برکت سے آپ ۱۹۷۰ء سے ۱۹۸۰ء تک ہر سال مسلسل چھوٹے دورے اور بڑے دورے میں شرکت کرتے رہتے۔ ۱۹۸۰ء کے بعد بھی کئی مرتبہ چھوٹے دورے میں شرکت فرمایا اور حضرت شیخ القرآن سے خصوصی تعلق جوڑا۔ یہاں تک کہ حضرت شیخ آپ کو اپنے جگہ بیانات اور بعض دیگر امور کے لئے بھیجتے۔

شاہ پور میں آپ کے اساتذہ مولانا منارس خان صاحب ان سے آپ نے کافی ان کے طرز پر دوبارہ پڑھی۔ شافیہ ہدایۃ الحکمۃ اور عبد الغفور بھی ان سے پڑھیں۔ شیخ شاہ پور

حضرت مولانا محمد افضل خانؒ سے آپ نے دوبارہ شافیہ نور الانوار اور تلخیص پڑھیں، شافیہ پڑھنے کے بعد شیخ شاہ پورؒ سے آپ نے عقود پڑھیں۔ استاد محترم فرماتے ہیں کہ :

”شیخ شاہ پورؒ نے ہمارا امتحان لیا اور میں نے امتحان میں اول پوزیشن حاصل کیا اور وہ عقود ابھی تک مجھے یاد ہے۔“

تین سال آپ نے مارتونگ میں گزارے وہاں آپ کے اساتذہ مولانا رشید احمد اور مولانا امان اللہ تھے۔ خلاصہ الحساب ریاضی وغیرہ مولانا سنگار سے پڑھیں۔ چارباغ میں آپ کے اساتذہ مولانا محمد ادریس چکیرے، مولانا خونہ گل کیمپور چارباغ تھے۔ مولانا اندر گل عرف شگرے مولوی صاحب سے بعض کتابیں پڑھیں اور ان کے ترجمہ (درس قرآن) میں بھی بیٹھے۔ آپ اس وجہ سے کہ یہ شیخ القرآنؒ راولپنڈی کے شاگرد ہیں، کے درس میں بیٹھے۔ مولانا جہانزیب چارباغ سے بھی استفادہ کیا۔ تفسیر میں آپ کے دو اساتذہ ہیں۔ ایک شیخ القرآنؒ مولانا غلام اللہ خان اور شیخ القرآنؒ مولانا محمد طاہر اور شیخ شاہ پور سے بھی تفسیر میں کافی استفادہ کیا ہے۔

آپ جب گاؤں تشریف لائے تو آپ پہلے شخص تھے کہ علاقہ اتمان خیل..... و خٹک میں مسئلہ توحید بیان کیا۔ آپ جب کسی مسجد میں بیان کرتے تو لوگ نہیں بیٹھتے اور لڑکے آپ کو پتھروں سے مارتے۔ گاؤں کے لوگوں کے تعلقات بہت خراب تھے۔ ایک زمانہ میں جب مرکز سے مودودیوں سے بائیکاٹ کے بارے میں دورسائے شائع ہوئے تو اس زمانہ میں آپ سوات میں قیام پذیر تھے۔ مودودیوں نے جلسہ منعقد کیا تھا۔ اس میں مولوی عبدالرحیم اور مولانا عنایت الرحمن مدعو کئے گئے تھے۔ جلسہ میں مولوی عبدالرحیم نے شیخ القرآنؒ کے بارے میں کچھ کہا تو آپ نے بیان کے دوران کھڑے ہو کر فرمایا کہ :

”مولوی صاحب ! جاؤ گے نہیں مجھ سے مناظرہ کرو گے۔“

جھگڑا شروع ہوا۔ آپ اکیلے تھے اور موودویوں کی پوری جماعت تھی، تو اس دوران بجلی چلی گئی اور آپ کے ساتھ ایک لکڑی کا ڈنڈا تھی، بس جس کے ساتھ بھی وہ لکڑی ہوتی، موودوی اس کو مارتے۔ اللہ کے خصوصی فضل و کرم سے آپ صحیح سلامت مسجد سے باہر نکلے اور موودویوں نے ایک دوسرے کی خوب پٹھائی کی۔

۱۹۶۹ء میں جب آپ راولپنڈی تشریف لے گئے تھے تو حضرت شاہ صاحب (علامہ سید عنایت اللہ شاہ بخاری) راولپنڈی تشریف لائے ہوئے تھے اور تین گھنٹے طلباء کو حیاۃ النبی ﷺ کے موضوع پر درس دیتے رہے۔ یہ وہ زمانہ تھا جب مسئلہ حیات النبی ﷺ نہایت زور و شور پر تھا۔ اسی دوران آپ نے حضرت پیر مولانا سید عنایت اللہ شاہ بخاری سے بیعت کی اور ان کی وفات تک ان سے تعلق رکھا۔ حضرت شاہ صاحب حضرت الاستاد کا نہایت خیال رکھتے۔ یہی وجہ ہے کہ اب حضرت شاہ صاحب کے فرزند حضرت مولانا سید ضیاء اللہ شاہ بخاری سے بھی آپ کا یہی تعلق ہے۔

حضرت شاہ صاحب سے پہلے آپ نے شیخ الحدیث حضرت مولانا نصیر الدین غور عشقوی سے بیعت کی تھی۔

حضرت الاستاد مرکزی شوری اور صوبائی شوری کے رکن ہیں۔ حضرت شیخ کے زمانہ میں جو مقننہ تیار ہوا تھا، اس کا عملہ گیارہ علماء پر مشتمل تھا۔ اس میں ایک حضرت الاستاد بھی تھے۔ جب جماعت اور جمعیت کے سطح پر بحث شروع تھی تو آپ نے حضرت مولانا سید سجاد بخاری کے ساتھ اس موضوع پر علمی بحث اور رائے کا اظہار کیا تھا۔

حضرت الاستاد ایک صاحب قلم شخصیت بھی ہیں۔ ابھی تک آپ کے نوک قلم سے کئی کتابیں نکلی ہیں۔ جس میں بعض درج ذیل ہیں :

(۱) دودھ کا دودھ پانی کا پانی، روئیداد مناظرہ حسین کانی : اس رسالہ میں حضرت

الاستاد نے چین کانی کے مناظرہ کی روئیداد بیان کی ہے۔ مخالفین نے مناظرہ سے پہلے چند منجے تقسیم کئے تھے۔ اسی کاررد اور حقیقتِ حال ہے۔

(۲) تبیین الحقیقت : بعض مبتدعین نے مولانا نصیر الدین غور غشتوی سے

منسوب فتویٰ دوبارہ شائع کیا تھا۔ جس کا ”الانتصار“ میں رد ہے کی رد میں ایک رسالہ ہے مگر ساتھیوں نے ایک پوشر کی شکل میں شائع کیا۔

(۳) تحقیق الحق : متہ کے صاحبان نے چند مسائل معڑی اور بے دلیل

لکھے تھے۔ اس کے رد میں آپ نے یہ کتاب لکھی ہے اور ۱۵ مسلوں پر تفصیلی کلام کیا ہے۔

(۴) صیانة المستهدی عن وسوسة بن شندی : یہ کتاب حضرت

الاستاد نے مولانا خان بادشاہ صاحب کے رد میں لکھی ہے۔ استاد محترم نے قائد محترم کو چند

صفحات بطور نصیحت لکھے، جسے قائد نے مولانا خان بادشاہ صاحب پاس بھیجا اور آپ نے

اس کے رد میں ایک رسالہ لکھا۔ حضرت الاستاد نے اسی رسالہ کے رد میں یہ کتاب لکھی ہے۔

تقریباً چار سو (۴۰۰) سے زائد صفحات پر مشتمل ہے۔ استاد محترم نے نہایت اچھے انداز میں

لکھا ہے۔ یہ کتاب حضرت الاستاد عنقریب چھاپ رہے ہیں۔ علماء کی آراء میں اکثر

اختلاف ہوتا رہتا ہے، مگر اس اختلاف کو عوام الناس کی سطح پر نہیں لانا چاہئے۔ علماء اپنے

دلائل سے ایک دوسرے کے شبہات حل کریں، تو اس میں اُمت کو فائدہ ہوتا ہے۔ میرا

مقصد یہ ہرگز نہیں۔ مولانا موصوف نے حضرت الاستاد کے رد میں کتاب کیوں لکھی یا

حضرت الاستاد نے مولانا صاحب کے رد میں کیوں لکھی؟ میرا مقصد یہ ہے کہ ان کی رقابت

اور دوستانہ تعلقات کے ساتھ جماعت کے مشن کو نہیں نہ پہنچے بلکہ ایک دوسرے کے دلائل

معاشرانہ چشمک سے نہیں حق کا مثال زندہ کرتے ہوئے بظہر انصاف مطالعہ فرمائیں۔

تا کہ ان کی یہ صلاحیتیں جماعت کے مشن پر خرچ ہوں۔ اللہ تعالیٰ دونوں کو طویل عمر نصیب

فرمائے۔

(۵) رد محاکمہ : جس کا نام محاکمہ ہے کا بہترین انداز میں رد کیا ہے۔ غیر مطبوع حالت میں آپ کے ساتھ محفوظ ہے۔

(۶) تفسیر بطرز امام سندھی : امام انقلاب مولانا عبید اللہ سندھی کے طرز پر قرآن مجید کی تفسیر ہے۔ اب تک غیر مطبوع ہے۔ ان شاء اللہ عنقریب منظر عام پر آئے گا۔

(۷) ایہا المسلمون فی مشارق الارض ومغاربہا :

(۸) من ادرك الركوع فقد ادرك الركعة : فقہی مسئلہ ہے کہ جس نے رکوع میں امام کے ساتھ شرکت کی، کیا اس کی رکعت ہوگئی یا نہیں؟ پر ایک رسالہ غیر مطبوع ہے۔

اس کے علاوہ حضرت الاستاد صاحب مدظلہم نے اپنے اساتذہ سے مختلف کتابوں کی تقاریر قلمبند کئے ہیں وہ بھی آپ کے ساتھ محفوظ ہیں اور اسی سلسلۃ الذہب کی ایک کھڑی اللمعان اور العرفان بھی ہے جو آپ نے ابتدائی دور طالب علمی میں حضرت شیخ کے افادات سے لکھی تھی جسے بعد میں حضرت شیخ نے شائع کیا ہے۔

احقر راقم الحروف کی دلی خواہش یہ ہے کہ حضرت الاستاد سے زیادہ سے زیادہ لوگ استفادہ کرے مگر میرے خیال میں تصنیف و تالیف ہی ایک ایسا شعبہ ہے جس سے لوگ استفادہ بھی زیادہ کرتے ہیں اور انسان کو زندہ بھی رکھتا ہے۔ خدا کرے استاد محترم زیادہ سے زیادہ لکھیں۔

اللہ کریم سے دعا ہے کہ حضرت الاستاد دامت برکاتہم و فیوضہم کا سایہ اُمت پر تادیر قائم رکھے اور آپ کا فیض چار داگ عالم میں پھیلے اور بندہ پر آپ کی شفقت و محبت کا یہ رشتہ تاحیات قائم ہو۔ (آمین یا رب العلمین)



وکیل احناف، ناقد الرجال

مولانا خان بادشاہ صاحب مدظلہ

آپ کے والد ماجد کا نام شانندی گل ہے۔ آپ علاقہ کوہاٹ کے ایک معزز و محترم خاندان کے فرد فرید ہیں۔ آپ مسلکاً و مشرباً حنفی، دیوبندی، اشاعتی پنج پیری ہیں۔ رب ذوالجلال نے آپ کو بے شمار اوصافِ جمیلہ سے نوازا ہے۔ حضرت مولانا مدظلہ نہایت ذہین و فطین اور محنتی ہیں۔ اساتذہ کی توجہات اور شفقتیں میسر آئیں تو جوہر قابل نے جلد ہی اپنا مقام بنا لیا، بالخصوص شیخ العرب والعمم مولانا محمد طاہر کے درس و صحبت، اصلاح و تربیت میں تو مردم سازی کی بڑی شان تھی۔ دورِ طالب علمی میں آپ کو حضرت شیخ کی سرپرستی حاصل رہی۔

آپ کو اللہ نے تصنیف و تالیف اور تحقیق و تدقیق کا بے مثال ملکہ عطا فرمایا ہے۔ آپ کے قلم میں بلا کی روانی، طوفان کی تیزی اور تلوار کی کاٹ ہے۔ یہ کہنا مبالغہ آرا کی نہیں ہوگی کہ اسماء الرجال کے فن میں آپ یقیناً اس وقت امامت کے درجے تک پہنچ چکے ہیں۔ آپ نے جس موضوع پر قلم اٹھایا لکھنے کا حق ادا کر دیا، آپ نہایت انوکھے اور اچھوتے انداز میں لکھتے اور دلائل و براہین کے انبار لگا دیتے ہیں۔ تصنیف و تالیف کا ذوق اور ملکہ ایک وہی چیز ہے۔ کتاب پڑھنا جس قدر آسان ہے لکھنا اسی قدر مشکل، مگر اللہ نے زہد و ورع، تقویٰ و پرہیزگاری، قوتِ حافظہ، ذہانت و ذکاوت کی دولت کے ساتھ ساتھ ادبی اور تصنیفی ذوق وافر عطا فرمایا ہے۔ قرآن و حدیث میں تحقیق کے میدان میں آپ نے اچھے

اچھوں کو پیچھے چھوڑ دیا ہے۔

آپ کا انداز تحریر نہایت ناقدانہ ہے۔ حتیٰ کہ اپنے جماعت کے ساتھیوں پر بھی نقد فرمانے سے نہیں ہچکچاتے۔ آپ کے قلم بفصلِ تعالیٰ سے اب تک پچاس سے زائد تصانیف و تالیفات منظرِ عام پر آئیں۔ ذیل میں ان کی تصانیف کی طویل فہرست ہدیہ قارئین ہے :

- (۱) ارشاد الناظر فيما افتري به الفوى الفاجر على الائمة الاكابر
- (عربی) (۲) الصواعق المرسله على الملا الداغوى و اتباعه الطاغية
- (۳) البواقيت الخفيه على الاعتراضات الداغوية . (۴) تطهير الجنان
- واللسان (۵) رفع اعلام عن الماموم و الامام (۶) السكين (۷) الفتاوى
- (۸) اشهاب النارية على من رد على العقيدة السلفية (۹) القول المبين فى
- اثبات التراويح العشرين (۱۰) فضل الخطاب على من يحر السواد
- بالخضاب (۱۱) تشریح فتویٰ خطیب مکة المکرمة (۱۲) مسرة على من
- يقول بوجوب الصلوتين (۱۳) حقيقة المناظرة فى دارالعلوم نهل
- (۱۴) الشهاب المبين (۱۵) تحفة الكرام بمن تكرم فى المهدي بالكلام و
- هو عيسى عليه السلام (۱۶) المسامير النارية على المقالات الفريديه
- (۱۷) الارشاد المفيد لعلماء اشاعة التوحيد (۱۸) التحفة العجبه لاهل
- السنة والشيعة (۱۹) الصارم المسلول على من بفضل الولي على الرسول
- (۲۰) التنبيه الطالب على عدم نفاق ثعلبة بن حاطب (۲۱) الصارم
- المسلول على من بدل دين الرسول (۲۲) تسكين الخاطر لاعمال مولانا
- محمد طاهر (۲۳) قرية العيون بما عليه السلف الصالحون (۲۴)
- السيف السقيل على ابن نيبلاک الذليل (۲۵) تدقيق الكلام على
- تدقيقات مولوى عبدالسلام (۲۶) اقامة البرهان على مكائد الشيطان

(۲۷) قلائد العقیان فی عجائب اهل الزمان (۳۳) الجواهر الثمین فی تحقیق المسائل عشرين (۳۵) الدرۃ النفسیہ فی المسائل الحدیثہ (۳۶) الرسالة اللامعة لمضل الرابطہ (۳۷) مقامع الحديد علی من یکفر اهل التقليد (۳۸) الياقوت الحمراء علی من ينسب الشرك الى آدم و حوا عليهما السلام (۳۹) النبی المغفور سماه الظالمون بالمسحور (۴۰) كشف الغطاء عن علم آصف بن برخیا (۴۱) اللؤلؤ والمرجان فی حل مشكلات القرآن (۴۲) جواهر الحسان فی تفسیر القرآن بالقرآن (۴۳) السیف الشهير علی من ترك المذهب لدراهم و الدنانير (۴۴) المقامع الحديد به علی خرافات الصفدریہ (۴۵) الرد المنظوم فی مناقب الامام المظلوم (۴۶) قرۃ العینین فی تحقیق المسئلتین (۴۷) الجواب المحرق السری علی شاطن المهجور الغوی (۴۸) التفیید الجوهری علی خرافات سردار جی (۴۹) اہل میت کی طرف سے دعوت کی رسم (۵۰) البرهان الجلی علی مسنونۃ الذکر الخفی۔

حضرت علامہ ماشاء اللہ سے ابھی حیات ہیں۔ اللہ ان کی عمر میں برکت ڈالے تاکہ قرآن و سنت کے سلسلے میں اسی طرح تحقیقی و تعمیری کام کرتے رہیں اور ہم جیسے فقیر طالب علموں ان سے استفادہ کرنے کا موقع ملتا رہے۔

حضرت علامہ مدظلہ عرصہ دراز سے دولہ قطر میں مقیم ہیں۔ وہاں آپ کو حکومت کی طرف سے ایک بڑے عہدہ پر فائز کیا گیا ہے۔ آپ کا ذخیرہ کتب نہایت شاندار ہے۔ شاید یہی وجہ ہے کہ آپ کی ہر تصنیف و تالیف میر بن و مدلل ہوا کرتی ہے۔

آپ نے مسئلہ توحید، رد شرک و بدعت میں نہایت تکلیفیں برداشت کی ہیں، یہاں تک کہ کسی نام نہاد مفتی کے فتویٰ کی وجہ سے آپ کا گھر تک جلا کر آپ کو علاقہ بدر کر دیا گیا۔

اہل بدعت کے ساتھ مناظرے بھی ہوئے ہیں۔ ان میں بعض مناظروں کی آپ نے اپنی تصنیفات میں منظر کشی بھی کی ہے۔ جیسے حقیقۃ المناظرہ فی دارالعلوم تھل وغیرہ اور بعض ایسے مکاتبتی بحث ہوئے جسے انہوں نے مسامیر وغیرہ کتابوں میں شامل کر دیا ہے۔

مولانا موصوف بہت سے اوصاف حمیدہ کے مالک ہیں۔ اہل باطل سے ہار ماننا گویا ان کی سرشت میں ہی نہیں۔ بڑے بڑے اہل بدعت ان کے تحریرات کے مقابل قطعاً بے بس اور لاجواب ہو کر خاموش ہو چکے ہیں اور ہمارا یہ تبصرہ مبالغہ آرائی قطعاً نہیں بلکہ واقعہ ہی یہی ہے۔ شیخ خان بادشاہ جماعت اشاعت کا قابل فخر سرمایہ ہیں۔ خصوصاً ایسے دور میں جب دین اسلام کے خلاف نبرد آزما قوتوں نے دین کا لبادہ اوڑھ کر پیغمبری تعلیمات کو مسخ کرنے کی مذموم کوششیں اپنی انتہاء پر ہیں۔ ایسے حالات میں شیخ خان بادشاہ اور ان جیسے دوسرے علمائے اشاعت کا وجود رب کریم کا اُمت پر ایک بہت بڑا احسان ہے، جنہوں نے اللہ کی نصرت سے اپنے علم اور بے پناہ تحقیق کی صلاحیتوں کو پوری قوت سے استعمال کرتے ہوئے باطل کی بنائی گئی بھول بھلیوں کے ظلم کو توڑ کر رکھ دیا۔ علامہ خان بادشاہ کی زندگی کے تمام پہلوؤں کے متعلق بحث کرنا کم از کم مجھ جیسے حقیر و فقیر طالب العلم کے لئے تو نہایت دشوار ہے۔ البتہ ان کی مدح و تعریف میں یہ جو سطور تحریر کر پایا ہوں، ان شاء اللہ ہم جیسے طالب علموں کے لئے فائدہ سے خالی نہ ہوگا۔

مولانا مدظلہ نے ان گنت اور محقق تصنیفات لکھ کر شیخ الاسلام ابن تیمیہ اور علامہ ابن قیم کی گویا یاد تازہ کر دی۔ ہماری دلی دعا ہے کہ خدا ان کے علم و قلم کو یونہی جو ان اور سدا بہار رکھے اور ان کی عمر میں طول عطاء فرمائے تاکہ اُمت ان کے فیض سے کئی زیادہ مستفید



شیخ الحدیث مولانا

محمد یار بادشاہ صاحب مدظلہ

آپ کا تعلق باجوڑ ایجنسی سے ہے۔ حضرت شیخ القرآنؒ کے خصوصی تلامذہ میں ان کا شمار ہوتا ہے۔ آپ نہایت رقیق القلب انسان ہیں، خوف و خشیت من اللہ کا طبیعت پر اکثر غلبہ رہتا ہے، کافی عرصہ سے دارالقرآن پنج پیر میں احادیث نبویہ ﷺ کی خدمت میں مصروف ہیں۔ آپ اعلیٰ پایہ کے ایک گننام شیخ الحدیث ہیں مگر یہ ایک حقیقت ہے کہ برعینہ میں اس وقت علمی طور پر آپ سے بڑا شیخ الحدیث موجود نہیں۔ ہمارے اس دعویٰ کو ان کے قریب جا کر پرکھا جاسکتا ہے۔ آپ جیسے مایہ ناز عالم ہیں اتنے ہی عارف بھی ہیں۔

عارفی کچھ دل کی خلوت ہی میں ملتا ہے سکون

جب کبھی دنیا کے ہنگاموں سے گھبراتا ہوں میں

آپ بجا طور پر ایک خدا مست اور عباد الرحمن کی عملی تفسیر ہیں۔ شیخ الحدیث

صاحب مدظلہ کے نماز سے محبت کے بارے میں سننے میں آیا ہے کہ آپ جماعت اور

پابندی وقت کا اس قدر اہتمام کرتے ہیں کہ ان کو دیکھ کر ”قرۃ عینی فی الصلوٰۃ“

کے معنی سمجھ میں آ جاتا ہے۔ ان کی حالات زندگی انہی کے الفاظ میں نذر قارئین ہیں۔

نام ولدیۃ تاریخ پیدائش سکونت :

ابو نعمت اللہ محمد یار بادشاہ بن سید احمد عرف میان گل صاحب بن سید قمر شاہ عرف

بادشاہ صاحب، تاریخ پیدائش ۱۳۶۶ھ بمطابق ۱۹۴۵ء، سکونت باجوڑ ایجنسی سلارزئی گاؤں بڈمالی قریب نشت۔

ابتدائی تعلیم :

اپنے والد ماجد سے ناظرہ قرآن پڑھا۔ خلاصہ مدیہ المصلیٰ، اردو فارسی مولانا محمد امین المعروف مولانا خال صاحب سے پڑھیں۔ صرف و نحو مولانا گل شہزادہ صاحب المعروف سرکئی بابا سے سرکئی سخاکوٹ میں پڑھیں۔ کافیہ اور مسائل منطق مولانا عنایت اللہ صاحب اور مولانا محمد شعیب چکیر والے سے پڑھیں، اصول فقہ اور فقہ مولانا محمد صدیق المعروف اجمیر بابا سے قلیل عرصہ میں پڑھیں، اکثر اصول فقہ اور فقہ مولانا محمد صدیق چونگی بابا اور میراث اور ادب کی کتابیں بھی ان سے پڑھیں اور موقوف علیہ مولانا عنایت الرحمن صاحب سے اور پھر انہی سے مشکوٰۃ، بیضاوی، مسلم الثبوت، تلوح بھی پڑھا۔ ہدایہ جلالین اور بعض کتب مولانا نقیب احمد صاحب سے پڑھیں اور تفسیر قرآن پاک مسلسل تین چار سال شیخ القرآن مولانا محمد طاہر صاحب سے پڑھتے رہے۔

واقعہ :

دورہ تفسیر کے دوسرے سال قرأت کا مقابلہ ہوا۔ باجوڑ کے طلبہ کے ساتھ مولانا ضیاء الرحمن کوثری نے مخاطب کر کے فرمایا کہ تم بھی قرأت کے مقابلہ میں شریک ہو جاؤ۔ میں نے عذر پیش کیا کہ میں دورہ تفسیر کی کتابت کی وجہ سے شریک نہیں ہو سکتا۔ مگر پھر ان کے اصرار پر شرکت کرنے پر مجبور ہو گیا، مقابلہ شروع ہوا۔ پہلے دن مقابلہ کرنے والے زیادہ تھے۔ دوسرے دن چار باقی رہے۔ تیسرے دن ایک میں رہ گیا، دوسرا تیراہ کا ایک قاری تھا، پھر شیخ القرآن نے اس کو بھی مقابلے سے باہر کر دیا۔ شاید اس لئے کہ شیخ القرآن

اونچی آواز اور عجلتِ قرأت پسند کرتے تھے۔ طلبہ نے پوچھا کہ کیا تم حافظِ قرآن ہو میں نے کہا کہ والد صاحب سے قرآن ضبط کیا اور عادتِ تلاوت سے یہ فیض حاصل ہوئی ہے۔ اس کے بعد ہمیشہ میں ہی قاری رہا۔ شیخ القرآن مجھ سے بہت زیادہ محبت کرتے تھے۔

دورہ حدیث اور سنِ فراغت :

۱۹۷۲ء میں دورہ حدیث دارالعلوم تعلیم القرآن راولپنڈی میں شیخ القرآن مولانا غلام اللہ خان کی زیر نگرانی شیخ الحدیث مولانا عبدالرحمن مینوی صاحب اور مولانا عبدالمنان صاحب سے پڑھنے کی سعادت حاصل ہوئی۔

شیخ القرآن سے دوبارہ صحیح بخاری و صحیح مسلم پڑھے اور ساتھ ساتھ دورہ تفسیر بھی پڑھا۔

مدرسی خدمات :

شیخ یار بادشاہ صاحب نے فرمایا :

”جب میں فارغ ہوا تو بعض کتب کی تکمیل کے لئے سوات چلا گیا۔ شیخ القرآن نے بعض طلبہ کو میرے نام خط دے کر سوات بھیجا۔ اس خط میں تحریر تھا کہ تو رڈھیر چلے آؤ، تو رڈھیر والوں نے شیخ القرآن کے حکم پر مجھ سے درس قرآن کا مطالبہ کیا۔ میں نے دو سالی درس قرآن پڑھایا، پھر ۱۹۷۳ء میں شیخ القرآن نے بلا کر فرمایا کہ :

”تم دارالقرآن میں دورہ حدیث پڑھاؤ۔ اس لئے کہ مجھے فرصت

نہیں۔ اب صرف دورہ تفسیر پڑھاؤں گا اور تم اس لئے مدرس شروع

کر دو کہ ہمارے طلبہ دوسری جماعتوں کے مدارس میں جب جا کر پڑھتے

ہیں تو وہی طور پر وہاں کے مدرسین کا اثر قبول کر جاتے ہیں۔“

میں نے عرض کیا کہ میں پہلے فنون پڑھانا چاہتا ہوں پھر دورہ حدیث پڑھاؤں گا اس پر شیخ القرآن نے بڑے لطیف پیرائے میں فرمایا کہ :

”جب گھوڑے کی سواری کی سہولت تمہیں ہے تو گدھے پر کیوں سوار ہونا چاہتے ہو“۔

حضرت شیخ القرآن کے حکم سے مجبور ہو کر میں تو رڈھیر سے پنج پیر چلا آیا۔ دورہ حدیث میں شیخ القرآن کے ذمہ بخاری و مسلم اور میرے ذمہ ترمذی اور ابوداؤد کی کلاسز تھیں۔

دو تین سال فنون بھی پڑھائے۔ میری تمنا تو یہ تھی کہ میں فنون کو چھوڑ کر صرف دورہ حدیث پڑھاؤں لیکن ادب کی وجہ سے میں شیخ القرآن سے اظہار نہ کر سکا، لیکن شیخ القرآن میری تمنا کو بھانپ کر مجھے کہا کہ چلو فنون چھوڑ دو اور صرف دورہ حدیث پڑھاؤ۔ میں یہ سن کر بہت خوش ہوا میں نے شیخ القرآن کے بخاری و مسلم کے امالی بھی قلمبند کیے۔

حضرت شیخ القرآن جب دنیا سے رحلت فرما گئے تو دورہ حدیث کی تمام کتب میرے ذمہ ہو گئیں۔ دو سال میں اکیلے پڑھا تا رہا، پھر دو سال بعد میں نے دو کتابوں کی تدریس کی ذمہ داری مولانا محمد طیب صاحب کے حوالے کی۔ چند سال بعد جب مفتی صاحب (مفتی سراج الدین صاحب) نے موقوف علیہ پڑھانا مکمل کیا تو ابوداؤد اور مسلم جلد ثانی ان کے حوالہ کر دیا۔ مطلب یہ کہ بندہ نے ۱۹۷۳ء سے دورہ حدیث کا پڑھانا شروع کیا۔ ۳۲ سال بحمد اللہ حدیث کی خدمت کی اور اس عرصہ دار القرآن سے ۲۰۰۰ سے زائد طلبہ فارغ ہوئے۔ میری دعا ہے کہ اللہ کریم تادم آخر مجھ سے احادیث نبویہ کی خدمت لے۔ (آمین)

بیعت و مجاز :

فرماتے ہیں :

”میں شیخ القرآن سے بیعت بھی ہوں اور ان ہی کا خلیفہ مجاز بھی ہوں۔“

جماعتی عہدہ :

شیخ الحدیث باچا صاحب کو جماعت اشاعت التوحید صوبہ سرحد کی جانب سے امارت کی ذمہ داری سپرد کی گئی ہے۔ اللہ کریم سے دُعا ہے کہ شیخ الحدیث صاحب مدظلہ کی عمر میں برکت ڈالے تاکہ تشنگانِ علوم حدیث ان کے فیض سے مستفیض ہوتے رہیں۔ (آمین)



خطیب العصر شیخ الحدیث والقرآن

مولانا غلام حبیب صاحب

علم و فضل، راست گفتاری، اصول پسندی، استغناء، امانت و دیانت، ایمان و یقین، عزم و ہمت، فصاحت و بلاغت، بیان و خطابت، شخصیت کی دلاویزی، خلقی و فطری محبوبیت اسلاف سے بے مثال محبت، حکمت و تدبیر اور خلوص کا ایک دریائے بیکراں ان تمام عناصر کو یکجا کرنے سے جو انسانی تصویر ابھرتی ہے وہ ہے حضرت مولانا غلام حبیب صاحب مدظلہم جیسی شخصیت کی تصویر.....

بندۂ مومن کا دل بیم و ریا سے پاک ہے

قوتِ فرماں روا کے سامنے بے باک ہے

آپ اشاعت التوحید والنہی کے عظیم مبلغ و داعی اور مفکر ہیں۔ صوبہ سرحد کی

امارت بھی ان کے ذمہ ہیں، گویا یہ سمجھئے کہ آپ صوبہ سرحد میں جماعت کے روح رواں

ہیں۔

درس و تدریس میں خداوندی قدوس نے ایک بلا کا ملکہ عطا فرمایا ہے۔ دور دراز

سے طلباء کی جم غفیر ان سے فیض حاصل کرنے کے لئے آتے ہیں۔ بالخصوص دورہ تفسیر اور

دورہ الصغریٰ (موقوف علیہ) میں تو آپ کو شانِ محبوبیت حاصل ہے۔

آپ شیخ القرآن مولانا غلام اللہ خان صاحب اور شیخ القرآن مولانا محمد طاہر کے

ارشد تلامذہ میں سے شمار ہوتے ہیں وہ جنہوں اپنے کے مسلک و مشرب پر قائم رہ کر اپنے

اساتذہ کے مشن کو آگے بڑھایا۔ اسی مشن کو زندہ کرنے کے لئے آپ نے ویسے انک میں ایک مرکز علمی ”مدرسہ جواہر القرآن“ کے نام سے قائم کیا ہے اور وہیں آپ لوگوں کے عقائد کی درستگی کے لئے رجال کو تیار فرما رہے ہیں اور اس کے ساتھ ساتھ دور دراز کے علاقوں میں بیانِ توحید و سنت اور ردِ شرک و بدعت کے لئے لوگوں کی دعوت پر باوجود بیماری کے (اللہ کریم صحتِ کاملہ عاجلہ نصیب فرمائے) تشریف لے جاتے ہیں۔

الغرض حضرت شیخ مدظلہ سراپا متبع سنت و داعی توحید و سنت اور اکابر کے

مشن کے عظیم علمبردار ہیں۔ اللہ تعالیٰ ان کا سایہ تادیر سلامت رکھے۔

احقر کو اپنی کمزوری کا اعتراف ہے کہ اس کو حضرت شیخ صاحب مدظلہ کے تفصیلی

حالات نہ مل سکے۔ حضرت شیخ کے فرزندوں سے اُمید رکھتا ہوں کہ وہ حضرت کے حالات

بھیج دیں تاکہ آئندہ انشاء اللہ شامل اشاعت ہو۔

شیخ صاحب مدظلہ کے چند مشہور تلامذہ کی فہرست درج ذیل ہیں :

☆ قائد انقلاب، شیخ القرآن بن شیخ القرآن حضرت مولانا محمد طیب طاہری

صاحب مدظلہ ☆ شیخ القرآن مولانا امیر حسین باچا ☆ مفتی حبیب اللہ کوٹہ ☆ مولانا

عبدالقدس باچا ☆ مولانا عبدالوکیل صاحب ☆ مفتی مجتبیٰ صاحب۔

☆☆☆☆☆☆☆☆

شیخ القرآن حضرت مولانا سعید الرحمن صاحب عرف خطیب اوگی

اکابر کی سوانح اپنے الفاظ میں لکھنا ”کارے وارڈ“ انتہائی نازک و مشکل کام ہے۔ احقر کو اپنی کج فہمی اور کم مائیگی کا اعتراف ہے اور بے ادبی بھی سمجھتا ہوں کہ اکابر کی حالات اپنے الفاظ میں لکھوں لیکن بہر حال اب یہ بے ادبی عادت بن گئی ہے مگر پھر بھی مخدوم و مکرم اُستاذ العلماء، بقیۃ السلف شیخ القرآن والحدیث حضرت مولانا سعید الرحمن صاحب عرف الخطیب صاحب کے سوانح و حالات انہی کے قلم سے نذر قارئین ہے، اس لئے کہ اس میں تاثیر زیادہ ہوگی.....

مری مشاطگی کی کیا ضرورت حسن معنی کو
کہ فطرت خود بخود کرتی ہے لالہ کی حنا بندی

حامداً ومصلياً!

چونکہ میرے والد محترم شیخ الحدیث حضرت مولانا عبدالرحمن رحمۃ اللہ علیہ نہایت مفلس اور مسکین تھے، اس لئے ۱۲ سال کی طالب علمی میں احقر گھر کی امداد سے محروم رہا۔ شیخ العرب والعجم حضرت مدنیؒ کی وفات جو کہ ۵۰ سال قبل نہایت سردی میں ہوئی تھی، اسی سال استاد محترم ولی کامل صاحب کشف وکرامات حضرت احمد علی لاہوریؒ نے میری مفلسی اور انتہائی غربت کو دیکھ کر لنڈا بازار سے پرانا کبیل منگوا کر اپنے ہاتھ مبارک سے دیدیا، جس

کو سردیوں میں اوپر اوڑھتا اور گرمیوں میں نیچے بچھاتا اور چار اینٹ میرا سر ہانہ تھا، اگرچہ کبیل یقیناً پرانا تھا، ذرا سوچو دنیا کے مقابل یہی میرا حقیقی خزانہ تھا اور قاسم العلوم میں حضرت لاہوریؒ کا دیدار میرا بہانا تھا۔ عیش و عشرت کجا کپڑوں میں کئی پیوند اور گرھے لگے ہوئے تھے، بوٹ و چپل تو درکنار ننگے پاؤں پھرتا تھا، مگر علم کی از حد محبت اور شوق میں پہاڑوں کے راستوں کو چیرتا تھا۔ مدرسہ قاسم العلوم حضرت لاہوریؒ کے پاس دو سال رہ کر فارغ وقت میں کافیہ کے لئے برادر محترم حضرت مفتی عزیز الرحمن کے پاس روزانہ جامعہ اشرفیہ ننگے پاؤں پیدل جایا کرتا تھا تا کہ آئندہ سال جامعہ اشرفیہ میں شرح ملا جامی کے لئے داخلہ مل جائے۔

سو قاسم العلوم کے دفتر والوں کو پتہ چلا تو میرا وظیفہ بند کر دیا۔ پس عاجز فقیر دنیا کے مسکین نے دیکھا کہ جیب میں صرف دو روپیہ موجود ہے اور سالانہ امتحان کو ایک ماہ باقی ہے تو دو روپیہ کا چنلے کر عوض میں دو روپیہ دے کر علم کی ایک عظیم محبت دامن گیر ہو کر گزارہ شروع کیا۔ درس اور مطالعہ حسب معمول جاری تھا اور کافیہ کا سرور ساری تھا اور حضرت لاہوریؒ نے جمعہ کی نماز کے وقت موٹر سائیکلوں اور سائیکلوں کے لئے ایک بڑا ہال مقرر فرمایا تھا تو مجھے فرمایا کہ بچے ایک گھنٹہ اس کی حفاظت کر کے پھر نماز کے لئے دروازہ بند کر کے آؤ۔ اس خدمت پر مجھے حضرت لاہوریؒ کی طرف سے صرف چار آنے ملتے تھے، وہ دو روپیہ اور اس جونی میں اللہ تعالیٰ نے اتنی برکت ڈالی کہ ایک ماہ چنا کھا کر گذر گیا مگر علم کی محبت میں کمی نہیں آئی اور میں نے روٹی وغیرہ کچھ نہیں کھایا اور نہ شکایت کی اور نہ دوستوں کو بتایا۔ رنگ میں فرق پڑ گیا مگر اللہ نے علم کا ذوق سکھایا جس کا اثر یہ ہوا کہ تمام خاندان میں جملہ علوم و فنون کا ہلچل پیدا ہوا اور عاجز فقیر نے ہزاروں دفعہ کہہ دیا کہ اگر پاکستان کی حکومت بغیر دوٹ اور نوٹ اور کوٹ اور بغیر پانچ سالہ (بے پیسے قصو) ہمیشہ کے لئے اس شرط پر مجھے دے کہ علم کی خدمت چھوڑ دوں تو میں اس سودا کے لئے تیار نہیں اور شاید خفگی

سے دل پٹ جائے۔ ماشاء اللہ لاحول ولاقوة الا باللہ۔

تاہم مدرسہ قاسم العلوم لاہور کے امتحان میں بچہ اللہ اول پوزیشن حاصل کر کے اوگی آنے کی فکر ہوئی کہ جیب شریف تو خالی ہے (د میر دین جماعت دمی) اور پانچ روپیہ کرایہ ہے۔ سو حوض کے قریب بیٹھ کر وضو بنانا ہوں کہ دو رکعت پڑھ کر اللہ تعالیٰ سے پانچ روپیہ کا کرایہ مانگوں۔ اچانک ایک شخص آیا اور مجھے نیا (کڑا کدار) نوٹ پانچ روپیہ دے کر واپس چلا گیا۔ چنگا بھلا میں نے اللہ کا شکر ادا کر کے (زور) جیب شریف میں محفوظ کر کے اوپر ہاتھ رکھا، پھر نکالا کہ پانچ ہے یا ایک اس لئے کہ پانچ تو بڑی شکی ہے۔ غور سے دیکھا کہ پانچ ہے، نہایت ہی خوش ہوا، صرف کرایہ ہو کر بغیر کھانا کھائے گھر آیا۔

اگست ۱۹۵۹ء میں میری شادی تھی تو بوجہ غربت والد رحمۃ اللہ علیہ نے ایک پڑوسی سے پگڑی اور جو تاعاریہ لیا تو دو دن کے بعد وہ مجھ سے لے لیا۔ سو میں نے حسب سابق بغیر پگڑی اور ننگے پاؤں پھرتا رہا اور ساتھ یہ بھی کہتا رہا (پودے کٹ تو نیمے شبے وی)۔

۱۹۶۳ء موضع چھجروی میں نے توحید پر تقریر کی تو تمام گاؤں والے قتل کے لئے کھڑے ہوئے اور سب نے کہا مارو۔ اس کا فرگمراہ وہابی کو سب کا پکا ارادہ تھا، مگر میرے گاؤں والے اور قرابت کے حضرات موجود تھے۔ میرے چچا شمس الرحمن جو کہ بنگ نوجوان تھے کھڑے ہو کر کہنے لگے (زما رواں تہ کۃ چا شخہ اوومے بنسخہ بہ ترمے واخلم) اس کا بڑا بیٹا اللہ تعالیٰ نے اس کہنے کی وجہ سے ایک بہترین قابل فخر عالم باعمل بنایا جو کہ دارالعلوم حقانیہ کے سابق مفتی اور اب جامعہ عثمانیہ کے مہتمم برادر م شیخ الحدیث والنفسیر حضرت مفتی غلام الرحمن جو کہ میرے چچا زاد بھائی اور داماد ہیں۔

اس کے بعد میں نے تبلیغ والوں سے کہا کہ اس گاؤں میں زیادہ محنت کر، شاید بہتر ہو جائے۔ چنانچہ اس دفعہ ۲۰۰۶ء ایام الزلزال میں میں نے رائے وٹڈ میں سینکڑوں دیکھ

لئے، اللہ تعالیٰ رائے ونڈ والوں اور تمام مدارس اور علماء و طلباء و مجاہدین اور مسلمانوں کی حفاظت فرمائیں۔ (آمین)

دسمبر ۱۹۶۵ء جنگ کے دوران اوگی ایف سی مسجد آیا تو دس سال بغیر تنخواہ کے بھوکا پیاسا امامت، خطابت اور قرآن و مشکوٰۃ کا درس دیتا رہا اور مسجد کے وضوء خانوں اور غسل خانوں اور استنجاء خانوں اور صحن کی صفائی کرتا رہا، دور سے پانی خود لا کر لوٹوں کو باقاعدہ بھرتا رہا۔ سڑک پر گزرنے والوں سے کہتا رہا کہ آؤ نماز پڑھو، مجھ سے نہ لڑو، گزرنے والے کہتے کہ اس کے پیچھے نماز نہ پڑھو بلکہ ہمیشہ اس سے لڑو، یہ میرا داستان ہے کچھ حصہ اس کا پڑھو۔

ایف سی مسجد میں دو اکوڑ کے درخت تھے، خود پھل جاڑ کر صاف کر کے فروخت کرنے کے بعد رقم پر لوٹے خرید کر مسجد میں رکھتا تھا، شہے کی وجہ سے خود استعمال نہیں کیا تو حیدر منت دینی علمی خدمات کے لئے محتاجی، فقر وفاقہ اختیار کیا، اللہ تعالیٰ قبول فرمائیں۔ کئی مسجدوں سے بار بار اطلاع آئی کہ آپ فقیر محتاج، عیالدار ہیں اور کوئی بندوبست بھی نہیں۔ ہم آپ کو ان شاء اللہ سب کچھ دیں گے تو میں نے کہا یہ بھی تو مسجد اور اللہ کا گھر ہے، جنت کی چوڑائی کا بہت بڑا بڑ ہے، وہ انسان بے غیرت ہے جو دنیوی مفاد کے لئے اللہ کا گھر چھوڑے (خلق بنسخہ نہ پر بردی او زہ ذ خدائے جماعت ہر بردم) اور مقصد ہو صرف دنیوی چند جوڑے اور اب بھی ۱۲ سال سے مسجد ابن عباس کی امامت اور درس یقیناً بلا تنخواہ و بلا مفاد کرتا ہوں اور اللہ کی بخشش سے جھولی بھرتا ہوں، پھر اور کیا کرتا ہوں اور کرتا رہوں گا اور جھولی ہمیشہ بھرتا رہوں گا، پھر کیا کروں گا، سال بھر قرآن و حدیث کا درس ہوتا ہے، کوئی پیار سے سننے والا اور کوئی سوتا ہے، کسی نے فائدہ لیا اور کوئی کرنے کے بعد روتا ہے۔ خلاصہ یہ کہ جو اللہ کرتا ہے، سو وہی ہوتا ہے۔

ہائی سکول اوگی کے ہیڈ ماسٹر فرید خان نے میری غربت محتاجی، شکستہ حالی کو دیکھ کر مجھے شوق سے کہا کہ آپ کی سند جامعہ اشرفیہ کی ہے جو کہ بہت ہی معتبر ہے، ہم آپ کو نوکری دے دیں گے۔ باوجودیکہ چار پانچ گھروں سے وظیفہ آ کر اس پر گزارا کر کے بغیر چائے وغیرہ دس سال نہایت ہی شاق اور تکلیف سے گزارے، مگر سکول کی نوکری قبول نہیں بفضل اللہ نتیجہ یہ نکلا جو آپ دیکھ رہے ہیں کہ اوگی کے جامعہ سے بلا واسطہ ہزاروں علماء قراء حفاظ اور دین کے دردر کھنے والے خادم نکلے اور ایف سی آنے کے بعد قرآن و حدیث کے درس کے صلہ میں دس سال کے بعد اللہ تعالیٰ نے میرا انتظام بنایا اور مجھے ماہانہ ۱۱ روپے تنخواہ ملی جبکہ میری ناگفتہ بہ حالت کے باوجود اہل بدعت نے بھاری رشوت دے کر ظالمانہ بہیمانہ حرکت کی جو نہ چلی۔

اور دوستوں کے اصرار پر دس سال بعد مدرسہ سے ۴۰ روپیہ تنخواہ پہلی بار شروع ہوئی اور دل میں ارادہ تھا اور گھر کے بچوں کو کہہ دیا کہ جب کبھی توفیق ہوئی تو مدرسہ کی سب تنخواہیں واپس دیں گے اور اگر توفیق نہ ہوئی تو اس کہنے کا ثواب ضرور ملے گا۔ اس لئے کہ انما الاعمال بالنیات۔

توحید و سنت کی احیاء اور شرک و بدعت کی تردید کے دوران زیادتیاں کئی بار قتل کا منصوبہ بنایا گیا اور دھمکیاں بھی دی گئیں اور اذیتیں دینا تو بے شمار ہیں۔ ۳۶ سال پہلے ایک جگہ توحید کا مسئلہ سنایا تو گاؤں کے بڑوں نے بچوں سے کہا کہ ان کو گاؤں سے نکال کر پتھروں سے مارو۔ الحمد للہ طائف کی سنت زندہ ہوئی۔

اور ایک جگہ اسی دوران بیان توحید کے مسئلہ پر ایک شخص نے بندوق سامنے کر کے فائر کا ارادہ کیا، مگر پورا نہ ہو سکا اور دوسرے وقت خود دشمنوں کے ہاتھوں سے بندوق کے ذریعہ پنڈلیوں پر مارے گئے اور گاؤں سے نکالے گئے جو کہ قرآن کا معجزہ ہے۔

تاہم اس جیسے سینکڑوں گاؤں میں ایسا ہی ہوا، مگر ان تمام گاؤں میں ابھی ہزاروں ملائذہ اور شاگرد پیدا ہو کر آمد پر پُر جوش استقبال کرتے ہیں۔ اوگی کے چوک میں ایک آدمی آیا بڑے شوق میں اور میرے چہرے پر تھوک دیا، بڑے ذوق میں تو احقر نے دل میں کہا سوچ میں کہ اگر کچھ کر دوں تو شاید بڑی لڑائی اور قتل مقاتلہ کا سبب بنے، تو کیا یہ اچھا نہیں کہ اس کو چھوڑ دوں۔ یہیں سو اس کا فائدہ ملے گا وہیں۔ رسول اللہ صلی اللہ علیہ وسلم کے چہرہ انور پر تھوک بھی اور خاک و پتھر بھی پھینکے گئے تھے، میں تو وہ نہیں ہوں، صبر کیا اور پھر وہی آدمی کچھ وقت کے بعد اپنی آنکھوں سے دیوانہ دیکھا۔

باہر کے ایک آفیسر نے اوگی میں اپنے نوکر سے کہا جو کہ اوگی کے تھے کہ اس مولوی صاحب سے کہہ دو کہ میں بنگرام سے واپس آؤں تو یہ لوڈ سپیکر اور اس کا کنبہ وغیرہ اور اس پر درس نہ رہے۔ صبح کے درس کے وقت وہ نوکر آیا اور پیغام پہنچایا تو میں نے درس قرآن کے وقت طلباء سے کہہ دیا کہ ہاتھ اٹھا کر دعا کریں کہ اللہ تعالیٰ اس کو ہدایت دیدے اور گر عند اللہ ہدایت کا قابل نہیں تو اللہ تعالیٰ ایک ہفتہ کے اندر اس کا جسم جوڑوں سے جدا کرے۔ سو بڑی عظیم بیماری لگی۔ اوگی سے ایبٹ آباد اور پھر فوراً لاہور بڑے ہسپتال پہنچائے گئے۔ پس اللہ تعالیٰ نے اس کا جسم جوڑوں سے جدا کر دیا اور ہفتہ میں مر گئے اور پھر اس کی بیوی میرے گھر میں آ کر کہنے لگی: خطیب صاحب! میرے اور میرے بچوں کے لئے دعا کریں میں معافی مانگتی ہوں اور جو کچھ ہونا تھا وہ ہو گیا۔

اس کے بعد دوسرا آفیسر پٹھان سوات سے تبدیل ہو کر آیا اور سنتے ہی پیار اور محبت کا اظہار کیا کہ مجھ سے ہو سکے میں خدمت کرنے کو تیار ہوں۔ چنانچہ میں نے مدرسہ کے کنویں کے متعلق کہہ دیا کہ کنواں بنوایا ہے، مگر کنبہ اور میٹر بجلی کا بندوبست نہیں ہے، کرنے والے نہیں کرتے ہیں، تو ۲۵ سال پہلے چار ہزار کی رقم خرچ کر کے کنبہ اور میٹر خرید

کربلی کا بندوبست ہو گیا جو کہ اب بھی موجود ہیں۔ اللہ تعالیٰ اجر عطا فرمائے۔ (آمین)

فنون کئی جگہوں اور مختلف علماء سے پڑھیں اور بالخصوص والد محترم استاد کل شیخ الحدیث حضرت مولانا عبدالرحمن رحمہ اللہ سے تصریح شروع چغمنی خلاصۃ الحساب صدرا قاضی امور عامہ سراجی شریفیہ مثنوی مولوی اور برادر م مفتی عزیز الرحمن سے ملا جلال میرزاہد اور حرز الامان اور قاری عطاء اللہ اور قاری شاکر اور قاری زا کر سے روایت حفص اور قرآن سبہ عشرہ اور شاطبی۔ اور ۶۳-۱۹۶۳ء میں حدیث کی کتابیں دنیا کے عظیم بڑے علماء شیخ التفسیر والحدیث حضرت علامہ محمد ادریس کاندھلوی اور استاد کل فی الکل شیخ المشائخ حضرت علامہ محمد رسول خان سے اور قرآن کی تفسیر شیخ القرآن علامہ حضرت غلام اللہ خان اور شیخ القرآن والحدیث حضرت مولانا محمد طاہر رحمہم اللہ سے پڑھی اور شیخ القرآن علامہ محمد طاہر اور پیر طریقت حضرت علامہ عنایت اللہ سے بیعت مجاز ہوں اور دیانتداری، امانت داری اور تقویٰ اور پرہیزگاری میں حضرت مفتی محمد حسن جامعہ اشرقیہ لاہور اور شیخ محمد یوسف بنوری اور شیخ احمد علی لاہوری رحمہم اللہ تعالیٰ سے بہت ہی متاثر ہوں۔

شیخ القرآن مولانا محمد طاہر کے درس کا بہار

۵۰ سال قبل شیخ القرآن کے درس کے حوالہ جات سے اتنا متاثر ہوا کہ فوراً قرآن یاد کرنا شروع کیا، اکثر ایک پاؤ کبھی نصف پارہ اور بہت کم ایک پارہ اور چار ماہ میں کمال قرآن یاد کر کے متصل رمضان میں سنایا۔ اس کا اثر یہ ہوا کہ اب بفضل اللہ کل خاندان میں بچے بچیاں سب حفاظ، قراء اور علماء ہیں جبکہ پہلے صرف علم کا خاندان تھا۔

احقر الافقر سعید الرحمن اوگی خادم العلم والعلماء ۳۰ ر شوال ۱۴۲۷ھ

☆☆☆☆☆☆☆☆

مناظر اشاعت مولانا فضل حق صاحب

آپ کا تعلق ضلع سوات سے ہے۔ حضرات شیخین کے تلامذہ میں آپ کا شمار ہوتا ہے۔ مولانا موصوف معقولات پر گہری نظر رکھنے کے ساتھ ساتھ مشہور مناظر بھی ہیں۔ شیخ القرآن اپنی جگہ ان کو مناظروں کے لئے بھیجا کرتے۔ بقول استاد مکرم مولانا سلطان غنی عارف الطاہری کے کہ :

”شیخ القرآن کے تلامذہ میں یہ شرف مجھے اور مولانا فضل حق کو حاصل ہے کہ شیخ القرآن نے ہمیں اپنے قائم مقام مناظروں کے لئے بھیجا۔“ پھر واقعہ سنایا کہ ایک مرتبہ حضرت شیخ نے تہکال پشاور میں دوران بیان غیر مقلدین پر رد کرتے ہوئے فرمایا کہ :

”جو شخص امام کے پیچھے قرأت کرتا ہے اس کی نماز نہیں ہوتی۔“

اس پر اگر کوئی مناظرہ کرتا ہے تو میرے دو طالب علموں سے مناظرہ کرے، پھر مجھے (شیخ عارف) اور مولانا فضل حق صاحب کو مناظرہ کے لئے بھیجا، مگر غیر مقلدین اپنی عادت کے مطابق مناظرہ کے لئے نہیں آئے۔

واقعی یہ بہت بڑا اعزاز ہوتا ہے کہ استاد کا اعتماد شاگرد کو حاصل ہو۔ مولانا مدظلہ بے شمار اوصاف کے مالک ہیں، جس میں صاف گوئی و حق جوئی، شجاعتی و بہادری جیسے اہم اوصاف موجود ہیں۔ آپ نفاذ شریعت محمدی ﷺ کے مرکزی رہنماؤں میں سے تھے اور اس سلسلہ میں کئی دفعہ جیل گئے ہیں اور اشاعت التوحید والسنۃ صوبہ سرحد کے مرکزی رہنماؤں میں بھی آپ کا شمار ہوتا ہے۔ ہر سال شعبان و رمضان میں دورہ تفسیر پڑھاتے ہیں، جس سے سینکڑوں عوام و خواص مستفید ہوتے ہیں۔

شیخ القرآن مولانا ولی اللہ کا بلگرامی

آپ ضلع شانگلہ کے کا بلگرام کے رہنے والے ہیں۔ حضرات شیخین کے ارشد تلامذہ میں سے ہیں۔ شیخ القرآن مولانا غلام اللہ خان کے قائم کردہ مدرسہ دارالعلوم تعلیم القرآن راجہ بازار راولپنڈی سے دورہ حدیث کر کے سید فراغت حاصل کی، پھر درس و تدریس کے ساتھ منسلک ہوئے اور کا بلگرام میں مدرسہ قائم کر کے دورہ صغریٰ تک کتب پڑھاتے ہیں۔ آپ کو رب ذوالجلال نے علم تفسیر میں ایک بے مثال ملکہ عطاء فرمایا ہے۔ اس وجہ سے سینکڑوں تشنگان علم تفسیر اپنے پیاس بجھانے کے لئے ہر سال شعبان، رمضان میں ان کے ہاں تشریف لے جاتے ہیں۔ آپ کا شمار نفاذ شریعت محمدی ﷺ کے رہنماؤں میں ہوتا ہے۔ اسی سلسلہ میں آپ نے کئی سال جیل بھی کاٹی۔

اشاعت التوحید والسنۃ کے مرکزی رہنماؤں میں آپ کا ایک الگ نام و مقام ہے۔ مولانا مدظلہ نہایت شجاع و بہادر انسان ہیں۔ بیان مسئلہ کے دوران کسی کا پروا نہیں کرتے۔ آپ کے قلم سے اب تک کئی کتابیں لکھی کی گئی ہیں، جس میں بعض درج ذیل ہیں:

(۱) اعلام الاعلام بمفہوم الدین والاسلام اور رفع الحجاب عن مضار الجمهوریة والانتخاب : یہ کتاب ۲۸۰ صفحات پر مشتمل ہے۔ اس میں مولانا نے دین اور اسلام کی لغوی و معنوی تحقیق کے ساتھ شرعی تعریف بھی ذکر کیا ہے۔ دین اور اسلام کے بعض ضروری احکام کا ذکر کرنا مستزاد۔ مولانا نے اس کتاب میں یہ ثابت کیا ہے کہ جمہوریت کا سرے سے اسلام کے ساتھ کوئی تعلق نہیں اور نہ جمہوریت اسلام ہے اور نہ

اسلام میں جمہوریت ہے۔ غرض مولانا نے دریا کو کوزے میں بند کیا ہے۔ کتاب چونکہ عربی میں ہے، عام لوگوں کے لئے اس سے استفادہ مشکل ہے تو اس ضرورت کے پیش نظر احباب اشاعت اکیڈمی پشاور نے احقر راقم الحروف کو اردو ترجمہ کے لئے کتاب تفویض کیا ہے۔ اللہ کریم بندہ کے لئے یہ کام سہل فرمائیں تاکہ مولانا کی بات کی اچھی طرح وضاحت کر سکے۔ وما ذلک علی اللہ بعزیز۔

(۲) خیرے شل اور سرئی یو : یہ کتاب پشتو میں ہے۔ اس میں مولانا مدظلہ نے یہ واضح کیا ہے دین الہی کیا ہے؟ اور لوگ اسے کیا سمجھتے ہیں؟ اس کے علاوہ قانون الہی اور شریعت محمدی کا بظاہر وضبط کے ساتھ وضاحت کیا گیا ہے۔

(۳) یا حسرة علی العباد : اس کتاب میں مولانا مدظلہ نے لوگوں پر افسوس کیا ہے کہ تم کو کیا کرنا چاہئے تھا؟ اور تم کیا کر رہے ہو؟ امت پر اپنے غم و درد کا اظہار کیا ہے اور غمی و خوشی کے موقع پر ہونے والے بدعات کی تردید اور اس کے بالمقابل آنحضرت ﷺ کا سنت طریقہ ذکر کیا۔

(۴) عقیدہ، مونخ او ضروری مسئلے : یہ کتاب بھی پشتو میں ہے۔ اس میں مولانا نے عقیدہ، نماز اور ضروری مسائل ذکر کئے ہیں جو عوام کے لئے نہایت مفید ہے۔

(۵) ورقات النعمامہ بجمع روایات العمامہ. (۶) سبق الغایات الی جمع روایات الالویۃ والرایات. (۷) روایات سد الابواب الجہاد (۸) جواهر الملتقہ من الکتب المعترہہ. (المسمی بالبحوث التفسیریہ)

اللہ کریم مولانا موصوف کی تمام مساعی جمیلہ قبول فرما کر دارین میں نجات اور امت کے لئے ہدایت کا ذریعہ بنائے۔

شیخ القرآن مولانا عبد الجبار صاحب مدظلہ

نام و تاریخ پیدائش :

شیخ القرآن والحدیث مولانا محمد عبد الجبار صاحب مدظلہ العالی اعلیٰ صفات و اخلاق سے سرشار علم و عمل کی پیکر ہیں۔ نہایت خاکسار، معتدل مزاج، متقی و پرہیزگار اور بہت سی اوصافِ جمیلہ کے مالک ہیں۔ ان کی پیدائش تقریباً ۱۹۲۳ء یا ۱۹۲۵ء میں باجوڑ ایجنسی علاقہ لوئی ماموند و اپنی آبائی گاؤں گواٹی میں ایک علمی اور مذہبی گھرانے میں ہوئی۔

ابتدائی تعلیم اور درسِ نظامی :

انہوں نے ناظرہ قرآن اپنے والد محترم اور مختلف اساتذہ کرام سے پڑھا۔ ناظرہ قرآن کے بعد ابتدائی کتب بھی انہوں نے مختلف اساتذہ کرام سے پڑھی جن میں سرفہرست جناب مولانا عبد الجلیل مرحوم فاضل امینیہ دہلی اور جناب مولانا صاحب الحق اور جناب مولانا نصر اللہ صاحب ہیں۔ خط و کتابت اور گلستان بوستان جیسی کتابیں انہوں نے اپنے چچا محترم الحاج مرزا فضل احمد مرحوم سے پڑھی ہیں جو ترخو گاؤں میں حکومتِ افغانستان کی طرف سے ایک کتب میں معلم تھے اور چچا کی عدم موجودگی اور غیبت کے زمانے میں مولانا صاحب کتب کانگراں ہوتے تھے۔

۱۳۹۱ھ سے ۱۳۸۴ھ تک باقاعدہ سفر کا آغاز کر کے گلاب خانہ اور ڈھکی دا لگراں پشاور اور پھر جامعہ قاسمیہ میں نحو میر سے لے کر شرح جامی تک اور کنز الدقائق سے لے کر ہدایہ تک اور میزان سے لے کر مراج تک کتابیں مندرجہ ذیل اساتذہ سے پڑھیں۔ مولانا

ثاب گل، مولانا نور محمد ننگر ہاری، مولانا عبدالواسع پشاوری، مولانا فضل احمد شابلین، مولانا محمد حنیف صاحب سواتی، مولانا میاں حیاء الدین صاحب باجوڑی، مولانا مظفر شاہ صاحب ہزاروی، مولانا حسن الابرار صاحب چکسیر، مولانا عزیز صاحب باجوڑی۔

دورہ تفسیر :

سب سے پہلے انہوں نے دورہ تفسیر مولانا میاں حیاء الدین صاحب باجوڑی کے ساتھ جامعہ اشرفیہ میں کیا، پھر ان کی ترغیب سے مولانا ممدوح صاحب ۱۳۸۶ھ میں ماہ رجب، شعبان، رمضان میں دورہ تفسیر کے لئے صوبہ سرحد کی مشہور درسگاہ پنج پیر چلے گئے اور وہاں انہوں نے شیخ القرآن والحديث حضرت مولانا محمد طاہر صاحب نور اللہ مرقدہ سے شرف تلمذ حاصل کیا اور ان کے خاص الخاص اور مقرب ترین شاگردوں میں سے ہو گئے اور اس دن سے وہ شیخ مرحوم کی زلف کے اسیر ہو گئے اور ان سے جو عہد کیا تھا اور جس نصب العین کو قبول کیا تھا، اس پر الحمد للہ آج تک قائم ہیں، اگرچہ بہت سارے بھٹکے۔

دورہ تفسیر کے بعد مولانا ممدوح صاحب پشاور تشریف لائے اور جامعہ کریم پورہ میں انہوں نے مندرجہ ذیل اساتذہ سے موقوف علیہ تک باقی کتب کی تکمیل کر لی۔ یہ ۱۳۸۶ھ اور ۱۳۸۷ھ کی بات ہے۔

جامع المعقول والمنقول حضرت مولانا عبدالغفور صاحب معروف بجار بابا، حضرت مولانا عبدالرحیم چترالی صاحب، حضرت مولانا خان بادشاہ صاحب شہید اذان، حضرت مولانا فضل حق کوہستانی، حضرت مولانا عبدالحی صاحب۔

فراغت :

پھر شیخ التفسیر حضرت مولانا محمد طاہر صاحب نور اللہ مرقدہ کے ارشاد کے مطابق موقوف علیہ اور پھر دورہ حدیث کے لئے جامعہ رحمانیہ ضلع مردان خوشحال گڑھ تشریف لے

گئے ا وہاں انہوں نے شیخ الحدیث حضرت مولانا عنایت الرحمن صاحب نور اللہ مرقدہ کے زیر سایہ ۱۳۹۰ھ میں سند فراغت حاصل کی۔

تاسیس مدرسہ :

۲۳ رزی الحجہ ۱۳۹۰ھ میں رشتہ داروں احباب اور علاقے کے بااثر لوگوں کی اصرار سے جامعہ دارالعلوم تعلیم القرآن ترخو باجوڑ ایجنسی کی داغ بیل ڈالی، یہاں انہوں نے ۲۹ سال علوم بکراں و بے پایاں درس قرآن و مواعظ سے طلبہ علوم نبوت اور عوام و خواص کو مستفیض کیا، پھر کچھ نامساعد حالات کی بنا پر جامعہ ترخو گاؤں سے باہر۔ علماء کرام اور اساتذہ کرام سے مشورہ کے بعد بروز جمعرات ۱۱ رجب ۱۳۲۰ھ میں منتقل ہو کر نئی مدرسہ ہذا کے لئے نئی تعمیر کی بنیاد رکھی مولانا صاحب کے اخلاص احباب اور اساتذہ کرام کی دعاؤں سے اللہ تعالیٰ نے یہ مدرسہ کچی آبادی سے پکی آبادی میں تبدیل کر کے بہت جلد پایہ تکمیل تک پہنچا دیا کہ جو چار بڑے بڑے ہال اور ۹ کمروں پر مشتمل ہے اور ساتھ ہی مدرسہ البنات اور مسجد کا بھی انتظام ہو گیا، مولانا صاحب نے اپنی ذاتی رقم اور مخلص احباب کی تعاون سے مدرسہ کے جوار میں اپنے لئے رہائش گاہ تعمیر کی۔ اللہم زد لہ زد۔

دورہ تفسیر کی ابتداء :

۱۳۹۰ھ میں انہوں نے اپنی آبائی گاؤں گواٹی میں دورہ تفسیر کا آغاز کیا، پھر آئندہ سال ۱۳۹۱ھ میں ترخو مدرسہ میں دورہ تفسیر پڑھایا۔ اب یہ دورہ تفسیر ہر سال رمضان میں جو الحمد للہ تاحال جاری ہے، جس میں علماء کرام، طلباء اور عوام دور دراز سے جوق در جوق شرکت کرتے ہیں۔ اس کے علاوہ ہر ہفتہ و پیر کے دن ۱۳۰۹ھ سے لے کر آج تک مقامی علماء کرام کے اصرار سے ایجنسی کے مرکز خار باجوڑ ایجنسی میرا علی مسجد میں دورہ تفسیر پڑھایا جاتا ہے، جس میں قریب اور دور دراز سے علماء کرام، طلباء عظام اور عوام

شرکت کر کے اپنی تشنگی بجھاتے ہیں۔ گویا مولانا صاحب باجوڑ میں قصر درس قرآن کے لئے نسیب اول ثابت ہوئے جس پر آگے کی تعمیر کھڑی ہوئی۔

مدرسہ میں موقوف علیہ و دورہ حدیث کا آغاز :

کچھ سالوں تک تو مولانا صاحب مدرسہ میں فتون، حفظ، بیع دوسرے اساتذہ پڑھاتے رہے، پھر اس کے بعد موقوف علیہ شروع کرایا اور پھر باقاعدہ ۱۴۱۹ھ میں باصرار شیخ الحدیث حضرت مولانا ابوتراب دوست محمد صاحب دورہ حدیث کا آغاز فرمایا، یہ سلسلہ تا حال جاری ہے۔ اس سال ۱۴۲۶ھ دورہ حدیث میں ۳۷ طلباء شریک ہوئے، جبکہ موقوف علیہ میں ۷۱ طلباء ہیں۔ موقوف علیہ اور دورہ حدیث کی کتابیں مولانا ممدوح صاحب اور جناب شیخ الحدیث حضرت مولانا دوست محمد صاحب پڑھاتے ہیں۔

مولانا ممدوح درس و تدریس تالیف مدرسہ کی ہمہ قسم سرپرستی اور تنظیمی امور کے ساتھ ساتھ علاقے کے لوگوں کی ہر قسم خوشی اور غم میں شریک ہوتے رہتے ہیں، کیونکہ لوگ مولانا ممدوح صاحب کی شرکت کو اپنے لئے مایہ افتخار سمجھتے ہیں۔ مولانا صاحب ہمہ وقت نہایت ہی مصروف رہتے ہیں۔ مولانا صاحب باجوڑ ایجنسی کے جماعت اشاعت التوحید والنسۃ کے مرکزی ناظم ہونے کی حیثیت سے ساتھیوں کو متحرک و بیدار کرنے کے لئے ہر اجتماع میں شرکت فرماتے رہتے ہیں۔

رد بدعات و رسومات اور ترویج سنت کے لئے بے پناہ جدوجہد :

مولانا صاحب نے جب ۱۳۹۰ھ میں فراغت کے بعد اپنے علاقے میں قدم رکھا تو پورا علاقہ بدعات، رسومات اور شرک کے گھناٹوں پر اندھیروں میں گھیرا ہوا تھا جو کہ مولانا صاحب کے لئے بہت بڑا چیلنج تھا۔ لہذا انہوں نے ان منکرات کے خلاف اپنی جدوجہد شروع کر دی، جلسوں جلوسوں میں۔ اس کے علاوہ جمعۃ المبارک، جنازوں اور استسقاء کے اجتماعات میں تبلیغی سہ روزوں کے ذریعے اور مناظروں کے ذریعے رد کرنا شروع

کر دیا، سو جیسے روایت چلی آرہی ہے کہ جیسے ہی انہوں نے ان بدعات اور رسومات پر رد کرنے کے لئے صدا بلند کی ہر طرف سے مخالفتیں شروع ہو گئیں یہاں تک کہ لوگ ان کے اور ان کے رشتہ داروں کے گھروں پر لشکر کشی کرنے اور جلانے کو تیار ہو گئے تھے، بالآخر اللہ تعالیٰ نے حق کو غالب کر دیا اور اپنے فضل سے ان کے ذریعے شرک و بدعت کے محلات میں لرزہ پیدا کر دیا۔ توحید و سنت کی مشعل نے سارے علاقے کو منور کر دیا۔ اب الحمد للہ مولانا ممدوح صاحب کے ہزاروں شاگرد ہر جگہ پھیلے ہوئے درس قرآن و حدیث اور درس فقہ میں مشغول ہیں۔

حج باسعادت :

مولانا ممدوح کو اللہ تعالیٰ نے چار مرتبہ حج اور ایک مرتبہ عمرہ کی سعادت سے نواز پہلی مرتبہ ۱۳۱۱ھ میں دوسری مرتبہ ۱۳۱۵ھ میں تیسری مرتبہ ۱۳۱۸ھ میں اور چوتھی مرتبہ ۱۳۱۳ھ میں مولانا صاحب بے اولاد ہیں لیکن بقول تھانویؒ اولاد نہ ہونا بھی نعمت ہے، اگرچہ ان کو اللہ تعالیٰ نے بے شمار روحانی اولاد نصیب فرمائے ہیں۔

تصنیف و تالیف :

کسی شخص کو اگر اللہ تعالیٰ نے ملکہ خطابت اور صاحب قلم ہونے سے نوازا ہو تو یہ اللہ تعالیٰ کی بہت بڑی نعمت ہے قلم کی عظمت کا اندازہ تو اس سے لگایا جاسکتا ہے کہ اللہ تعالیٰ نے خود قلم کی قسم کھا کر اسے زمانے پر گواہ کیا ہے۔ مفتی اعظم پاکستان مولانا محمد شفیع صاحب فرماتے تھے :

”جس کے اندر قوتِ تقریر و تحریر ہو دین کی خدمت بخوبی کر سکتا ہے۔“

سو مولانا ممدوح صاحب کو اللہ تعالیٰ نے ملکہ خطابت کے ساتھ ساتھ زیادہ تصنیف و تالیف سے بھی نوازا ہے، انہوں نے اپنے قلم سے ۲۱ سے زیادہ گرانقدر تصانیف

اپنے بعد میں آنے والوں کے افادہ کے لئے لکھ چھوڑی ہیں۔ ان میں سے ۱۵ تصانیف مطبوع ہیں اور باقی غیر مطبوع۔ ان تصانیف میں سے ہر ایک تصنیف اپنے اندر ایک مستقل داستان رکھے ہوئے ہے لیکن الہام الرحمن فی حل مشکلات القرآن اور التعليق الصحيح علی مشکوة المصابیح ممتاز حیثیت کی حامل ہیں۔ کتب کی فہرست درج ذیل ہے :

- (۱) الہام الرحمن فی حل مشکلات القرآن (دو جلد) (۲)
- التعليق الصحيح علی مشکوة المصابیح (۳) تحفة المجاہدین فی تردید الملحدین (۴) اصول الجہاد لدفع اهل الشرك والالحاد (۵) تحفة الاحباب فی عصمة الانبياء وحفاظة الاصحاب (۶) جہاد فی سبیل اللہ (۷) ہجرت اور نصرت (۸) رویدعات (۹) تحفة الفقیر لمجاہدین جموں و کشمیر (۱۰) اسلام میں عورت کا مقام (۱۱) فیض البودود علی سنن ابی داؤد (۲ جلد) (۱۲) التنبیہ الضروري (۳) المسلك الشذی علی مقدمة الترمذی (۱۴) تحفة الباجوری لمن اراد ان يتبحر فی الصحيح للامام البخاری (۱۵) زمامستعار ژوند (حیوة المستعار) (۱۶) خیر المسالك فی احکام المناسک (۱۷) انعام الرحمن فی اصول القرآن (۱۸) غایة الاصلاح لمنکرات النکاح (۱۹) ذکفر خو خول کفر دے کفر پسند کرنا کفر ہے (۲۰) جہاد افغانستان (۲۱) خطبہ استقبالیہ۔

اللہ کریم مولانا ممدوح کا سایہ امت پر تادیر قائم رکھے تاکہ لوگ ان کے علوم و

فیوض سے مستفید ہوتے رہیں۔ (آمین) (مقدمہ رویدعات سے ماخوذ)



مفتی سراج الدین صاحب

مفتی اعظم حضرت مولانا مفتی سراج الدین صاحب دامت برکاتہم جامعۃ الامام علامہ محمد طاہر دارالقرآن پنج پیر صوابی میں عرصہ دراز سے مدرس ہیں۔ آپ درس و تدریس کے ساتھ ساتھ دارالقرآن پنج پیر کے دارالافتاء کو بھی سنبھالے ہوئے ہیں۔ مفتی صاحب مدظلہ حضرت شیخ القرآن کے ممتاز تلامذہ میں سے ہیں اور ان کے قائم کردہ اصول و ضوابط جماعت پر کارفرما ہیں۔ مفتی صاحب مدظلہ نہایت باصلاحیت انسان ہیں۔ درس و تدریس کے ساتھ ساتھ تصنیف و تالیف میں اپنا ایک مقام رکھتے ہیں۔ اب تک آپ کے قلم سے درجن سے زائد کتابیں نکلی ہوئی ہیں۔

ان میں سے (۱) الزمر دالاحضرفی تفسیر سورة الكوثر : جس میں آپ نے سورہ کوثر جو قرآن کریم کی چھوٹی سورت کی تفسیر بیان کی ہے۔

(۲) رفع الغبار عن النکاح الشغار : پٹھانوں کے بعض علاقوں میں نکاح شغار کا مسئلہ نہایت زور و شور پر ہے کہ جائز ہے یا ناجائز۔ مفتی صاحب نے نہایت مدلل انداز میں اس مسئلہ کے غبار کو صاف کر کے آئینہ کی طرت صاف کر دیا ہے۔

(۳) ضروری سوالوں اور جوابوں : یہ کتاب پشتو میں ہے ضروری سوالات کے

جوابات ہیں۔

(۴) نقشہ عوامل النحو : علم النحو کے عوامل کا نقشہ ہے۔

(۵) آداب التعلیم : تعلیم کے آداب کے بارے میں نہایت ضروری کتاب

اپنے طرز کی الیسی۔

اس کے علاوہ نعم الاثاٹ فی تفسیر سورة الثلاث ، فتاویٰ، الطامة
الکبریٰ، حکم المتعال فی الطلقات الثلث ، ادعیۃ ماثورہ ، الاستفتاء من
علماء الجبال، مقدمة الکافیہ، فصل الخطاب فی تفسیر سورة الاحزاب ،
الؤلؤ المکنون فی الذب عن قرۃ العیون۔

ان کی بے مثال تصانیف ہیں۔ اکثر کتابیں غیر مطبوعہ ہیں۔ ہماری یہ دلی آرزو
ہے اللہ کریم اپنے فضل و کرم سے مفتی صاحب کے لئے وسائل مہیا فرمادیں تاکہ ان کی اپنی
حیات میں ہی تمام کتب شائع ہو سکیں۔ مصنفین حضرات کے لئے یہ بات یقیناً خوشی کا
باعث ہوتی ہے کہ ان کی حیات میں کتاب طبع کے مرحلے کو پہنچے اور لوگوں کو اس سے مستفید
ہوتے پائیں۔



مولانا محمد یعقوب شرودی

آپ ۱۹۳۰ء میں بلوچستان کے ضلع چاغی کے گاؤں والبدین میں پیدا ہوئے۔ آپ کے والد حضرت مولانا فتح محمد فاضل دیوبند اور شیخ الہند مولانا محمود حسن کے شاگرد رشید تھے۔ مولانا شرودی نے ابتدائی کتابیں اپنے والد ماجد سے پڑھیں۔ فنون کی کتابیں منگول ضلع قلات کے مولانا کمال الدین اور شاہدہ ضلع کوئٹہ کے مولانا عبدالغفور سے پڑھیں۔ ۱۹۵۶ء میں دارالعلوم دیوبند میں داخلہ لیا اور شیخ الاسلام مولانا سید حسین احمد مدنی سے دورہ حدیث پڑھا اور اول آئے۔ دوسرے اساتذہ میں مولانا محمد ابراہیم بلیاوی، مولانا سید فخر الدین اور مولانا حمید الدین بھی شامل ہیں۔

دورہ حدیث کی تکمیل کے بعد حضرت مدنی کے دست مبارک پر بیعت کی سعادت حاصل کی۔ ۱۹۵۷ء میں دیوبند سے واپس آ کر شیخ القرآن مولانا غلام اللہ خان سے دورہ تفسیر پڑھا۔ ۱۹۵۷ء میں ہی موضع چنگی گرگینہ ضلع قلات میں مدرسہ دارالہدیٰ کی بنیاد رکھی اور سترہ برس تک یہاں دوسرے علوم کی تدریس کے ساتھ ساتھ اپنے شیخ کے طرز پر دورہ تفسیر پڑھایا۔ بلوچستان، ایران اور افغانستان کے سینکڑوں علماء آپ سے فضاہ ہوئے۔ ۱۹۷۳ء میں شیخ القرآن کی ایماء پر سرکی روڈ کوئٹہ میں ”جامعہ رشیدیہ تدریس القرآن“ کی نیواٹھائی، جو صوبائی دارالحکومت کی بڑی دینی درسگاہ اور توحید و سنت کا عظیم مرکز ہے۔ ۱۹۷۳ء سے کوئٹہ میں دورہ تفسیر پڑھا رہے ہیں۔

آپ جمعیت اشاعت التوحید والنسۃ کے آٹھ سال تک صوبائی امیر رہے۔ آپ

اردو براہوی اور پشتو زبانوں کے بے مثل خطیب ہیں۔ مسئلہ توحید سے خاص شغف ہے اور جہد کے خطبات میں اسی مسئلہ کی وضاحت کرتے ہیں۔ شرک و بدعت اور رسوم و اوبام کے رد میں بے نظیر کام کیا۔ تفسیر و تدریس قرآن آپ کا اصل میدان ہے۔ تصنیف و تالیف سے بھی علاقہ ہے۔ براہوی زبان میں بیس (۲۰) جلدوں پر مشتمل ”تفسیر کشف القرآن“ آپ کا شہرہ آفاق اور عظیم کارنامہ ہے۔ اس کے علاوہ ”مرآة الایات البینات فی رد البدعات، صدائے حق، بحواب مظہر حق (رد بدعت) اسنی الذری فی تحقیق الجمعہ فی القری، البسات الطارق علی الرسالۃ الفارقہ (۲۲ مسائل کا جواب) اور ”گوسفند بزرگان“ اردو تصانیف ہیں جبکہ ”مواعظ شرودی“ براہوی زبان میں ہے۔ مولانا شرودی قادر الکلام شاعر بھی ہیں ”شکر پارہ اور نعمات شرودی“ براہوی شاعری کے مجموعے ہیں۔ پشتو زبان کا ایک دیوان بھی آپ کے ذوق شاعری کا شاہکار ہے۔

مولانا شرودی کوئٹہ اور بلوچستان کے علاقوں میں توحید و سنت اور دعوت الی القرآن کی ایک مضبوط آواز ہیں۔ مولانا شرودی نے ایام جوانی میں سیاست میں حصہ لیا اور جمعیت العلمائے اسلام کے صوبائی ناظم رہے۔ جبکہ اب بھی آپ کا صاحبزادہ حافظ حسین احمد شرودی جمعیت العلمائے اسلام کے صوبائی ناظم اعلیٰ اور ممبر صوبائی اسمبلی ہے۔
(حیات شیخ القرآن، از اسمان محمد الیاس ص ۲۷۰، ۲۷۱)



شیخ الحدیث حضرت مولانا محمد زبیب صاحب مدظلہ

آپ حضرات شیخین کے شاگرد ہیں۔ علاقہ بونیر صوبہ سرحد سے تعلق ہے۔ مدینہ یونیورسٹی سے فارغ التحصیل ہے۔ کئی سال جامعہ فاروقیہ کراچی میں پڑھاتے رہے۔ بعد میں جامعہ العلوم الاسلامیہ علامہ بنوری ٹاؤن کراچی میں تشریف لائے اور عرصہ دراز سے وہاں احادیث مطہرہ کی خدمت کر رہے ہیں اور تشنگان علوم نبوت کو سیراب کر رہے ہیں۔ آپ نے تنہا کراچی میں خوب ڈھٹ کر مسئلہ توحید بیان کیا۔ جہاں مخالفت زیادہ ہوتی وہیں جا کر بیانات کرتے۔

حضرت مولانا صاحب مدظلہ کو رب ذوالجلال نے بے شمار گونا گوں اوصاف کے ساتھ متصف فرمایا ہے جس کا احاطہ مجھ جیسے کج فہم و کم علم کے لئے ناممکن ہے۔ حضرت مولانا صاحب مدظلہ کو چونکہ ذاتی طور پر جانتا ہوں تو اس لئے جو کچھ لکھوں گا، مبالغہ نہیں ہوگا بلکہ حقیقت پر حمل ہوگا۔

آپ کی زندگی کا ممتاز ترین وصف ان کا علمی انہماک اور ذوق مطالعہ ہے۔ یہی وجہ ہے کہ آپ نے اپنے مسجد جہاں خطابت کے فرائض انجام دے رہے ہیں (جامع مسجد الصخرہ خالد بن ولید روڈ کراچی) میں بڑا کتب خانہ قائم کیا ہے اور یہی آپ کا مقصد ہے، یہی منزل ہے۔

آپ کا عشق و محبت، طاعت و جذبات، شعور و فکر اور زندگی کا ہر زاویہ شوق علم اور مطالعاتی انہماک سے وابستہ ہے۔ آج کے دور میں شاید کسی کو یہ باتیں ناممکن معلوم ہوں

ممکن ہے کوئی ان باتوں کو مبالغہ پر حمل کرے، مگر ہمارے اسلاف و اکابر کی تاریخ یہی ہے، ہمارے اکابر کے مطالعاتی ذوق کو ان کے تذکرہ نگاروں نے مستقل بابوں میں لکھا ہے۔

حضرت مولانا صاحب مدظلہ ہر سال رمضان المبارک میں اپنے مشائخ کے طرز پر دورہ تفسیر پڑھاتے ہیں جس سے سینکڑوں طلباء اپنی تشنگی کو بجھا دیتے ہیں۔ اس کے علاوہ آپ کراچی میں کئی اسلامک سکولوں اور دینی جامعات کے سرپرست بھی ہیں۔ حضرت مدظلہم کے تلامذہ کی فہرست خاصی طویل ہے، بہت سے قابل فخر بلند پایہ عالموں کو آپ سے شرف تلمذ حاصل ہے، جو ملک و بیرون ملک اسلام کی جلیل القدر خدمات میں سرگرم عمل ہیں۔

احقر راقم الحروف کے ماموں مفتی مشتاق احمد صاحب مدظلہ (استاد جامعۃ العلوم الاسلامیہ علامہ بنوری ٹاؤن و خطیب جامع مدنی مسجد جناح کوآپریٹو ہاؤسنگ سوسائٹی کراچی) حضرت مدظلہم کے خصوصی تلامذہ میں سے ہیں اور آپ کے داماد بھی ہیں۔ آپ کی سرپرستی میں ماشاء اللہ بہت کام کر رہے ہیں۔ اللہ کریم آپ کی تمام دینی مساعی قبول فرمائیں اور آپ کا سایہ امت پر تادیر قائم ہو اور ہم فقیروں کو ان کی سرپرستی حاصل ہو۔

☆☆☆☆☆☆☆☆☆☆☆☆☆☆

شیخ القرآن مولانا امیر حسین باچا صاحب

آپ ۱۹۶۲ء میں ضلع صوابی کے نواحی علاقہ جلیبئی میں سید عبدالرحمن کے ہاں پیدا ہوئے۔ چونکہ بچپن ہی سے دینی علوم کے بڑے شوقین تھے، اس لئے ابتدائی دینی تربیت شیخ القرآن مولانا محمد طاہر کے خصوصی شاگرد مولانا غلام اللہ صاحب نے کی۔ موقوف علیہ تک درس نظامی شیخ القرآن مولانا محمد رفیق عرف تار صاحب کے مدرسہ تعلیم القرآن تورڈھیر ضلع صوابی میں پڑھی۔ موقوف علیہ کے بعد ریکس المفسرین مولانا محمد طاہر سے دورہ حدیث اور تفسیر القرآن کی سند حاصل کی۔ اس کے بعد آپ مدرسہ تعلیم القرآن رستم ضلع مردان تشریف لے گئے اور شیخ القرآن مولانا عبدالسلام صاحب مدظلہ سے تفسیر القرآن پڑھی۔ دوبارہ دورہ حدیث کے لئے آپ شیخ الحدیث مولانا محمد حسن جان صاحب مدظلہ کے مدرسہ امداد العلوم پشاور صدر تشریف لے گئے اور وہاں سے ۱۷ شعبان ۱۹۰۸ھ کو سند فراغت حاصل کی۔

دوران طالب علمی مدرسہ جواہر القرآن اٹک ویسہ کامل پور تفسیر قرآن میں شیخ القرآن مولانا غلام حبیب صاحب مدظلہ سے کسب فیض حاصل کیا۔ آپ ولی کامل شیخ القرآن والحدیث مولانا عنایت اللہ شاہ بخاری سے بیعت تھے۔ حضرت شاہ جی کے بعد آپ نے روحانی تعلق مولانا فقیر محمد صاحب پشاورئی سے جوڑا۔

خدمت دین اور بیان توحید کے لئے آپ ۱۹۸۰ء میں درہ آدم خیل تشریف لے گئے۔ پہلے پہل تو گاؤں کے کچھ لوگوں کے ساتھ رہتے ہوئے کرمسلا توحید اپنے مخصوص

انداز میں بیان کرتے رہے۔ اس کے بعد عزیز خان مارکیٹ درہ آدم خیل میں حاجی رضا خان کے ساتھ سکونت اختیار کی اور درسِ قرآن دیتے رہے۔ آخر کار ساتھیوں کے مشورہ سے حاجی ملک قیمت خان کے مسجد میں درسِ قرآن کا باقاعدہ اجراء ہوا جو بحمد اللہ آج تک جاری و ساری ہے۔ رمضان المبارک میں سینکڑوں، ہزاروں طلباء اپنی پیاس بجھانے کے لئے دور دراز سے آتے ہیں۔ جناب استاد محترم کو ابتدائی دور میں بہت تکالیف و مصائب کا سامنا کرنا پڑا، مگر آپ نے توحیدی مسئلے کا بیان نہیں چھوڑا۔ ان کی ثابت قدمی اور اللہ کے کرم سے آج وہاں ایک مدرسہ کی صورت میں قائم ہو چکا ہے، جس سے حفاظ اور علماء فارغ ہوتے ہیں۔

استاد محترم کو اللہ رب العزت نے بے شمار صفات سے نوازا ہے۔ تقویٰ و للہیت، خشیت و انابت، دانائے شریعت، فصیح البیان خطیب، عاملِ قرآن، چراغِ محفل عرفان، اور داعی الی اللہ جیسی قیمتی اوصاف آپ بیک وقت استاد محترم میں پاسکتے ہیں۔ مولانا صاحب بڑے خوش بیان خطیب ہیں۔ جب تقریر کے لئے منبر پر جلوہ افروز ہوتے ہیں تو مجمع پر گویا چھا جاتے ہیں۔ آپ کے وعظ و تبلیغ کی وجہ سے بہت سے لوگوں نے انابت الی اللہ اختیار کی۔

آپ بڑے نازک طبع اور رقیق القلب انسان ہیں، خوف و خشیت من اللہ کا اکثر طبیعت پر غلبہ رہتا ہے۔ نماز بڑے خشوع و خضوع سے پڑھتے اور توبہ و استغفار کی سخت تاکید فرماتے ہیں۔ حضرت الاستاد مدظلہ کو اللہ تعالیٰ نے بردباری، حلم، حوصلہ اور صبر و تحمل کے جن اعلیٰ صفات سے متصف فرمایا ہے، ایسا نہایت کم ہی مشاہدہ میں آتا ہے۔

پیدا کہاں اسے پراگندہ طبع لوگ
شاید کہ تم کو میرے صحبت نہیں رہی

استاد محترم مدظلہ نے اپنے درسی و تدریسی مصروفیات کے باوجود تصنیف و تالیف سے رشتہ جوڑ کر درج ذیل کتابیں تصنیف فرمائی ہیں :

(۱) مسنون دعائیں و اذکار (۲) دجنات و اوکھر جادو علاج پہ قرآنی آیات و نوسرہ
(۳) اصول تفسیر القرآن۔

اللہ کریم استاد محترم مدظلہ کے تمام دینی مساعی قبول فرما کر اپنے رضا کا سبب اور
آخرت میں نجات کا ذریعہ بنائے۔ (آمین)



حضرت مولانا عبدالمقدس باچا صاحب

آپ ۱۹۵۸ء کو جناب ناصر شاہ مرحوم بن نظر شاہ بن احمد شاہ کے ہاں گاؤں جلیبی محلہ سیدان ضلع صوابی میں پیدا ہوئے۔ آپ کے خاندان کے افراد نہایت عبادت گزار اور نہج گزار ہیں۔ آپ کے والد نہایت مہمان نواز تھے، مسئلہ توحید کی حقیقت جاننے کے بعد ہمیشہ تہجد کی نماز پڑھا کرتے تھے۔ آپ کے علوم دینیہ کی طرف توجہ کی کہانی اس طرح ہے کہ آپ کے قریہ میں شیخ القرآن بیچ پیر کے شاگرد مولانا عبدالخالق شاہ صاحب تھے جو قرآن پڑھانے اور مسئلہ توحید بیان کرنے کے لئے افراد کو تلاش کرتے رہتے، آخر کار آپ کے بڑے بھائی حاجی سلطان روم باچا صاحب ہاتھ لگے، چند ماہ کے بعد حضرت مولانا مدظلہ نے آپ سے قرآن کریم بالتفسیر والترجمہ پڑھنا شروع کیا جس کی وجہ سے آپ کا شوق علوم دینیہ کی طرف پیدا ہوا۔

مولانا عبدالخالق اور بعض اساتذہ سے خلاصہ کیدانی، میزان، نحو میر پڑھا۔ پھر آپ شیخ القرآن مولانا محمد رفیق صاحب عرف ترمولانا کے آغوش تربیت میں آئے۔ کافیہ، شرح جامی، مجموعہ منطق، شرح تہذیب اور مطول مولانا شہزادہ صاحب آف مانسہرہ سے اصول الشاشی، نور الانوار اور فتح العرب شیخ القرآن مولانا غلام حبیب صاحب مدظلہ سے حسامی، تلخیص اور مختصر المعانی مولانا رشید احمد صاحب مہتمم دارالعلوم تعلیم الاسلام کاملہ روپہ سے، بیع معلقہ، مستحبی، حمارہ مولانا حبیب الحق صاحب رحمۃ اللہ علیہ آف آلائی، سلم، قطبی اور ہدیۃ الحکمۃ وغیرہ مولانا فضل حق کوہستانی اور مولانا محمد فیروز صاحب کوہستانی سے پڑھی۔ موقوف علیہ دارالعلوم تعلیم القرآن تورڈھیر میں شیخ القرآن مولانا محمد رفیق صاحب سے اور

دورہ حدیث امداد العلوم صدر پشاور میں شیخ الحدیث مولانا حسن جان صاحب مدظلہ سے پڑھ کر سند فراغت حاصل کی۔ آپ کا ارادہ تھا کہ دوبارہ دورہ حدیث شیخ القرآن والحدیث مولانا محمد طاہر سے پڑھوں گا، مگر حضرت شیخ اسی سال رحلت فرما گئے۔

ایک مرتبہ آپ شیخ الحدیث قاضی شمس الدین صاحب سابق صدر مدرس دارالعلوم دیوبند کے ہاں ڈاکٹر عثمانی کے بارے میں فتویٰ لینے کے لئے تشریف لے گئے۔ قاضی صاحب نے فتویٰ لکھنے کے بعد فرمایا کہ انوار التبیان فی اسرار القرآن خرید لو، اس پر آپ نے جواباً عرض کیا کہ اللہ کو منظور ہوا تو میں آپ سے دورہ حدیث پڑھنے کے لئے آؤں گا اور یہ کتاب آپ سے بطور انعام حاصل کروں گا، مگر ہائے افسوس! کہ قاضی صاحب بھی اس دارِ فنا سے ۱۹۸۵ء میں رحلت فرما گئے۔

آپ نے ترجمہ و تفسیر دو مرتبہ مولانا عبدالخالق شاہ صاحب سے، مولانا غلام اللہ صاحب آف تورڈھیر سے کچھ پارے، شیخ القرآن مولانا غلام حبیب صاحب سے کچھ پارے شیخ القرآن مولانا محمد رفیق صاحب سے کئی مرتبہ، شیخ القرآن مولانا محمد افضل خان صاحب آف شاہ پور سوات سے دو مرتبہ، شیخ القرآن مولانا عبدالسلام صاحب سے دو مرتبہ اور شیخ العرب والعجم شیخ القرآن والحدیث مولانا محمد طاہر سے پانچ مرتبہ پڑھنے کی سعادت حاصل کی ہے۔

بیان توحید اور ترجمہ قرآن میں پیش آمدہ تکالیف :

آپ نے جب مسئلہ توحید بیان کیا تو والد صاحب اور تمام گھر والے اقرباء و رشتہ دار مخالف ہو گئے۔ یہاں تک کہ والد صاحب نے باتیں بھی بند کر دیں اور آپ کے استاد مولانا عبدالخالق شاہ صاحب کو ہر وقت گالیاں دیتے رہے۔ یہاں تک استاد کو کہا اگر آپ میرے سامنے ان کو (مولانا اور ان کے بھائی جناب سلطان روم باچا) بسم اللہ بھی پڑھایا تو (درانتی ہاتھ میں تھی ہلا کر کہا) اس سے تمہارے پھیپھڑوں کو باہر نکال دوں گا۔ جب آپ

دونوں سبق پڑھنے کے لئے استاد کے ہاں تشریف لے گئے تو استاد نہایت غمزہ اور پریشان نظر آئے۔ پوچھنے پر استاد نے سارا قصہ سنایا۔ بڑے بھائی سلطان روم نے کچھ دیر بعد اس پر سے عرض کیا کہ اگر آپ نہیں پڑھانا چاہتے یہ تو الگ بات ہوگی، ورنہ ہم تو آپ سے پڑھنا نہیں چھوڑ سکتے، اس پر استاد نہایت خوش ہوئے اور دوبارہ پڑھانا شروع کر دیا۔

آپ نے ابتدائی دور نہایت تکالیف، مشکلات و مصائب سے گزارا۔ تحصیل فراغت کے بعد دارالعلوم تعلیم القرآن لاشاعت التوحید والسنۃ تورڈھیر میں پانچ سال تک فقہ اور مختلف فنون کے درس دیتے رہے اور مسجد میں طلبہ کو مشکوٰۃ شریف اور دیگر فنون کی کتابیں بھی پڑھاتے رہے۔ ۱۹۸۲ء سے آج تک روزانہ قرآن کریم کا ترجمہ و تفسیر کے خدمات کے علاوہ مستورات کو ترجمہ، شروط الصلوٰۃ، ریاض الصالحین اور مشکوٰۃ المصابیح کا درس دے رہے ہیں۔ ۱۹۹۲ء میں آپ کی تقرری سرکاری ادارہ میں شعبہ اسلامیات کے معلم کی حیثیت سے ہوئی۔

آپ درس و تدریس کے علاوہ تصنیف و تالیف میں بھی ایک خاص ملکہ رکھتے ہیں۔ آپ کے تصنیفات و تالیفات کی تعداد تقریباً دس ہے۔ جن میں آپ کی پہلی علمی کاوش (۱) "کشف اللثام و الخیث عن وجوہ بعض اہل الحدیث" ہے، جس میں نام نہاد اہل حدیث کی تردید کے علاوہ بعض لوگ جنہوں نے دراہم و دنانیر کے لئے اپنے مسلک کو چھوڑا ہے، کا بھرپور انداز سے تعاقب کیا ہے۔

(۲) کشف الحجاب عن وجہ المرتاب : یہ کتاب ایک حاسد مولوی کے کتاب جس کا نام "ذحق تورہ" یعنی حق کی تلوار ہے کے جواب میں تحریر کی گئی۔
(۳) تانیب الکنیب : یہ کتاب بھی اسی مذکورہ مولوی کی کتاب کے جواب کا ایک حصہ ہے۔

(۴) قطع الوریذ عن عنق العنید : یہ ۸ صفحات پر مشتمل رسالہ ہے اور پہلی دو کتابوں کی طرح اسی زنجیر کی ایک کڑی ہے۔

(۵) منبع العاطشین شرح ریاض الصالحین : ریاض الصالحین کی شرح عربی زبان میں جو زیر طبع ہے۔

(۶) تبرید الخاطر فی توضیح ذکر الذاکر : تفصیلت ذکر کے علاوہ حکم الذکر بالجہر کے ہر پہلو پر تفصیلاً بحث کی گئی ہے۔

(۷) کتاب الصبیان : اس کتاب میں بچے کی پیدائش سے لے کر منگنی اور شادی تک تمام احکام شرعیہ کی مکمل تفصیل بیان کی گئی ہے۔

(۸) تفسیر مقدس : قرآن کریم کی تفسیر عربی زبان میں جو کہ زیر طبع ہے۔

(۹) تقاریر مقدرہ : مولانا کے خطبات و بیانات کا ایک حسین مجموعہ ہے جو زیر طبع ہے۔

(۱۰) ایک مبتدع کی حساب الظہار الحق جو کہ دراصل تلبیس الحق کی تردید میں ہے کتاب زیر تالیف ہے۔

آپ نے جہادی ٹریننگ حرکتہ الجہاد الاسلامی کے معسکر میں استاد ابوسعید شہید سے بی۔افغانستان پر امریکہ کے حملہ اور پاکستان کے بے دین حکمرانوں کا امریکہ کا ساتھ لینے کے موقع پر مرکزی امیر اشاعت التوحید والسنۃ شیخ القرآن مولانا محمد طیب صاحب مدظلہ کے حکم پر آپ نے جماعت کی طرف سے گیارہ لاکھ پچانوے ہزار روپے اور کچھ سونا پشاور قونسل میں جمع کیا جبکہ دو ٹرک سامان بھی دے گئے۔ آپ جماعت اشاعت التوحید والسنۃ کے حلقہ نمبر ۷ کے امیر بھی ہے۔ اللہ کریم ان کے مساعی جیلہ کو قبول فرما کر دارین میں سعادت کا ذریعہ بنائے۔ (آمین) (مخلص از خط مرسلہ ڈاکٹر عابد)

مولانا ضیاء الرحمن الکوثری

آپ باجوڑ ایجنسی کے گاؤں کوثر میں مولانا عبدالباقیؒ بن مولانا محمد صدیقؒ کے ہاں ذی الحجہ ۱۳۲۴ھ میں پیدا ہوئے۔ آپ نے ابتدائی تعلیم مولانا عبدالحق بہودیؒ اور اپنے والد محترم سے حاصل کی۔ اس کے بعد دارالعلوم حقانیہ اکوڑہ خٹک میں مولانا محمد علی سواتی، مولانا عبدالحلیم سواتی، مولانا ہاروت، مولانا تاج محمد سواتی اور مولانا شیر علی شاہ سے استفادہ کرنے کے بعد دارالعلوم حقانیہ سید و شریف سوات میں مولانا محمد ادریس چکیری، مولانا رحیم اللہ اور مولانا عبداللہ کوہستانی سے استفادہ کیا۔ اس کے بعد آپ نے مولانا عبدالخالق مصنف غنیۃ القاری شرح اصح البخاری (جو غیر مطبوع ہے) سے ماموند باجوڑ میں استفادہ کرنے کے بعد جامعہ اکوڑہ خٹک میں صاحب حق شاہ منصور اور طور و ضلع مردان میں مختلف اساتذہ سے استفادہ کیا۔

۱۹۶۶ء میں شیخ المشائخ، استاد العلماء مولانا محمد طاہر نور اللہ مرقدہ سے تفسیر القرآن الکریم پڑھا۔ ۱۹۶۷ء میں محقق الاحناف مولانا محمد یوسف بنوریؒ سے بخاری شریف، مولانا محمد ادریس میرٹھیؒ سے مسلم شریف، ترمذی مولانا مفتی ولی حسن صاحبؒ سے، ابوداؤد مولانا فضل محمد سواتیؒ سے، مؤطائین مولانا مصباح اللہ شاہ ہزاروی سے، طحاوی مولانا بدیع الزمان سے جامعۃ العلوم الاسلامیہ بنوری ناؤں کراچی میں پڑھی۔ اس کے بعد شیخ القرآن مولانا غلام اللہ خان نور اللہ مرقدہ سے تفسیر القرآن میں کسب فیض حاصل کیا، پھر کئی سال تجارت میں مشغول رہے۔ بعد میں شیخ المشائخ قاضی شمس الدین سابق مدرس

دارالعلوم دیوبند سے کچھ حصہ بخاری و مسلم کا پڑھا۔ اس کے بعد ۱۹۷۹ء میں شیخ الحدیث مولانا عبدالحقؒ بانی دارالعلوم حقانیہ اکوڑہ خٹک، شیخ القرآن مولانا محمد طاہرؒ سے ملاقات کی اور پھر کئی سال مدرسہ احیاء العلوم باجوڑ ایجنسی میں جلالین، مشکوٰۃ المصابیح، مولوی، شرح جامی، شافیہ، مقامات، حماسہ، نور الانوار وغیرہ پڑھاتے رہے۔

۱۹۸۲ء میں آپ کی تقرری سرکاری سکول میں عربی زبان کے معلم کی حیثیت سے ہوئی۔ ساتھ ساتھ روزانہ درس قرآن کے علاوہ تشنگانِ علوم نبوت کو علوم دینیہ بھی پڑھاتے رہے ہیں۔

خصوصاً رمضان المبارک میں اکثر طلباء میراث سیکھنے کے لئے آپ کے ہاں آتے ہیں اور اپنی علمی پیاس بجھاتے ہیں۔

آپ نے بعض کتابیں بھی تحریر ہیں جو کہ وسائل کی کمی کے باعث شائع نہ ہو سکے، البتہ طلباء فوٹو سٹیٹ کر کے اس سے استفادہ کرتے رہتے ہیں۔ جن میں (۱) جہد المقل فی حل صور المیراث المتعلقة بمتن السراجی (۲) گہر منظوم فی خواص الابواب (۳) ہدایۃ الحجاج الی الفجاج فی احکام الحج (۴) حل صور المیراث المتعلقة بالشریفیہ شامل ہیں۔

اللہ کریم مولانا کی کاوشوں کو قبول فرما کر دارین میں اجر عظیم کا سبب بنائے اور آپ کی عمر کو دراز فرمائے تاکہ طلباء کو ان سے مستفید ہونے کا زیادہ سے زیادہ موقع مل سکے۔



مولانا غلام داؤد صاحب

آپ باجوڑ ایجنسی تحصیل ماموند گاؤں انعام خورچینگلی میں مولانا عجیب اللہ کے ہاں ۱۳۵۲ھ میں پیدا ہوئے۔ ابتدائی تعلیم اور علم صرف و نحو مولانا مانڈل ٹوپ سے حاصل کی جو اس وقت استاد الکل تھے۔

قاضی صاحب آف دوزخ شاہ باجوڑ ایجنسی سے صرف و نحو و منطق کے علوم کا حصول کیا۔ اس کے بعد دارالعلوم حقانیہ ضلع سوات تشریف لے گئے اور وہاں مولانا عبدالحلیم وڈیگرمی اور مولانا نمل سے استفادہ کرنے کے بعد دورہ حدیث بھی انہی سے پڑھا۔ اس کے بعد شیخ الحدیث مولانا نصیر الدین غور غشتوی کے ہاں غور غشتو علاقہ چچھ ہزارہ تشریف لائے اور دوبارہ دورہ حدیث پڑھنے کے بعد شیخ الحدیث سے بیعت بھی کی۔ کچھ عرصہ بعد حضرت شیخ القرآن مولانا محمد طاہر سے دورہ تفسیر پڑھا جو دل کو ایسی بھائی کہ اس کے بعد تاحیات شیخ القرآن کے دورہ تفسیر میں شرکت فرماتے رہے بلکہ حضرت شیخ القرآن سے بیعت بھی ہوئے۔ شیخ القرآن کے جانشین و صاحبزادے مولانا محمد طیب صاحب مدظلہ سے بھی دورہ تفسیر پڑھا۔

آپ نے کئی مرتبہ مشرکین و مبتدعین سے کامیاب مناظرے کئے اور ان کو شکست فاش کیا۔ کچھ مناظروں کے حالات ہدیہ قارئین فرماتے ہیں۔

(۱) باجوڑ ایجنسی علاقہ سلارزئی گاؤں ڈان قول میں مناظرہ مقرر ہوا۔

جس میں تمام علاقے سے لشکروں کی شکل میں اقوام جمع ہوئے، جبکہ ہماری اشاعتی جماعت

والے صرف تیرہ (۱۳) افراد تھے باقی کے سینکڑوں ہزاروں مسلح ہمارے خلاف تھے اور قتل کی دھمکیاں بھی دے رہے تھے۔ ہم نے ان سے چند بنیادی باتیں کیں جس کے بعد حق ظاہر ہونے پر مبتدعین کو شکست فاش ہوئی۔ بعد میں صلح بھی ہوئی۔ یاد رہے کہ ہمارے ساتھیوں میں اُس وقت صرف ہی ایک شخص مسلح تھا اور یہ حالت مسئلہ توحید کے بیان کرنے کے اوائل دور میں پیش آیا۔

(۲) مناظرہ امان کوٹ علاقہ ریاست۔

مبتدعین اور پیروں اور علماء نے ہمیں ایک حجرے میں گھیر لیا تھا، عصر تک ہم محصور رہے۔ بعد میں جب ہمارا محاصرہ ختم ہوا اور ساتھیوں نے ایمان افروز تقاریر شروع کر دیں تو فضا یکسر بدل گئی اور کافی لوگوں نے ہماری حمایت کی۔

مولانا صاحب باجوڑ ایجنسی کے امیر جماعت ہیں۔ اب بحمد اللہ باجوڑ ایجنسی میں جماعت کے دس (۱۰) حلقے ہیں۔ ماہانہ شوریٰ بھی پابندی سے ہوتا ہے۔ قریہ بہ قریہ دروس قرآن روزانہ کی بنیاد پر منعقد ہوتے ہیں۔ الحمد للہ اب باجوڑ ایجنسی میں مبتدعین کا زور ٹوٹ چکا ہے بلکہ ایک طرح اُن کا نام و نشان تک ختم ہو گیا ہے۔

☆☆☆☆☆☆☆☆☆☆

مولانا بادشاہ منیر صاحب

آپ بروز جمعہ ۱۵/۱۵/۱۳۸۷ھ بمطابق ۱۹۶۸ء منصور آباد خال دیر پائیں میں جناب اختر منیر کے ہاں پیدا ہوئے۔ ابتدائی تعلیم حضرت مولانا خائستہ رحمان صاحب مدظلہ کے ہاں حاصل کی۔ درجہ رابعہ سے موقوف علیہ تک کتب حضرت مولانا عبدالشکور صاحب مدظلہ سے پڑھی، مولانا محمد وہاب صاحب سے ہدایہ رابع پڑھنے کی سعادت حاصل کرنے کے بعد بالآخر ۱۱-۱۳۱۰ھ بمطابق ۹۱-۱۹۹۰ء میں فراغت دارالعلوم کراچی سے ہوئی۔ آپ کے مشہور اساتذہ میں شیخ العرب والعجم حضرت مولانا محمد طاہر رحمۃ اللہ علیہ، شیخ القرآن مولانا خائستہ رحمان صاحب، شیخ القرآن مولانا محمد طیب صاحب، شیخ القرآن مولانا عبدالشکور صاحب، شیخ الاسلام مفتی محمد تقی عثمانی صاحب، مفتی اعظم پاکستان مولانا محمد رفیع عثمانی صاحب، شیخ القرآن مولانا عبدالسلام صاحب اور شیخ القرآن مولانا محمد افضل خان صاحب نور اللہ مرقدہ شامل ہیں۔

آپ دوران طالب علمی اسباق میں غیر حاضری کو طبعاً پسند نہیں کرتے تھے۔ ایک مرتبہ آپ کے پاؤں پر کالا پھوڑا نکلا، جس کی وجہ سے سخت بخار بھی ہونے لگا، مگر اس کے باوجود مطلوب کے درس کو حاضر ہوئے اور استاد سے چھٹی لینا گوارا نہ کیا، لیکن جب استاد حضرت مولانا عبدالشکور صاحب مدظلہ کی نظر پڑی تو انہوں نے تکلیف بھانپ لی اور دیگر ساتھیوں سے اجازت لے کر باقی ماندہ اسباق کی چھٹی دی۔

آپ فراغت کے بعد اپنے مادر علمی دارالعلوم تعلیم القرآن خال دیر میں درس:

تدریس کی خدمات انجام دے رہے ہیں۔ کئی مرتبہ مبتدعین سے مناظرے ہوئے۔ ایک مناظرے کا حال یوں لکھتے ہیں کہ :

ہم مناظرہ گاہ پہنچے تو مسجد کی بالائی منزل جائے مناظرہ مقرر ہوئی، مناظرہ شروع ہوا میں نے فریق مخالف سے پوچھا کہ ”یہ جیلہ مروجہ فرض ہے، واجب ہے، سنت ہے یا مستحب؟ وہ لا جواب ہو کر چپ ہو گئے، بالآخر کہنے لگے ”مستحب ہے“۔ میں نے مستحب کی تعریف پوچھی تو پھر چپ ہو گئے۔ وہاں موجود لوگ سمجھ گئے کہ مبتدعین باطل پر ہیں۔ یہ لوگ چپ چاپ نیچے اترے اور لوگوں کو اُکسانے اور اپنی خفت چھپانے کی غرض سے کہنے لگے کہ یہ شیخ پیری ہیں ان کو مار ڈالو، ایک شیخ پیری کا مار ڈالنا ستر ہندوؤں سے افضل ہے۔ جب ہم جائے مناظرہ سے نیچے اترے تو دیکھا کہ لوگوں کے ہاتھ میں کلاشکوفیں اور بندوقیں تھیں، اُن کے عزائم اچھے نظر نہیں آرہے تھے کہ انہی میں سے ایک شخص کو اللہ نے غیرت دلائی وہ یہ زیادتی برداشت نہ کر سکا۔ سواکیلا اُن تمام کے سامنے سینہ تان کر کھڑا ہو گیا اور اُن کے حملے کو پسا کر کے اُنہیں پیچھے دکھایا، اس پر مخالفین نے پتھر مارنا شروع کر دئے۔ اللہ نے کرم کیا اور بخیر دعافیت واپس آ گئے۔ آج الحمد للہ وہ علاقہ موحدین کا علاقہ بن چکا ہے۔

مولانا بادشاہ میر صاحب جماعت اشاعت التوحید والسنۃ کے نائب ناظم نشر و اشاعت کے عہدہ پر فائز ہیں۔ اللہ کریم آپ کی دینی خدمات و مساعی کو قبول فرمائے، اور انہیں مزید ترقی سے نوازے۔ (آمین)

☆☆☆☆☆☆☆☆☆☆

حضرت مولانا محمد مسلم صاحب

آپ جماعت اشاعت التوحید والنہ کے مخلص کارکن ہیں۔ آپ ۱۹۵۶ء کو محترم عبدالقادر کے ہاں گاؤں پختا نے قوم ملاخیل شیراہ ڈابوری اور کزئی ایجنسی میں پیدا ہوئے۔ ابتدائی تعلیم دارالعلوم شرفیہ تندو کرم ایجنسی میں حاصل کرنے کے بعد مفتاح العلوم ہنگو میں موقوف علیہ تک درس نظامی پڑھی اور ۱۹۸۱ء دارالعلوم حقانیہ اکوڑہ خٹک سے سند فراغت حاصل کی۔

تفسیر القرآن شیخ القرآن مولانا غلام اللہ خان تعلیم القرآن راولپنڈی، شیخ القرآن مولانا عبدالسلام رستم مردان اور تلمیذ شیخ القرآن مولانا محمد افضل خان صاحب سے پڑھا۔ آپ ناموس صحابہ کے تحفظ کے سلسلے میں شیعہ سنی لڑائی میں ۳۳ مرتبہ جیل جا چکے ہیں۔ آپ نے جامعہ شرفیہ تندو میں اس کے بعد مدرسہ تعلیم القرآن مشتی میلہ میں اور جامعہ خلفاء الراشدین ڈابوری میں درس و تدریس کے خدمات انجام دے چکے ہیں ساتھ ساتھ ملحق علاقوں میں درس قرآن بھی دیتے ہیں خصوصاً رمضان المبارک میں دورہ تفسیر پڑھاتے ہیں۔




حضرت مولانا حسین علی صاحب مدظلہ

آپ شیخ القرآن حضرت مولانا غلام اللہ خان صاحب کے منجھلے فرزند ہیں۔ آپ نے تمام درس نظامی کی کتب اپنے مدرسہ دارالعلوم تعلیم القرآن میں پڑھیں۔ دورہ حدیث کے لئے مدرسہ خیر المدارس تشریف لے گئے اور وہیں سے سند فراغت حاصل کی۔ کئی مرتبہ دورہ تفسیر اپنے عظیم والد شیخ القرآن سے ان کے مخصوص انداز میں پڑھا۔ اس کے علاوہ حضرت مولانا عبدالغنی جاجردی سے بھی دورہ تفسیر پڑھا درمیانہ قد کھلتا ہوا گندی رنگ گفتگو میں وقار اعتماد و فراست آمیز ٹھہراؤ۔

انجینئر میاں محمد الیاس صاحب اپنی شاہکار تصنیف حیات شیخ القرآن میں یوں رقمطراز ہیں کہ :

”اہل بصیرت ان کی صورت میں ایک اور غلام اللہ خان کو دیکھتے ہیں۔“
آپ بقید حیات ہیں۔ اللہ تعالیٰ ان کی زندگی میں برکت عطاء فرمائے تاکہ اشاعت التوحید والنہ کی اسی شان سے سرپرستی کرتے رہیں۔ (حیات شیخ القرآن)



حضرت مولانا شاہ کر محمود صاحب

آپ حضرت شیخ القرآن مولانا غلام اللہ خان کے نواسے ہیں۔ درجہ اولیٰ سے دورہ حدیث تک تمام اسباق اپنے نانا کے قائم کردہ مدرسہ دارالعلوم تعلیم القرآن میں پڑھیں۔ آپ کے معروف اساتذہ حضرت شیخ الحدیث مولانا عبدالقدیر مؤمن پوری، حضرت مولانا سید سجاد بخاری اور حضرت علامہ مفتی سید محمد حسین شاہ نیلوئی ہیں۔

آپ نوجوانانِ توحید و سنت کے مرکزی ناظم اعلیٰ ہیں۔ ایک اعلیٰ پایے کے خطیب بھی ہیں، جب تقریر کرتے ہیں تو مجمع پر ایسے چھا جاتے ہیں کہ مخاطبین کو سوچنے کا موقع ہی نہیں دیتے اور اس تیزی سے سامعین کو اپنے بیان کے بہاؤ میں لے جاتے ہیں کہ ان میں حرکت یا جذبے کے سوا کوئی چیز باقی نہیں رہتی۔

سید فراغت حاصل کرنے کے بعد دارالعلوم تعلیم القرآن میں درس و تدریس میں مشغول ہوئے ساتھ جامع مسجد پرانا قلعہ راولپنڈی کی خطابت کے فرائض بھی سرانجام دے رہے ہیں۔ ولی کامل پیر سید عنایت اللہ شاہ بخاری سے اصلاحی تعلق تھا، اب ان کے صاحبزادے ولی بن ولی حضرت مولانا سید ضیاء اللہ شاہ بخاری صاحب مدظلہ سے تعلق قائم کئے ہوئے ہیں۔ آپ مسئلہ توحید کا بیان نہایت خوبصورت اور پر خلوص انداز میں کرتے ہیں۔ اللہ صحت و عافیت کے ساتھ عمر دراز سے نوازے۔ (حیات شیخ القرآن)



مولانا مفتی حفیظ الرحمن صاحب

آپ حضرت مولانا سعید الرحمن الخطیب صاحب کے بھائی ہیں۔ ۱۹۵۵ء میں اوگئی ضلع مانسہرہ میں حضرت مولانا عبدالحنان بلیانیؒ کے گھر میں آنکھ کھولی۔ فنون کی اکثر کتابیں اپنے والد ماجد اور اپنے بھائی سے پڑھیں۔ اوگئی میں حفظ القرآن مولانا غلام حبیب صاحب سے کیا۔ بعد میں راولپنڈی، مردان اور علاقہ چھچھ کے مختلف مدارس میں رہے۔ ۱۹۷۶ء میں دارالعلوم تعلیم القرآن میں شیخ الحدیث مولانا عبدالرؤف صاحب سے دورہ حدیث پڑھ کر سند حاصل کی۔ صحاح ستہ میں آپ کو حکیم الاسلام حضرت مولانا قاری محمد طیب مہتمم دارالعلوم دیوبند نے بھی اجازت دی ہے۔ دورہ حدیث کے امتحان میں پوری جماعت میں دوسری پوزیشن حاصل کر کے خصوصی انعام کے مستحق ٹھہرے۔ اسی سال آپ نے قاری محمد اشرف صاحب سے تجوید کی کتابیں بھی پڑھیں، چنانچہ تجوید کے امتحان میں بھی دوسری پوزیشن لے کر شیخ القرآن مولانا غلام اللہ خان صاحبؒ نے اپنے ہاتھ سے انعام دیا۔ بعد میں وفاق المدارس العربیہ کے امتحان میں شریک ہوئے اور درجہ جید جدا کے مستحق ٹھہرے۔ تعلیم کے میدان میں پشاور یونیورسٹی سے ایم اے کی ڈگری کے حامل ہیں۔ جبکہ مولوی فاضل وغیرہ کے امتحانات بھی اچھے نمبروں میں پاس کئے اور جامعہ حکمت الاسلامیہ فیصل آباد سے حکمت کی سند بھی حاصل کی۔

فراغت کے بعد ”رزک کیڈٹ کالج“ میں مقرر ہوئے جس میں ہر قسم کی مراعات میسر تھیں لیکن تین سال نوکری کرنے کے بعد تدریس کا مشغلہ اختیار کرنے کے

لئے تمام سہولتوں کو خیر باد کہہ کر ”دارالعلوم سعیدیہ“ میں چٹائیوں پر بیٹھ کر قال اللہ اور قال الرسول کو ترجیح دی۔ چنانچہ اس قربانی کی برکت سے بحمد اللہ آج نوعمری میں دورہ حدیث میں مسلم اور ابوداؤد پڑھا رہے ہیں۔ علاوہ ازیں ”درجہ تخصص فی الفقہ“ کی پوری ذمہ داری بھی آپ نے اٹھائی ہے جبکہ دارالعلوم سعیدیہ کے نائب مہتمم اور دارالافتاء کی سرپرستی اس کے علاوہ ہے۔

اساتذہ میں والد مرحوم، مفتی عزیز الرحمن اور مولانا سعید الرحمن کے علاوہ شیخ القرآن مولانا محمد طاہر، شیخ القرآن مولانا غلام اللہ خان، شیخ القرآن مولانا عبدالسلام، شیخ الحدیث مولانا قاضی شمس الدین اور مفکر اسلام مولانا مفتی محمود جیسے عظیم المرتبت حضرات سرفہرست ہیں۔

سیاسی میدان میں بھی ذوق و شوق رکھتے تھے۔ ۱۹۷۱ء کی تحریک نظام مصطفیٰ میں حضرت مولانا سمیع الحق اور مولانا مفتی محمود کی رفاقت میں ڈھائی مہینے ہری پور جیل میں رہے۔

وادی اگروہ میں اسلامی جمہوری اتحاد کے صدر اور انجمن سپاہ صحابہ کے جنرل سیکرٹری بھی رہ چکے ہیں۔ روزِ اول سے جماعت اشاعت التوحید والسنۃ کے رکن رکین ہیں۔ تصنیف و تالیف کے میدان میں آپ نے بیشتر کتابیں قلم بند کی ہیں۔ جس میں ”اسلام اور قوالی“ قربانی اور اس کی اہمیت، الازہار علی کتاب الآثار، ۲ جلد، امام ابوحنیفہ کی محدثانہ حیثیت، غیر سید سے سیدہ کی نکاح، اسلام اور منشیات وغیرہ قابل ذکر ہیں۔

(حیاتِ طیبانی ص ۸۴، ۸۵)



حضرت مولانا عطاء الرحمن صاحب مہمند ایجنسی

آپ کا تعلق مہمند ایجنسی کے ایک علمی خاندان سے ہے۔ آپ شیخ القرآن مولانا غلام حبیب صاحب اور شیخ القرآن، حضرت مولانا محمد افضل خان المروف شیخ شاہ پور کے شاگرد ہیں کہ فنون کی تکمیل کے بعد دورہ حدیث صوبہ سرحد کے عظیم دینی درسگاہ دارالعلوم حقانیہ اکوڑہ خٹک سے کی۔

حضرت مولانا صاحب نہایت متقی و پرہیزگار عالم دین ہیں۔ فراغت سے لے کر اب تک درس و تدریس میں مشغول ہیں۔ واقعاً فراغت کے بعد درس و تدریس کے ساتھ منسلک ہونے سے بڑی نعمت کوئی نہیں۔ موصوف صوبہ سرحد کے علمی شہر پشاور کے ایک بڑے ادارے ”مدرسہ تعلیم القرآن باڑہ گیٹ“ میں ۱۸ سال سے استاد حدیث ہیں اور تقریباً ہر سال کے آخر میں (شعبان، رمضان) دورہ تفسیر اپنے مشائخ کے خصوصی طرز پر پڑھاتے ہیں۔ دور دراز کے سینکڑوں طلباء اپنے علمی پیاس بجھانے کے لئے ان کے ہاں تشریف لاتے ہیں۔ آپ مہمند ایجنسی کے جماعت اشاعت التوحید والنہ کے سرپرست ہیں۔

رب کریم مولانا موصوف کے تمام تر دینی مساعی اپنی رضا کے لئے بنائے اور تا حیات اپنے مشائخ کے مشن پر قائم و دائم رکھے۔



مولانا قریب الرحمن صاحب

آپ ضلع مردان کے نواحی گاؤں گڑھی کپورہ کوٹ دولت زئی کے باشندے ہیں۔ حضرت شیخ القرآن بیچ پیر کے شاگرد ہیں۔ اشاعت التوحید والسنۃ ضلع مردان کے امیر بھی ہیں۔ ابتداء میں مسئلہ توحید اور رد بدعات میں انتہائی تکالیف سے دوچار ہوئے۔ اس لئے کہ گڑھی کپورہ شرک و بدعت اور بریلوی و بے دین پیروں و مولویوں کا گڑھ تھا۔ لوگ بزرگوں کے قبروں کو پوجتے اور ان کے ناموں کی نذریں مانتے اور ان کے قبروں پر شمعیں اور چراغ جلاتے۔ ایسے حالات میں آپ نے اور مولانا محمد سیار مدظلہ نے مسئلہ کو بیان کیا تو اپنے بھی پرانے ہو گئے اور لوگوں نے آپ دونوں کے ساتھ غمی خوشی چھوڑ دی۔ یہاں تک کہ اپنے والدین اور بھائی بھی مخالف ہو گئے، مگر آپ نے مسئلہ کو نہیں چھوڑا۔ اللہ کے فضل سے لوگ اب مسئلہ سمجھ گئے ہیں، مگر بعض لوگ عناد کی وجہ سے اب بھی مخالفت کرتے ہیں۔ ان دونوں کی محنت سے اللہ نے علاقے کو علماء دیئے، مثلاً اُستاد محترم مولانا محمد زاہد، مولانا حافظ عالمگیر، مولانا قاری محمد فیاض مولانا منظور علی، مولانا منظور رحمن اور ان جیسے اور ممتاز علماء، موصوف اکیسے روزانہ تین چار مساجد میں درس قرآن دیتے۔

حضرت الاستاد شہید سعید الرحمنؒ کے بھائی اور مولانا حافظ انعام اللہ شہید کے والد محترم ہیں۔ حافظ انعام اللہ شہید احقر راقم الحروف کے انتہائی مخلص دوست تھے۔ حافظ صاحب افغانستان میں امریکیوں کے بمباری کی زد میں آ کر شہید ہو گئے۔ موصوف دارالعلوم حقانیہ کے درجہ موقوف علیہ کے طالب علم تھے۔ نہایت قابل اور ذہین تھے۔

خطابت کا خاص ملکہ رکھتے تھے۔ استاد محترم حضرت مولانا عبدالقیوم حقانی مدظلہ ۲۰۰۳ء گزری
 کپورہ مدرسہ ضیاء القرآن تشریف لائے تھے تو حافظ صاحب نے استقبالیہ پیش کیا اور کچھ
 اور کلمات بھی پڑھے، تو اس پر حضرت حقانی صاحب نے حافظ کو مخاطب ہو کر فرمایا :
 ”ماشاء اللہ ! آپ تو خطیب ہیں۔“

حقانی صاحب نے حافظ صاحب کی حوصلہ افزائی فرمائی اور پھر احقر راقم الحروف
 سے فرمایا کہ :

”حبیب اللہ! مولانا کو ایک سال کے لئے اعزازی ماہنامہ ”القاسم“

بطور انعام جاری کراؤ۔ ان سے پتہ لے لو۔“

احقر راقم الحروف جب میٹرک کے امتحان سے فارغ ہوا تو دنیا کے کاروبار میں
 لگ گیا۔ تقریباً ڈیڑھ سال بعد تبلیغی احباب کی ترغیب پر چار ماہ تبلیغی جماعت کے ساتھ
 لگائے تو حافظ صاحب احقر کے گھر تشریف لائے اور فرمایا کہ :

”میں تمہارے والد صاحب سے بات کرتا ہوں۔ تم مدرسہ میں داخلہ لے لو۔“

ان کی ترغیب سے احقر نے درس نظامی شروع کی اور کنڈھ خیر آباد نوشہرہ میں
 جہاں قاری محمد فیاض خطابت و امامت کے فرائض انجام دے رہے تھے، ڈھیرا جمالیہ اور
 اسباق کے لئے ان کے ساتھ دارالعلوم حقانیہ آیا کرتا۔ اس وقت ہدایۃ النخوشی الحدیث
 حضرت مولانا ڈاکٹر شیر علی شاہ صاحب سے پڑھی۔ بہر حال بات کہیں اور چلی گئی۔ حافظ
 صاحب شہید کو اللہ جنت الفردوس عطاء فرمائیں اور والدین کو صبر جمیل۔

حضرت الاستاد مولانا قریب الرحمن صاحب احقر اور احقر کے والد محترم کے بھی
 استاد ہیں۔ والد محترم آپ کے اور مولانا محمد سیار صاحب کے جب سے انہوں نے مسئلہ
 بیان کیا کے ساتھی ہیں۔ مولانا سیار صاحب مدظلہ نے بھی علاقہ میں مسئلہ توحید کا بہت کام

کیا۔ علاقہ گڑھی کپورہ کی مشہور بدعت اذان فی القبر کے بارے میں صاحب حق کو اپنے والد کے وفات کے موقع پر اذان سے منع کیا اور اس طرح اپنے غم سے بدعت کی بیخ کنی کی، اگرچہ اس وقت سب لوگ ان کے خلاف تھے۔ اللہ تعالیٰ ان کی اولاد کو علماء و حفاظ بنائے۔ نہایت شفقت و محبت سے پڑھاتے تھے۔ آپ سرکاری سکول میں اسلامیات و عربی کے استاد ہیں۔ اللہ آپ کی عمر میں برکت عطاء فرمائے اور مزید توحید و سنت اور درس قرآن کی توفیق ارزانی نصیب ہو۔



مولانا عبدالعزیز چترالی

آپ ایک قابل، متقی و پرہیزگار اور منکسر المزاج عالم دین ہیں۔ نوجوانانِ توحید و سنت چترال کے سرپرست، اشاعت التوحید والنسۃ ضلع مردان کے نائب امیر اور دارالعلوم تعلیم القرآن بابوزئی میاں خان روڈ کائٹنگ مردان کے نائب مدیر و نگران ہیں۔ کہوئی برمول کے جامع مسجد پائندہ خیل کے خطیب بھی ہیں، نہایت باصلاحیت مرد مجاہد ہیں۔

آپ ۱۳۸۶ھ بمطابق ۱۹۶۳ء ضلع چترال کے علاقہ شیرائی شیشکوہ میں غلام شریف کے ہاں پیدا ہوئے۔ ابتدائی تعلیم اپنے گاؤں شیرائی سکول میں حاصل کیا اور قاصی محمد ایوب سے ناظرہ قرآن پڑھا۔ دو سال دارالعلوم دروش میں مولانا شیخ الاسلام کے ساتھ گزارے، پھر مدرسہ مظہر العلوم سوات میں مولانا زین العابدین سے دورہ سنت تک کتابیں پڑھیں۔ ۱۹۸۶ء میں سند فراغت حاصل کی اور اسی سال وفاق المدارس العربیہ سے شہادۃ العالمیہ کا امتحان دے کر سند امتیاز حاصل کیا۔ آپ نے تقریباً انہی ایام میں ایم۔ اے اسلامیات کی ڈگری پشاور یونیورسٹی سے حاصل کی۔ دو سال تک مینکورہ میں درسِ نظامی پڑھاتے رہے۔

۱۹۸۶ء میں سفر حج کی سعادت نصیب ہوئی اور وہاں استاد مکرم کشمیری وقت ماہر فی فن اسماء الرجال، شیخ القرآن والحدیث حضرت علامہ سلطان غنی عارف الظاہری دامت برکاتہم و فیوضہم سے ملاقات کی (استاد محترم اس وقت ریاض میں درس و تدریس اور تحقیق و تدقیق کے سلسلہ میں مقیم تھے)

آپ نے شیخ العرب والعجم حضرت مولانا محمد طاہر کے دورہ تفسیر میں ۱۹۸۳ء میں شرکت کی۔ حضرت شیخ کے درس کے بارے میں آپ کا تاثر یہ ہے :

”جب میں دورہ تفسیر میں شریک تھا تو ان دنوں گرمی کی شدت تھی۔

میں باہر دھوپ میں بیٹھا تھا اور شیخ القرآن کا اندازِ درس کچھ اس طرح

تھا کہ گویا قرآنِ کریم اب نازل ہو رہا ہو اور گرمی کا سرے سے احساس

تک نہ ہوتا۔“

آپ بیانِ توحید اور ردِ شرک کے لئے ایران بھی تشریف لے گئے ہیں۔ چنانچہ

فرماتے ہیں :

”۱۹۹۵ء میں ایران کا ایک دعوتی و سیاحتی دورہ کیا۔ ہم تین ماہ ایران

میں رہے وہاں مختلف علماء سے شرفِ ملاقات نصیب ہوئی۔ جس میں

حضرت مولانا عبدالحمید آف زاہدان اور حضرت مولانا حسن صالحی آف

توبت جام قابلِ ذکر ہیں۔ یہ دونوں حضرات حضرت شیخ کے تلامذہ میں

سے تھے اور ان کے پاس حضرت شیخ کے کتابوں کا پورا سیٹ موجود تھا۔

وہاں جگہ جگہ توحید و سنت کے موضوع پر بیانات کرنے کا موقع ملا۔

دلچسپ بات یہ کہ ہم جہاں توحید و سنت کا مسئلہ بیان کرتے، تو لوگ ہمیں

بچ پیری کہتے۔“

کئی سال آپ نے مناظرِ اسلام و کیل احناف فاتح غیر مقلدیت شیخ القرآن

حضرت الاستاد علامہ سلطان غنی عارف الطاہری مدظلہم کے ساتھ طلباء کو پڑھاتے رہے اور

انہی سالوں میں حضرت الاستاد سے شرفِ تلمذنی التفسیر حاصل کیا۔

انہی ایام میں آپ نے حضرت الاستاد کے زیرِ سرپرستی جگہ جگہ مبتدیین سے

مقابلے کے، جن میں کوئی شاہ متہ کا مناظرہ بھی شامل ہے۔ الحمد للہ مخالفین کو شکست سے دوچار کیا۔

تقریباً ۱۹۸۲ء میں آپ کی دعوت پر سب سے پہلے مرتبہ حضرت شیخ القرآن بیچ پیر چترال تشریف لے گئے تھے۔ حضرت شیخ کے ہمراہ مولانا فضل حق اور قائد انقلاب شیخ القرآن والحدیث حضرت الاستاد مولانا محمد طیب طاہری دامت برکاتہم تھے۔ اس وقت چترال میں درج ذیل رفقاء آپ کے ساتھ تھے :

حضرت مولانا محمد دین، سردار محمد، سردار علی، مولانا قاضی عبدالرؤف، قاری عبید الرحمن، قاری بہادر سید، مولانا عبدالرحمن، مولانا حنیف، مولانا فضل اور سعید اللہ۔
آپ کے مشہور اساتذہ حضرت مولانا فضل خان عرف شیخ شاہ پور شیخ القرآن مولانا ولی اللہ کابگرامی، مناظر اشاعت مولانا فضل حق اور مولانا محمد فیاض شامل ہیں۔
اللہ کریم مولانا موصوف کی تمام دینی مساعی قبول فرما کر دارین میں ذریعہ نجات بنا لیں۔ (آمین)



ضروری التماس !

بندہ نے اپنی بساط کے مطابق اکثر اکابر و مشاہیر کے نام خط بھیجا تھا۔ بعض کے جوابات موصول ہوئے ہیں، بعض کے نہیں، تاہم اگر آئندہ ایڈیشن کے لئے بھی اگر خط بھیجا جائے تو ان شاء اللہ شامل اشاعت کیا جائے گا۔ درنہذیل اکابر و مشاہیر خود یا ان کے متعلقین اگر ان کے حیاتِ مستعار کے حالات بھیج دیں تو بندہ ممنون احسان اور دعا گو رہے گا۔ بعض علماء نے اپنے احوال ارسال نہیں کئے تھے مگر ان پر مختصر مضمون لکھا ہے، وہ اگر احوال ارسال کرے تو بندہ شکر گزار رہے گا۔

☆	پیر طریقت مولانا سید ضیاء اللہ شاہ بخاری صاحب	گجرات پنجاب
☆	مفتی محمد خان جاجروی صاحب	رحیم یار خان پنجاب
☆	مولانا عبدالرحمن صاحب	چار سده صوبہ سرحد
☆	مولانا میر سمیع الحق صاحب	افغانستان حالاً پشاور
☆	مولانا رفیق اللہ خان صاحب	حالاً کراچی سندھ
☆	مولانا محمد زبیر صاحب	بونیر حالاً کراچی
☆	مولانا عبداللہ صاحب	چار باغ سوات سرحد
☆	مولانا فضل حق صاحب	مینگورہ سوات سرحد
☆	مولانا ظلیل اللہ الرحمن حقانی صاحب	لاہور پنجاب
☆	امام الصرف والنحو مولانا نصر اللہ خان صاحب	رحیم یار خان

واں پھراں //	☆ مولانا خلیل احمد صاحب
گجرات //	☆ مولانا ضیاء الرحمن ناصر
سرگودھا پنجاب	☆ مفتی عبدالعزیز صاحب
// //	☆ مولانا عطاء اللہ بند یا لوی صاحب
دیے سرحد	☆ مولانا عبدالشکور صاحب
شاہ پور سوات سرحد	☆ مولانا محمد فیاض صاحب
ویدہ اٹک پنجاب	☆ مولانا غلام حبیب صاحب
قطر	☆ مولانا خان بادشاہ
نستہ چارسدہ سرحد	☆ مفتی محمد مسلم صاحب
شاہ پور سوات	☆ مولانا محمد انور صاحب
چارباغ سوات	☆ مولانا غلام اللہ
بشام سرحد	☆ مولانا احمد صاحب
کوہستان سرحد	☆ مولانا عبدالحکیم
کوہستان سرحد	☆ مولانا عبدالعزیز
سٹاکوٹ	☆ مولانا گل شہزادہ عرف سرکنی باباجی
باجوڑ	☆ مولانا عبدالغفور صاحب المعروف جارتقاضی
//	☆ مولانا فضل حق المعروف ڈیر صاحب حق صاحب
رستم مردان	☆ مولانا نور الحق صاحب
شیوہ صوابی حالہ کراچی	☆ مولانا روح الامین صاحب
ہزارہ ماہنامہ	☆ مولانا فضل الباری صاحب

کتاب کے بارے میں کابر و مشائخ کی آراء

”علمائے اشاعت“ کے عنوان سے یہ مختصر تذکرہ وقت کی اہم ضرورت اور آئندہ نسلوں کے لئے ایک دستاویز ہے۔ مولف نے تاریخ کا قرض ادا کرنے کی کوشش کی ہے۔


(فائدہ انقلاب صبح (نفر) مولانا محمد طیب صاحب غازی مدظلہ)

”علمائے اشاعت“ نے توحید و سنت کا پیغام لے کر ملک کے کونے کونے تک پہنچا دیا ہے۔ عزیزم مولوی حبیب اللہ مختار کی کتاب اس تحریک کی کامیابی و کامرانی کا شاہدِ عدل ہے۔ اور بعد میں آنے والوں کے لئے ایک درسِ عبرت ہے۔ (دکن (حناف) حضرات مولانا مدظاہ غنی غازی (غازی مدظلہ)

مولف محترم نے اکابرین و مشائخ علماء اشاعت التوحید والسنہ کے کوائف، حالات، کارنامے، دین کی محنت اور قرآن مجید سے محبت اور دل لگی کے احوال لکھے ہیں۔ مجھے مولف کا انداز تحریر بہت ہی پسند آیا۔ (خطیب (مصر صبح (نفر) مولانا غلام حسین صاحب)

اس تحریر کے ذریعے کوئی بت تراشنے کی کوشش ہرگز نہیں کی ہے۔ بلکہ یہ گناہ اولیاء کا تعارف ہے۔ (ابو معاذ مولانا محمد امداد صاحب)

سوانح کتب سیٹ 6 کتابیں مکمل سیٹ 600 روپے



اشاعت کتب سیٹ
میدان ملی بازارہ محلہ جنگلی قصہ خروانی پشاور شہر
091-2580325 - 2590315